




KÂVYAMÂLÂ. 26.



THE  
DASAVATÂRACHARITA  
OF  
KSHEMENDRA.



EDITED  
BY  
PANDIT DURGÂPRASÂD  
AND  
KAS'INÂTH PANDURANG PARAB.

---

Second Edition.

---

PUBLISHED  
BY  
PÂNDURANG JÂWAJÎ,  
PROPRIETOR OF THE 'NIRNAYA SAGAR' PRESS,  
BOMBAY.

---

1930.

---

*Price 1 Rupee.*

[ All rights reserved by the publisher. ]

---

**PUBLISHER:**—Pandurang Jawaji, } at the 'Nirnaya Sagar' Press,  
**PRINTER:**—Ramchandra Yesu Shedge, } 26-28, Kolbhat Lane, Bombay.

काव्यमाला. २६.

---

श्रीक्षेमेन्द्रप्रणीतं

# दशावतारचरितम् ।

---

जयपुरमहाराजाश्रितेन पण्डितव्रजलालसूनुना पण्डित-  
दुर्गाप्रसादेन, मुम्बापुरवासिना परबोपाह्व-  
षाण्डुरङ्गात्मजकाशिनाथशर्मणा च  
संशोधितम् ।

---

( द्वितीयावृत्तिः )

---

तच्च

मुम्बय्यां

पाण्डुरङ्ग जावजी

इत्येतैः स्वीये निर्णयसागराख्यमुद्रणयन्त्रालये मुद्रयित्वा  
प्रकाशितम् ।

---

शाकः १८५२, ख्रिस्ताब्दः १९३०.

---

मूल्यमेको १ रुप्यकः ।





# काव्यमाला ।

महाकविश्रीक्षेमेन्द्रप्रणीतं  
दशावतारचरितम् ।

मत्स्यावतारः प्रथमः ।

अशेषविश्ववैचित्र्यरचनारुचये नमः ।

मायागहनगूढाय नानारूपाय विष्णवे ॥ १ ॥

देवः पायादपायात्रिभुवनभवनस्तम्भभूतः स युष्मा-

नायुष्मान्यस्य भक्त्या प्रभवति पुरुषः स्वर्गमार्गेऽपवर्गे ।

मत्स्यः कूर्मो वराहः पुरुषहरिवपुर्वात्मनो जामदग्न्यः

काकुत्स्थः कंसहन्ता स च सुगतमुनिः कर्किनामा च विष्णुः ॥ २ ॥

आदिमत्स्यः स जयतार्थैः श्वासोच्छ्वासितैर्जलैः ।

गगने विदधेऽम्भोधिं गगनं च महोदधौ ॥ ३ ॥

तं नमस्कुर्महे कूर्मं यः कवाटमसंकटम् ।

अतीतसर्वब्रह्माण्डमवशेषमिवावहत् ॥ ४ ॥

वराहं नौमि सानन्ता येनोत्क्षिप्ता क्षितिः परम् ।

अधोधृतार्धच्छत्रेव तलस्थार्कातपासहा ॥ ५ ॥

१. काव्यस्यास्य पुस्तकचतुष्टयमस्माभिरासादितम्. तत्र पुस्तकद्वयं डॉक्टर बूल-  
रेण कश्मीरदेशादानीतं सांप्रतं पुण्यपत्तनस्थराजकीयपुस्तकालये स्थितं भाण्डारक-  
रोपाह्वरामकृष्णशर्मपण्डितेन्द्रैः कृपया प्रहितम्, तत्र प्रथमं शारदाक्षरैर्लिखितं १०९  
पत्रात्मकं क-संज्ञम्. द्वितीयं नागराक्षरलिखितं नवीनं ६७ पत्रात्मकं ख-संज्ञम्. पुस्त-  
कद्वयं चास्मत्परमसुहृद्भिः कश्मीरमहाराजाश्रितैः श्रीविश्वेश्वरदैवज्ञवरैः प्रहितम्. तत्र  
प्रथमं ५३ पत्रात्मकं नवीनं ग-संज्ञितम्. द्वितीयं ८८ पत्रात्मकं समाप्तौ किञ्चिद्भुटितं  
नवीनं नातिशुद्धं च घ-संज्ञम्. एतत्पुस्तकचतुष्टयमस्मन्मुद्राणधारतां गतमस्ति.  
२. 'शंभवे' ग. ३. 'अस्य कीर्त्तौ' ख. ४. 'सुकृतमतिः' ग. ५. 'यच्छ्वासोच्छ्वासितै-  
र्जलैः । गगने विदधेऽम्भोधिः' ग. ६. 'नमस्यामहे' ग. ७. 'अतीतमर्ध' क; 'अती-  
तमर्धब्रह्माण्डमर्धशेष इवावहत्' ख; 'अतीव' घ. ८. 'अतो' ग.

जयाय नृहरिवोऽस्तु दैत्योरःशोणितार्णवे ।  
हारमौक्तिकगर्भास्तांश्चेत्सर्वमस्यैकयः ॥ ६ ॥  
त्रिविक्रमोऽस्तु भूत्यै वः प्राग्लब्धी मध्यमा ततः ।  
यस्य पश्चादनन्ताभूत्सत्संगतिरिवाकृतिः ॥ ७ ॥  
अभग्नं जामदग्नयो वः प्रयच्छतु जयोदयम् ।  
यत्कुठारकठोराभौ भूपालैः शलभायितम् ॥ ८ ॥  
नौमि रामं रिपोश्चक्रे यः काञ्चननिभैः शरैः ।  
होमानलशिखारूढमिव वक्रवनं पुनः ॥ ९ ॥  
शौरिर्जयति कंसस्य जीवितप्रथमातिथिः ।  
यश्चक्रे चक्रदानेन बाणबाहुप्रतिग्रहम् ॥ १० ॥  
यस्य सभ्रभ्रमाकम्पा माररामाः ससैनिकाः ।  
चकुर्न रागं न द्वेषं स शान्त्यै सुगतोऽस्तु वः ॥ ११ ॥  
स्वच्छन्दप्रोच्छलन्लेच्छतिमिरोद्भेदसच्छविः ।  
कर्किविष्णुः प्रकाशाय प्रभातार्क इवास्तु वः ॥ १२ ॥  
अवतारकथायुक्त्या भक्त्या भगवतो हरेः ।  
श्रीव्यासदासः क्षेमेन्द्रः कुरुते सरसां स्तुतिम् ॥ १३ ॥  
सैन्यजनस्थितिखिन्नस्य पुण्यारण्यविहारिणः ।  
हरिभक्तिरसासिक्ताः श्रूयन्तां मम सूक्तयः ॥ १४ ॥  
संतोषो यदि किं धनैः सुखशतैः किं रथनायकता  
वैराग्यं यदि किं व्रतैः किमखिलैस्त्यागैर्विवेको यदि ।  
सत्सङ्गो यदि किं दिगन्तगमनप्रस्थानतीर्थश्रमैः  
श्रीकान्ते यदि भक्तिरप्रतिहता तर्हि समाधिक्रमैः ॥ १५ ॥  
लसति हसति हर्षात्तीव्रदुःखे परेषां  
स्वलति गलति मोहादात्मनः क्लेशलेशे ।

१. 'शब्देव' वा. २. 'पङ्कजः' क. ३. 'हेमानल' घ. ४. 'बाणेन' क-घ.  
५. 'प्रोक्तयम्' घ. ६. 'कुरुते क्षेमेन्द्रः' क-घ. ७. 'सैन्य' क-घ, 'सुजन' ग.  
८. 'विधया यत्तता' क; 'विधया यजता' घ.

नदति वदति निन्धं मानिनां किं न जीवः

परुषवचनमल्पं श्रावितो हन्तुमेति ॥ १६ ॥

पुण्यान्यहीनहरिणानि तपोवनानि

सत्संगतानि शमधर्मविवेचनानि ।

एतानि तानि भवबन्धविमोचनानि

चर्चोचितानि चरितानि च चक्रपाणिः ॥ १७ ॥

मान्यः किल मनुर्नाम जगज्ज्येष्ठः प्रजापतिः ।

चचार पूर्वमुर्व्या यः सर्वतीर्थपथातिथिः ॥ १८ ॥

स बदर्याश्रमं प्राप्य नरनारायणाश्रयम् ।

हरिसंदर्शनधिया चकार सुचिरं तपः ॥ १९ ॥

तं कदाचिदतिखल्पतनुस्तनुतरेऽम्भसि ।

उवाच तलसंलीनस्त्रासान्मत्स्यशिशुः शनैः ॥ २० ॥

मीतोऽहं स्थूलमत्स्येभ्यो रक्ष मां करुणानिधे ।

भक्षयन्ति क्षुधा नित्यं दुर्बलं बलवत्तराः ॥ २१ ॥

आश्वासनं विषमशोकविमोहितस्य

मीतस्य मीतिशमनं कृशपक्षपातः ।

धृत्यै विपन्निपतितस्य करावलम्बः

संपूर्णपुण्यनिर्धेयस्य समुच्चयोऽयम् ॥ २२ ॥

मुनिः श्रुत्वैतदाश्चर्यकारि मत्स्यशिशोर्वचः ।

दयार्द्रस्तं समादाय जलकुम्भान्तरेऽक्षिपत् ॥ २३ ॥

अवर्तमानं कालेन तत्र वृद्धिमुपागतम् ।

समीपवाप्यां चिक्षेप गङ्गायामथ सागरे ॥ २४ ॥

कालेन सकलाम्भोधिब्यापी विपुलविग्रहः ।

कौतुकालोकनायासं मनुं मत्स्यः समभ्यधात् ॥ २५ ॥

१. 'उर्व्या' ग-घ. २. 'महतीर्थ' क-ख. ३. 'वसत्' ग. ४. 'क्षिप्रं' ग-घ.  
५. 'निचयोच्चसमुच्चयः' घ. ६. 'कुम्भान्तरे' ग-घ. ७. 'आवर्तमानं' इति सर्वेऽपु पुस्तकेषु.

अधुना विषमः कालः कलुषः प्रत्युपस्थितः ।

विपरीतनिमित्तानि प्रवृत्तानि प्रजापते ॥ २६ ॥

पस्त्वारपरप्राणपरविच्चापहारिणः ।

विचरन्ति नराः कामक्रोधलोभपरायणाः ॥ २७ ॥

धनं नास्त्यस्ति वा स्तोत्रं तदधर्म्यं न तिष्ठति ।

मुष्णाति दक्षिणं पाणिं वामो वामं च दक्षिणः ॥ २८ ॥

दास्यं द्विजः श्रयति शूद्रतपस्विशिष्यः

शूद्रान्वयः कृषिवणिक्क्रियया कृतार्थः ।

वैश्यः खजात्यरुचिविप्रविवाहकारी

होता गुरुर्वदति मन्त्रपदानि शूद्रः ॥ २९ ॥

शौचं नास्ति कुतः परोपकृतयः सत्यस्य वार्तेव का

रौद्रः क्षुद्रतया परं परधनद्रोही दरिद्रो जनः ।

लेशेनापि सुखं खपुष्पसदृशं स्वैरापचाराः स्त्रियः

संपूर्णं युगसंक्षयस्य पुरतः संलक्ष्यते लक्षणम् ॥ ३० ॥

कल्पान्तधनसंघातनिर्घातसल्लिलाहतम् ।

जगदेकार्णवीभूतमचिरेण भविष्यति ॥ ३१ ॥

सर्वबीजभृतां तस्मिन्काले सप्तर्षिभिः सह ।

मैत्सृष्टां नावमारुह्य स्थातव्यं स्थितये त्वया ॥ ३२ ॥

मनः प्रकम्पनं श्रुत्वा मत्स्यस्य वचनं मनुः ।

तत्तथेति प्रतिश्रुत्य जगाम निजमाश्रमम् ॥ ३३ ॥

अथोद्ययौ दिशां देहपरित्यागाग्निमण्डली ।

कालजिह्वासमूहाभा द्वादशार्कोदयद्युतिः ॥ ३४ ॥

अनेकोच्चण्डमार्तण्डपुष्टे भुवनमण्डले ।

चराचरजगत्सर्गः सहसा भस्मसादभूत् ॥ ३५ ॥

१. 'प्रचरन्ति' ग-घ. २. 'शूद्रान्वयः' क-ख-घ. ३. 'क्रिययाहितार्थः' ख-ग.  
४. 'सल्लिलावहम्' ग-घ. ५. 'सदृशं' घ. ६. 'विनिश्चित्य' ग-घ.

अथादृश्यत कार्तान्तमहिषस्येव संततिः ।  
 निर्दग्धजगदङ्गारमलिना मेघसंहतिः ॥ ३६ ॥  
 ततः पपात नीरन्ध्रधारासारभरः क्षितौ ।  
 विश्वसंक्षयशोकाश्रुप्रवाहः ककुभामिव ॥ ३७ ॥  
 संवर्तकानलप्लुष्टे सप्तपातालमण्डले ।  
 कल्पान्तपवनापातभभे ब्रह्माण्डमण्डपे ॥ ३८ ॥  
 पुष्करावर्तकाम्भोभृत्सृष्टवृष्टिसमुत्प्लवैः ।  
 जगदेकार्णवीभूतं क्षणेन समपद्यत ॥ ३९ ॥ (युगम्)  
 विपुले विप्लवे तस्मिन्मत्स्यस्य वचनं स्मरन् ।  
 भुजविक्षिप्तसलिलस्तं द्रष्टुमगमन्मनुः ॥ ४० ॥  
 स ददर्श महामत्स्यं चण्डांशुशशिलोचनम् ।  
 कृतैक्यमिव संहारे दिनरात्रिप्रकाशयोः ॥ ४१ ॥  
 बिभ्राणं मेरुसंकाशं शृङ्गं शिरसि काञ्चनम् ।  
 अम्भोभिरावृतस्थानं निर्यान्तमिव वाडवम् ॥ ४२ ॥  
 पुच्छाच्छोटोच्छलितसलिलालोलकल्लोलजालैः  
 श्वासाभ्यासप्रसरदमलोत्तुङ्गरङ्गतरङ्गैः ।  
 खं कुर्वाणं श्रितमिव घनोल्लासकैलासलक्षै-  
 र्दृष्ट्वा मत्स्यं हरिरिति मनुस्तत्प्रणामानतोऽभूत् ॥ ४३ ॥  
 तदुच्चशृङ्गसंलभं नावं धृतिमिवायताम् ।  
 आरुरोह गिरा तस्य सह सप्तर्षिभिर्मनुः ॥ ४४ ॥  
 तस्मिन्काले निरालम्बे मार्कण्डेयो निराश्रयः ।  
 देवर्षिः सलिलग्रस्तं दृष्ट्वा जगदचिन्तयत् ॥ ४५ ॥  
 अहो बत महानेष कालः संकलिताखिलः ।  
 जगद्भासरसाभ्यासादनिशं न निवर्तते ॥ ४६ ॥

१. 'संततिः' क-ख-घ. २. 'मण्डले' क-ख-घ. ३. 'सृष्टि' क-ख-घ. ४. 'युगम्'  
 ग-घ-पुस्तकयोर्नास्ति. ५. 'मुनिः' ग-घ. ६. 'सलिलालोक' क-ख-घ. ७. 'तुङ्गतरङ्ग'  
 क; 'तुङ्गतरङ्गैः' ख. ८. 'श्रितं' क; 'धृतं' ग-घ. ९. 'लक्ष्यैः' क-ख-ग-घ.

क स सनगरग्रामग्रामः समग्रगिरीश्वरः

प्रथितभुवनाभोगः सेन्दुग्रहार्कगतिर्गतैः ।

अहह कुटिलस्वप्नोत्पन्नैरिवाश्रितविभ्रमै-

र्भ्रमयति भवे भावैः कालः कृतैरथ संहृतैः ॥ ४७ ॥

मान्यास्ते मुनयस्तपोवनभुवस्तास्तीर्थसार्थार्थिताः

शौर्योत्साहमहोदयाः क वत ते भूमूषणं भूमिपाः ।

अन्ते सज्जनमन्युनीचविनयस्त्रीचित्तधूर्तभ्रम-

स्वभाकारमधर्मलब्धधनवत्कष्टं न किञ्चित्स्थितम् ॥ ४८ ॥

इति संचिन्तयन्दोभ्यां विक्षिप्तसलिलस्तरन् ।

तामासाद्य मुनिर्नावमाललम्बेऽम्बरोन्मुखीम् ॥ ४९ ॥

आकृष्यमाणः स तया मत्स्यशृङ्गाग्रकृष्टया ।

मग्नोन्मग्नः प्रपेदेऽन्तं संसारस्येव नाम्भसः ॥ ५० ॥

त्वंक्षुत्क्षुत्तरङ्गभङ्गविहितव्योमाङ्गनालिङ्गने

वाताघातविभक्तयोजनशतावर्ते च निम्नेऽन्यतः ।

अक्षोभस्थितिनिश्चले स्फटिकभूतुल्ये प्रसन्ने कचि-

न्नासालमजलः श्वसन्मुनिवरस्तोये श्रमातोऽभवत् ॥ ५१ ॥

अनर्कचन्द्रनक्षत्रे दिनरात्रिविवर्जिते ।

अप्रमाणे गते काले मध्यं प्राणाम्भसो मुनिः ॥ ५२ ॥

तत्र सप्तर्षिभिर्जुष्टां मनुना च प्रजासृजा ।

नावं मत्स्यं च नापश्यन्मुद्यमानमर्नाना मुनिः ॥ ५३ ॥

अथ विद्रुमवैदूर्यहेमशास्त्रासहस्रिणः ।

उद्गतस्याम्भसो मध्याब्जप्रोधस्य महातरोः ॥ ५४ ॥

अङ्गे पर्यङ्कबन्धेन स्थितं कमललोचनम् ।

ददर्श श्यामलं बालं दीप्तामरणभूषितम् ॥ ५५ ॥ (युग्मम्)

१. 'कृतः' ख. २. 'आश्रित' क; 'आहत' ख; 'सित' ग; 'आवृत' घ. ३. 'स्थिरम्' ग-घ. ४. 'तुङ्गोत्तुङ्ग' ख. ५. 'प्रसक्ते' ख. ६. 'तदुर्मुनिः' क-घ.

तत्समीपमवाप्तोऽथ स मुनिर्जलविह्वलः ।

निपीतः शिशुना तेन पयश्चलकलीलया ॥ ५६ ॥

तस्योदरे सगिरिगङ्गरसागराणि

द्वीपापगानगरतीर्थतपोवनानि ।

पश्यन्नशेषभुवनान्यनिशं महर्षि-

नैवान्तमन्तरचरः कचिदाससाद ॥ ५७ ॥

प्रयाते विपुले काले निष्क्रान्तस्तन्मुखान्मुनिः ।

अपश्यन्नाभिजाम्भोजे तस्य जातं प्रजासृजम् ॥ ५८ ॥

ब्रह्मणो मानसाज्जातैः प्रजापतिभिर्द्विभुतः ।

मनुमुख्यैः कृतः प्राग्वत्सर्गः पुनरदृश्यत ॥ ५९ ॥

अथ बहुविधवर्णाकारचेष्टानुभावं

समविषमविभागं कर्मरेखाविभागैः ।

नवविधिविहितं तद्विश्वनिर्माणचित्रं

भुवनभवनभित्तिव्यक्तसंसक्तमासीत् ॥ ६० ॥

इति श्रीव्यासदासापराख्यश्रीक्षेमेन्द्रविरचिते दशावतारचरिते महावतारः प्रथमः ।

कूर्मावतारो द्वितीयः ।

दक्षस्ततः सर्गविधानदक्षः प्रजापतिः कान्तिविभूषिताशः ।

एकाधिकाः सर्वगुणोन्नतेभ्यः शतार्धसंख्याः प्रददौ स्वकन्याः ॥ १ ॥

ज्येष्ठामुमाख्यां भगवान्पिनाकी त्रयोदशान्याः किल कश्यपश्च ।

सप्ताधिकां विंशतिमत्रिपुत्रश्चन्द्रः प्रपेदे दशकं च धर्मः ॥ २ ॥

असूत देवानदितिः समस्तान्दैत्यान्दितिः कश्यपतः क्रमेण ।

कद्रश्च नागान्गरुडारुणौ च खगाधिनाथौ विनताभिधाना ॥ ३ ॥

दनुस्तथा दानवसंघमुग्रं शुनां जनित्री सरमा बभूव ।

अन्यासु चामूदथ कश्यपस्य हंसादिभेदेन विहंगसर्गः ॥ ४ ॥

१. 'गिरिसागरगङ्गराणि' क.ख. २. 'विर्गतः' ग.घ. ३. 'भद्रते' क.ख.  
४. 'विरागं' ग. ५. 'विभावैः' क.



ततः सुराणां बलवत्तराणां दितेः सुतानां च भुजोर्जितानाम् ।  
 दुग्धोदधौ मन्दरभूषणेण सुधासये मन्थमनोरथोऽभूत् ॥ ५ ॥  
 अथार्थितोऽभ्येत्य हिताय विष्णुः सुरासुरैः प्रीतिधृतैककार्यैः ।  
 मन्थक्षमं मन्दरमादरेण देलद्वरीकंदरमुज्जहार ॥ ६ ॥  
 तटे निविष्टेषु सुरासुरेषु तार्क्ष्यध्वजं क्षीरनिर्भिर्निरीक्ष्य ।  
 प्रक्षेपुमभ्युद्यतमद्रिराजं कृताञ्जलिर्विग्रहवानुवाच ॥ ७ ॥  
 चतुर्मुखः सृष्टिमिमां तनोषि विष्णुः स्थितिं पासि जगन्निवास ।  
 अन्ते हरः संहरसि त्रिलोकीमेकस्त्रिधा कारणभेदतस्त्वम् ॥ ८ ॥  
 भवद्भुजोत्क्षेपरयेण मुक्तः स्वातङ्ग्यनिर्यन्न्रगतिः प्रमाथी ।  
 न सप्तपातालतलावभेदी काप्येष विश्राम्यति शैलराजः ॥ ९ ॥  
 मन्थप्रयत्नो यदि सर्वथैव तच्चिन्त्यतामस्य धृतिर्महाद्रेः ।  
 वोढुं दृढोपक्रमकार्यभारं धृत्या विहीनः किल कः समर्थः ॥ १० ॥  
 यथार्थमाकर्ण्य सुधार्णवोक्तं युक्तं विनिश्चित्य तथेति विष्णुः ।  
 मन्थोद्यमे मन्दरधारणाय द्वितीयरूपेण बभूव कूर्मः ॥ ११ ॥  
 घनप्रमोदप्रतिमेन तेन विस्तारिणान्तः परिपूर्यमाणः ।  
 तरङ्गदोर्भिर्गगनाग्रगङ्गां क्षीरोदधिः क्षीव इवालिलिङ्ग ॥ १२ ॥  
 क्षिप्तस्य सावेगमथाच्युतेन सेहे भरं भूमिभृत्तः स कूर्मः ।  
 नवेश्वरस्येव विशृङ्खलस्य स्वकार्यसिद्ध्यै मतिमान्विकारम् ॥ १३ ॥  
 गिरा गरीयान्गरुडध्वजस्य वक्रक्रियां वासुकिरादधानः ।  
 आकर्षयोग्यं हृदयग्रहेण चक्रे गिरिं मुग्धमिवातिधूर्तः ॥ १४ ॥  
 अथाद्रिनाथे त्रिगुणानुबद्धं मन्थोत्थिता मन्थनकार्यसिद्ध्यै ।  
 भुजंगराजं जगद्गुह्यहेच्छाः पुच्छेन देवा वदनेन दैत्याः ॥ १५ ॥

अथ मथनविधाने क्षोभेणोऽब्धेः प्रवृत्ते

भुवनभवनभङ्गप्रान्तिहेतुर्बभूव ।

कठिनकमठपीठप्रष्ठपृष्ठप्रतिष्ठ-

प्रविलुठदचलेन्द्रोद्धातनिर्घातघोषः ॥ १६ ॥

ततः श्रियः स्फाटिकमण्डपामं दन्तायतस्तम्भचतुष्टयाङ्गम् ।

मन्थोत्थमैरावणमिन्दुशुभ्रं द्विपेन्द्रमिन्द्राय ददावुपेन्द्रः ॥ १७ ॥

ससत्त्वमुच्चैःश्रवसं च सप्ति निर्दोषमुत्साहगुणोपपन्नम् ।

प्रभाभिरामं सकलक्रियार्हं शूरप्रतापोदयसुप्रकाशम् ॥ १८ ॥

श्रमश्चसद्वासुकिसृग्वि(क्वि)निर्यद्विषानलोल्काविकरालवक्रान् ।

विलोक्य दैत्यान्पुरतः पयोधेरथोद्ययौ हास इवामृतांशुः ॥ १९ ॥

स्वयं समादाय हरिर्हिमैांशुं हरस्य चूडभरणीचकार ।

गुणोचितस्थानसमर्पणेन पुष्पान्ति मानं महतां महान्तः ॥ २० ॥

अथोदितं कौस्तुभमञ्जनाभः स्वभावहृद्यं हृदये बबन्ध ।

संपूरिताशं विशदप्रकाशैः कृतज्ञधीः साधुरिवोपकारम् ॥ २१ ॥

समुन्मिषद्विद्रुमहेमशाखासहस्रनिर्यन्नवरत्नपत्रः ।

जातः सुधाब्धेरथ पारिजातः स्वयं महेन्द्रोपवनं जगाम ॥ २२ ॥

अथोद्ययवृत्तकटकालकूटः समीरसंमोहितदेवदैत्यः ।

दानोद्यतस्य स्वरसेन सिन्धोरत्यर्थमर्थार्थनयेव कोपः ॥ २३ ॥

विष्णोर्गिरा विश्वहितप्रवृत्तः शिवस्तदत्युग्रतरं निर्गीर्य ।

गौरीपरिष्वङ्गरसादिवाभूत्कपोलकालागुरुनीलकण्ठः ॥ २४ ॥

सुधाब्धिमध्यान्नवनीतमृद्धीमभ्युद्धतां कान्तितरङ्गिताङ्गीम् ।

ततः श्रियं श्रीरमणः प्रपेदे स्वयंवरक्षिप्तकटाक्षमालाम् ॥ २५ ॥

अथौषधीनां घनसौरभेण श्रमापहारी त्रिदशासुराणाम् ।

हर्षाय धन्वन्तरिराविरासीत्पीयूषपूर्णः कलशश्च पश्चात् ॥ २६ ॥

सुरापनीतद्विरदाश्वरत्नशशाङ्कलक्ष्म्यक्षमिणोऽतिजिह्वाः ।

दिवौकसां मूलवधे प्रवृत्ता दैत्याः सुधां जहुरलक्ष्यवेगाः ॥ २७ ॥

१. 'प्रविष्ट' ग. २. 'प्रविचलत्' ग. ३. 'निर्घोष' घ. ४. 'सुप्रतापम्' ग.  
५. 'सुधांशु' ख-ग. ६. 'भव्यं' क-घ. ७. 'उद्धत' घ. ८. 'लक्ष्मीक्षमिणः' ख-ग.  
दशा० २

पीयूषपूर्णं कलशं जवेन हृत्वा प्रयातेष्वसुरेषु विष्णुः ।  
 मन्थाचलेन्द्रं स्वपदे निर्धाय क्षणं प्रदध्यौ विबुधार्थसिद्धिम् ॥ २८ ॥  
 सुनिर्मलाङ्गीं सुरवैरिवामां वामाकृतिं कामकृपाणवल्लीम् ।  
 तनीयसीं विश्वतनुस्तनुं स्वां लावण्यलीलालहरीं चकार ॥ २९ ॥

तरलवलनलीलामित्रनेत्रत्रिभागैः

श्रवणकुवलयस्य क्लैब्यमौपादयन्ती ।

अमृतहरणहेलादृष्टदैत्येश्वराणां

हृदयहरणसज्जा सा समीपं जगाम ॥ ३० ॥

शृङ्गारिणीं भगवतस्तनुमच्युतस्य

दृष्टाद्भुतां त्रिभुवनाभिमतां बभूव ।

भव्यप्रभावविभवाय मनोभवस्य

तद्विभ्रमप्रभवभावभवोऽभिमानः ॥ ३१ ॥

मनसिजविजयोद्यद्वैजयन्तीविलासां

तुहिनकिरणहासां तां विलोक्यैव दैत्याः ।

झटिति गतविवेकाः शेकुरौश्वर्यमोहा-

दमृतमनृतलब्धं नैव पातुं न हातुम् ॥ ३२ ॥

संत्यज्य लब्धामृतपानतृष्णां ते प्रेमलब्धाधरपानलुब्धाः ।

गाढाभिलाषोष्णविषानुबन्धादूचुर्मिथः प्रस्वलितप्रतापाः ॥ ३३ ॥

पूर्णेन्दुर्वदने गतौ गजपतिर्लावण्यसारे सुधा

श्रीर्गात्रे मधुराधरेऽरुणमणिः संभाव्यते सुभ्रुवः ।

नीतं यन्निदशैरहो सुमतिना भीतेन दुग्धाब्धिना

तत्सर्वं परितोषणाय वनिताव्याजेन नः प्रेषितम् ॥ ३४ ॥

तीव्रश्रमासममृतं यदि बुद्धिमोहा-

देतत्कराम्बुरुहदत्तमिदं न पीतम् ।

तर्त्तिकं वृथा दलितकंदरमन्दराद्रि-

मन्यैरुपद्रवशतैः परिखेदितोऽब्धिः ॥ ३५ ॥

इत्युक्त्वामृतपूर्णरत्नकलशं तस्यै ददुर्दानवाः

साप्यादाय तमम्बरेण सहसा धामामराणां ययौ ।

अन्यायेन यदर्जितं कथमिह स्वास्थ्येन तद्भुज्यते

यज्ञात्तोऽपि पलायते विहगवन्मूढस्य हस्तान्निधिः ॥ ३६ ॥

प्रत्याहृतं तत्कमलाधवेन पातुं प्रवृत्तेष्वमृतं सुरेषु ।

विवेश राहुः सुररूपगूढस्तन्मध्यमास्वादविशेषलुब्धः ॥ ३७ ॥

जिह्वाग्रलभं रससारमाद्यमास्वादयन्विस्मयलोलवक्त्रः ।

राहुर्मुहुः कातरतामवाप्तः संसूचितः सोमदिवाकराभ्याम् ॥ ३८ ॥

अर्धग्रोत्कार(?)रावप्रविलुठदमृते कण्ठपीठेऽथ राहो-

र्वक्त्रस्य क्रूरकोपात्कमरहिततया चक्रिचक्रेण कृत्ते ।

निर्यान्ती व्यक्तरक्तघृतिभरशबला शेषपीयूषधारा

हाराग्रालीनपीनारुणमणिकिरणश्रेणिशङ्कां चकार ॥ ३९ ॥

इति स भगवान्विष्णुः कूर्माकृतिर्धृतभूधरः

सुरहितविधौ बद्धश्रद्धः सुधां विदधेऽम्बुधेः ।

अविचलतया संसक्तानां परोपकृतिव्रते

भवति महतां स्फीतोत्साहे मनागपि न श्रमः ॥ ४० ॥

इति श्रीव्यासदासापराख्यश्रीक्षेमेन्द्रविरचिते दशावतारचरिते कूर्मावतारो द्वितीयः ।

वराहावतारस्तृतीयः ।

अथामृते विष्णुहृते दितेः सुतः कृती हिरण्याक्ष इति प्रभावभूः ।

तपःश्रिया सर्वजगज्जयोजितामवाप भूतिं परिभूतवासवः ॥ १ ॥

कदाचिदास्थानसभाभुवं श्रितः स विप्रचित्तिद्रुमभौमतारकान् ।

निसुम्भसुम्भान्यकजम्भशैम्बरान्महासुरान्वृत्रमुखानभाषत ॥ २ ॥

अपि श्रुतं दृष्टमदृष्टमीदृशं सुरैः कृतं वक्तृतया कुकर्म यत् ।  
 न मर्मसंलग्नविषोक्षितेषुवत्करोत्यहो दुःसहदाहलाघवम् ॥ ३ ॥  
 न लज्जते सज्जनवर्जनीयया भुजंगवक्त्रक्रिययापि दुर्जनः ।  
 धियं कुमायासमयाभिचारिणीं विदग्धतामेव हि मन्यते खलः ॥ ४ ॥  
 रणाग्रभित्तिर्लिखितेव चक्रिणा दिगन्तपट्टेष्वयशोमयीभरैः ।  
 भुजाभिमानाभरणः करोति किं सुधापहारं वनिताकृतिच्छलात् ॥ ५ ॥  
 निपीय पीयूषमुपायमायया जराक्षयादक्षयकायतां गताः ।  
 ध्रुवं समुत्सारितसंपदः सुराः सदैव निन्दन्त्यतिदीर्घजीवितम् ॥ ६ ॥  
 अदानभोगेन धनोदयेन किं मदस्पृशा द्वेषजुषा श्रुतेन किम् ।  
 सदम्भसंभारवता व्रतेन किं विपद्विमानेन कुजीवितेन किम् ॥ ७ ॥  
 यस्मिन्नूर्जिततेजसा निजभुजोत्साहार्जिताः संपदो  
 भुज्यन्तेऽल्पतरोऽप्यनल्पसुकृतैः पूज्यः स जीवक्षणः ।  
 याच्ञाक्लिष्टनिकृष्टचेष्टमनिशं कैष्टेऽप्यपुष्टाशनं  
 काकानामिव पुण्यपिण्डकभुजां कस्येष्टमायुश्चिरम् ॥ ८ ॥  
 विवासिताः स्वर्गपदान्मयाधुना सुधानिबद्धायतजीवितद्विषः ।  
 व्रतानि देवाः कुगतिक्षताः क्षितौ चरन्ति तीर्थेषु तपोवनेषु च ॥ ९ ॥  
 घनावमानाशनिशातितौजसां वियोगिनां दैवनिपीतसंपदाम् ।  
 प्रतिक्रियाहीनरिपुप्रणामिनां प्रजायतेऽस्तीव तपोवनादरः ॥ १० ॥  
 रिपोर्गतस्यापि शरीरशेषतां न नाम युक्तं क्षणमप्युपेक्षणम् ।  
 अतः सुराणां व्यसनप्रवासिनां समूलनिर्मूलनकर्म कुर्महे ॥ ११ ॥  
 इति स्थिरान्तर्गतगूढमन्युना यथार्थमुक्तं सुरवैरिभूमृता ।  
 निशम्य दैत्याः प्रमदात्तमूचिरे सुधापहारोन्निकारदारिताः ॥ १२ ॥  
 वयं त्वदाज्ञापरतन्त्रवृत्तयः पराभवं शत्रुकृतं सहामहे ।  
 रिपुक्षमापङ्ककलङ्कितं यशो न नाकिकान्ताश्रुजलैः पुनीमहे ॥ १३ ॥

स कुञ्जरेन्द्रः स हयः स कौस्तुभः प्रसह्य सा श्रीः स शशी स पादपः ।  
 हताः सुरैरेव विलोकिताः पुरः प्रणष्टचेष्टैर्लिखितैरिवासुरैः ॥ १४ ॥  
 अमर्षिभिर्मर्षित एष दुःसहः सुधाशया दैत्यवैरैर्व्यतिक्रमः ।  
 न सापि पीता बत निष्फलोदयः कृतोऽतिलोभादभिमानविक्रयः ॥ १५ ॥  
 पुनः पुनः किं विपुलं विचार्यते समीहितं हन्त हिते विधीयताम् ।  
 भवत्यभावप्रभवे दिवौकसां न नाम नामापि यथा जगत्रये ॥ १६ ॥  
 इति प्रवृद्धोद्धतमन्युमूर्च्छितैः सुरारिभिः क्रूरतरैरुदाहृतम् ।  
 प्रियं समाकर्ण्य हिरण्यलोचनः प्रमोददिग्धः सचिवानभाषत ॥ १७ ॥  
 अतीव युक्तं मतमायतिक्षमं भवद्विरुक्तं हितयुक्तमुत्तमम् ।  
 विनाशसज्जः प्रथमं दिवौकसां क्षितिं स्थितिं देहधृतिं हराम्यहम् ॥ १८ ॥  
 ममाज्ञया संप्रति सैन्यनायकाः प्रविश्य पातालतलं बलाधिकाः ।  
 क्षितिं समाक्षिप्य नयन्त्वदृश्यतामसंशयं संक्षय एव विद्विषाम् ॥ १९ ॥  
 इति प्रभोर्भ्रूमभीमशासनं निशम्य दैत्याः पृथिवीप्रवासनम् ।  
 समुच्चलन्तश्चरणैः प्रचक्रिरे क्षितिं क्षयत्रासविसंस्थुलामिव ॥ २० ॥

अथ दितिसुतसेना मज्जमानाननानां

स्थितिविदलनलज्जां दिग्गजानां दिशन्ती ।

धरणिहरणसज्जा मज्जयन्ती दिगन्ता-

नविशदतिविशालोत्तालपातालमूलम् ॥ २१ ॥

क्षितौ हृतायां दितिजैः सदानवैर्जगत्सु जाते स्थितिलोपविप्लवे ।

भुवं समुद्धर्तुमथाच्युतः स्वयं वराहवक्रः प्रविवेश भूतलम् ॥ २२ ॥

स राजवर्ताचलतुल्यविग्रहः सशङ्खचक्रः शशिसूर्यवानिव ।

अकालसंध्यामिव पिङ्गलोचनः प्रभां बभार क्षयलक्षणां द्विषाम् ॥ २३ ॥

स सप्तपातालतलान्तकोटरे निसूदितामुन्मददानवैर्महीम् ।

समुज्जहाराम्बुविहारलीलया तनीयसीं शेवलवल्लरीमिव ॥ २४ ॥

१. 'अमर्षितैः' ख. २. 'एव' ग-घ. ३. 'लोकात्' ख. ४. 'प्रबुद्ध' ग-घ.  
 ५. 'असंशयः' ग. ६. 'प्रशासनम्' ग. ७. नीलवर्णो रत्नविशेषो राजवर्तः. ८. 'समस्त'  
 ग. ९. 'दुर्मद' ख.

पोत्रप्रान्तसमुद्धृता भगवतः क्रोडाकृतेः श्यामला

दंष्ट्राग्रे शशिनीव लक्ष्मलहरीशोभां दिशन्ती क्षणम् ।

वक्रालोकनकम्पभीतितरला स्वेदाम्बुतिर्म्यत्तनु-

लीलापल्वलमुस्तपत्रलतिकालीलामुवाह क्षितिः ॥ २५ ॥

अथाययौ भूमिसमुद्धृतिक्नुधा सुधापहारस्मृतिवर्धमानया ।

भैरेण दैत्याधिपतिश्चलच्चमूरजः पटग्रस्तसमस्तवासरः ॥ २६ ॥

ततस्तदुत्सृष्टशराश्ममुद्गरत्रिशूलपाशाङ्कुशशक्तितोमरैः ।

बभूव देवः परिपूरिताकृतिर्महाभ्रवर्षैरिव निश्चलोऽचलः ॥ २७ ॥

आशाकाशप्रसृतवपुषा व्याप्तसप्ताब्धिलोकः

स्तोकारम्भक्षुभितभुवनभ्रंशशङ्कानिलीनः ।

सैस्यां धृत्वा स्थिरनिजपदे क्षमां हिरण्याक्षमुग्रं

क्रोडीकृत्य प्रसभमवधीत्क्रीडया क्रोडराजः ॥ २८ ॥

इति स भगवान्विष्णुर्जिष्णुर्जगत्कुशलक्रिया-

प्रणिहितमतिः कृत्वा विश्वं समुद्धृतकण्टकम् ।

निजनिजपदे धृत्वा देवाञ्जगत्रितयस्थितिं

विभुरभिनवोत्साहां चक्रे पुनः प्रथमामिव ॥ २९ ॥

इति श्रीव्यासदासापराख्यश्रीक्षेमेन्द्रविरचिते दशावतारचरिते वराहावतारस्तृतीयः ।

नरसिंहावतारश्चतुर्थः ।

हते महावराहेण हिरण्याक्षे क्षितिद्रुहि ।

हिरण्यकशिपुः श्रीमानभवत्तत्सुतोऽधिकः ॥ १ ॥

नो ननाम रणे यस्य क्षणाद्विश्वक्षयं विना ।

दोर्दण्डपीडनक्रीडाव्रीडाकुण्डलितं धनुः ॥ २ ॥

प्रतापकेसरी यस्य निःशेषीकृतविद्विषः ।

अलब्धयुद्धः सुष्वाप जगद्भिरिगुहागृहे ॥ ३ ॥

स जम्भवृत्रनमुचिप्रमुखैर्दैत्यदानवैः ।  
 हेमसिंहासनासीनः सह भेजे सभाभुवम् ॥ ४ ॥  
 प्रणमदैत्यसामन्तप्रतिबिम्बभरक्षमे ।  
 विपुले रत्नपर्यङ्के विन्यस्तचरणाम्बुजः ॥ ५ ॥ (युग्मम्)  
 पार्श्वे हठहतामर्त्यतरुणीचामरानिलैः ।  
 प्राणेशविरहोच्छ्वासैरिव लोलांशुकाञ्चलः ॥ ६ ॥  
 तस्याग्रे विग्रहग्रस्तसमस्तसुरसंपदः ।  
 तेजसा मुद्रितः कश्चिन्न वक्तुमभवद्विभुः ॥ ७ ॥  
 तस्मिन्निःशब्दसंचारे दैत्यवृद्धः सभातले ।  
 प्राह राहुः शिरःशेषः सुरवैरं वहन्मुखे ॥ ८ ॥  
 दैत्याधिनाथ धन्योऽसि युधि येनासिधारया ।  
 क्षमापङ्ककलङ्काङ्कं कुलस्य क्षालितं यशः ॥ ९ ॥  
 सुरापकारशल्यानि भ्रूभेदेन तवाधुना ।  
 कामं कङ्कमुखेनेव हृदयादुद्धृतानि नः ॥ १० ॥  
 पूज्यं जन्म प्रथितयशसस्तस्य माहात्म्यपूर्तं  
 मानस्तस्यामरगिरिगुरुर्वर्धते निष्प्रमाणः ।  
 बद्धस्तेन स्थिरगुणकथाहेतुरौचित्यसेतु-  
 र्यस्योन्नत्या कुलमविकलं याति सर्वोन्नतत्वम् ॥ ११ ॥  
 अल्पागसां वृथास्माभिः कृता हिंसा दिवौकसाम् ।  
 विष्णुर्मूलं विकाराणामवलेपादुपेक्षितः ॥ १२ ॥  
 तन्वी मूर्तिः कुसुमकलिकाकोमला सा च वाणी  
 वैक्लवं सौम्यं हृदयमदयं दूषितं चेष्टितं च ।  
 वैदग्ध्यं तद्धत मधुरिपोर्मायया मौग्ध्यदिग्धं  
 वामामूर्तेरमृतहरणे हन्त किं विस्मृतं वः ॥ १३ ॥

१. 'विमले' ख. २. 'ओजसा' ख. ३. 'प्रभुः' ग-घ. ४. 'सेतुरौचित्यहेतुः' क-ग.  
 ५. 'वक्त्रकूरं हृदयं' ग. ६. 'रामामूर्तेः' ग.



यश्चमत्कारविरहाच्च स्मर्ता स्नेहवैरयोः ।  
 तेन तुष्टेन रुष्टेन मित्रारिविफलेन किम् ॥ १४ ॥  
 दैत्येश्वरे हिरण्याक्षे क्षपिते ताक्ष्यलक्ष्मणा ।  
 शृङ्गभङ्गः समुत्तुङ्गो दैत्यक्षितिभृतां कृतः ॥ १५ ॥  
 साधारोदधिमन्थोत्थां लक्ष्मीं वक्षसि कुर्वता ।  
 तेनाबलानामस्माकं स्त्रीत्वमेवोपपादितम् ॥ १६ ॥  
 लक्ष्मीकौस्तुभपरिजातहरणं स्त्रीमायया वञ्चनं  
 मत्कण्ठे कठिनेऽमृतस्य लुठतो विघ्नाय चक्रक्रिया ।  
 दैत्येन्द्रैरवलेपविद्वृतमदैर्दैवेन वा मुद्रितै-  
 र्वैकुण्ठस्य शठस्य कुण्ठमतिभिश्चिन्त्यं न तच्चिन्तितम् ॥ १७ ॥  
 अधुना दानवपते खड्गपातपवित्रितः ।  
 पितुर्विष्णुवधश्रद्धाश्रद्धाकालो विधीयताम् ॥ १८ ॥  
 इत्युक्ते राहुणा स्पष्टं दैत्याः क्लिष्टमुखत्विषः ।  
 बभूवुर्लक्ष्यवैलक्ष्याः प्रेक्षमाणाः क्षणं क्षितिम् ॥ १९ ॥  
 अमानमौनमूकेषु दानवेष्वभिमानिषु ।  
 उवाच तारकः कृत्वा राहोरभिमुखं मुखम् ॥ २० ॥  
 साभिमानमसंभाव्यमौचित्यच्युतमप्रियम् ।  
 दुःखावमानदीनं वा न वदन्ति गुणोन्नताः ॥ २१ ॥  
 सर्वकषेण कालेन दैत्येन्द्रे कवलीकृते ।  
 किं मिथ्याकारणत्वेन नीयते विष्णुरुन्नतिम् ॥ २२ ॥  
 कल्पान्ते क्षिप्यते येन सुमेरुः पांसुलीलया ।  
 विलम्बं कुरुते तस्य कः कालस्य बलीयसः ॥ २३ ॥  
 यस्य त्रैलोक्यभर्तुः सुरपतियशसां हर्तुराश्चर्यकर्तुः  
 कोटीनां षण्णवत्या सुगणितवयसो वर्षसंख्या बभूव ।

१. 'मुद्रितपदैः' ख-ग. २. 'संचिन्तितम्' ख-ग. ३. 'पवित्रितम्' ख-ग.  
 ४. 'श्रद्धाकालाय विधीयताम्' ख-ग. ५. 'मूढेषु' घ.

निःशङ्काश्वासलीलालससरलमतेरङ्कसुप्तस्य मैत्र्या-

श्चित्रं तस्यापि कालः कवलनकलनातीतविघ्नः कृतघ्नः ॥ २४ ॥

दैवमेव वधे तस्य कारणं दैत्यभूभृतः ।

हरिर्हन्ति हिरण्याक्षमिति किं केन<sup>१</sup> संगतम् ॥ २५ ॥

निर्यन्त्रणं स्वतन्त्रस्य विचित्रचरितं विधेः ।

किं पात्यते न कीटेन शतशाखो वनस्पतिः ॥ २६ ॥

बलवान्दुर्बलं हन्तीत्येष नास्त्येव निश्चयः ।

दीपं हन्ति पतंगोऽपि पन्नगं च पिपीलिकः ॥ २७ ॥

मीरुर्जयति सङ्ग्रामे<sup>२</sup> याति वीरः क्षयं क्षणात् ।

एवंविधा एव भवे भवन्ति भवितव्यताः ॥ २८ ॥

दैत्येन्द्रस्यारिसंहारे प्रेरणा कोपयुज्यते ।

प्रेर्यते दन्तिदलने कानने केन केसरी ॥ २९ ॥

राहो निन्दापदेशेन कृता शत्रोः स्तुतिस्त्वया ।

न वेत्ति हृदयाभावादनौचित्योक्तिलाघवम् ॥ ३० ॥

इत्युक्ते तारकेणाप्तजीविनामिव मानिनाम् ।

साधुसाध्विति दैत्यानां निश्चेर्युगपद्विरः ॥ ३१ ॥

अथ धर्ममतिः प्राह हिरण्यकशिपोः सुतः ।

प्रह्लादः पितुरासन्ने यौवराज्यासने स्थितः ॥ ३२ ॥

तात तिष्ठत्सु वृद्धेषु षाङ्गुण्यज्ञानमानिषु ।

मद्विधानामिदं वक्तुं युक्तमल्पधियां कथम् ॥ ३३ ॥

प्रस्थितानाममार्गेण निपातभयशङ्कया ।

दूराद्वारणनादेन येनकेनचिदुच्यते ॥ ३४ ॥

अयुक्तं यद्भगवतो विष्णोर्निन्दाभिनन्द्यते ।

अशक्तं वाङ्मयं पापमभ्यस्तं स्वस्तिनाशनम् ॥ ३५ ॥

यस्य सद्गुणनिन्दायां श्रद्धया वाक्प्रवर्तते ।

सत्क्षेत्रोत्तमपर्याप्तमयशस्तस्य जायते ॥ ३६ ॥

विष्णोर्जगन्निवासस्य नैव द्वेष्योऽस्ति न प्रियः ।  
 दोषे वैरं गुणे प्रीतिर्निसर्गेण जगद्गुरोः ॥ ३७ ॥  
 गुणहीना वयं नूनं त्रिदशा गुणशालिनः ।  
 हरिः कुतोऽन्यथास्मासु विमुखस्तेषु संमुखः ॥ ३८ ॥  
 प्रयत्नः स्वगुणाधाने येन बुद्धिमता कृतः ।  
 भूतये प्रणतास्तस्य मित्रतां यान्ति शत्रवः ॥ ३९ ॥  
 मित्रसृष्टिर्न भिन्नास्ति शत्रुजातिर्न भिद्यते ।  
 गुणेन जायते मित्रं दोषेणोत्पद्यते रिपुः ॥ ४० ॥  
 हिंसाविरहिता चेष्टा वाणी विनयकोमला ।  
 यस्यावैरं मनस्तस्य शत्रुशून्या दिशो दश ॥ ४१ ॥  
 न तु विश्वाकृतेर्विष्णोः कर्तुं शक्या प्रतिक्रिया ।  
 यस्योदरदरीकोणे लीना शेते जगन्नयी ॥ ४२ ॥

आशाकाशावकाशप्रविसृतवपुषा व्यासनिःशेषविश्वः  
 श्वासोल्लासावहेलातुलतरलतरोत्तालकलोलभाग्भिः ।  
 शुण्डोच्चण्डाभिघातस्फुटितमपि पुनः स्फाटिकस्फारवाग्भि-  
 श्चक्रे मत्स्यावतारस्त्रिभुवनमिव यः कस्य देवः स जेयः ॥ ४३ ॥

यस्याकरोद्विकचनाभिभवाब्जकोषे  
 सामखरेण विदधद्भ्रमराभिश्चङ्काम् ।

यज्ञोपवीतमुरसा धवलं दधानः

संलग्ननालैर्नुतन्तुरिवाब्जयोनिः ॥ ४४ ॥

दृष्टैवावर्तमानं घनभुवनगणं जातलोकानुकम्पः

संपन्ने सर्वबन्धे स्थितिधृतिदलनातङ्कमाशङ्कमानः ।

पृष्ठे ब्रह्माण्डमन्यत्पृथुतरमकरोत्कूर्मरूपः कवादं

यस्तस्याचिन्त्यशक्तेर्वदति मितमतिः कः स्तुतिं कश्च निन्दाम् ॥ ४५ ॥

१. 'विद्यते' क-ख-ग-घ. २. 'जायते' ख-ग. ३. 'सप्ताब्धिलोकः' क. ४. 'स्फा-  
 टिक' क-ग. ५. 'वाग्भिः' ग. ६. 'तलतन्तु' क-ग.

परोक्षेऽधोक्षजाक्षेपमधिक्षेपविवक्षया ।  
 राहोर्व्याहरतो देहविरहात्तस्य शोभते ॥ ४६ ॥  
 न वैरे वाच्यता राहोर्यस्याद्यापि न शाम्यति ।  
 कण्ठे कठिनवैकुण्ठचक्रधारोद्धतव्यथा ॥ ४७ ॥  
 आक्रान्तिभरवक्त्रेण क्रूरचक्रेऽस्य चक्रिणः ।  
 किं दृष्टं नष्टचेष्टेन विश्वरूपं न राहुणा ॥ ४८ ॥  
 उचितं दैत्यवीरेण तारकेण महात्मना ।  
 कथितं यत्स कालेन दलितो मत्पितामहः ॥ ४९ ॥  
 कालश्च भगवान्विष्णुर्विश्वव्यापी सनातनः ।  
 अनाद्यन्तस्य यस्यान्तर्यान्ति कल्पान्तकोटयः ॥ ५० ॥  
 पूज्यतां विनयाद्विष्णुस्त्यज्यतां मोहदुर्ग्रहः ।  
 रक्ष्यतां यक्षिणी (?) लक्ष्मीः स्वहिते धीर्निधीयताम् ॥ ५१ ॥  
 मूर्खमन्त्रः खलप्रीतिः पथ्यद्वेषः प्रमादिता ।  
 प्रभविष्णुविरोधश्च विधिवैमुख्यलक्षणम् ॥ ५२ ॥  
 प्रह्लादगदितं श्रुत्वा निःशश्वासासुरेश्वरः ।  
 अङ्कुशाकर्षकषणक्लेशी वन्य इव द्विपः ॥ ५३ ॥  
 सोऽवदद्वत दैत्यानां दुर्निमित्तमुपस्थितम् ।  
 यदादिशति वृद्धानामुपदेशमयं शिशुः ॥ ५४ ॥  
 कुलस्यान्तनिमित्तेन स्त्रीणां दुश्चरितेन वा ।  
 पापशापेन वा नूनं जायन्ते कुलपांसनाः ॥ ५५ ॥  
 खकुलत्यागनिःखेहाश्चपला मलिनाः खलाः ।  
 कोकिला इव कुर्वन्ति परपक्षसमाश्रयम् ॥ ५६ ॥  
 कुलक्रमागतेयं श्रीः प्रह्लादाय न रोचते ।  
 यस्य वन्दिपदे शत्रोः स्तोत्राङ्के रमते मतिः ॥ ५७ ॥

१. 'परोक्षाधोक्षजा' क-घ. २. 'राहोरतितरां' क-ख. ३. 'धारापथ' ख, 'धारा-  
 पृथु' ग. ४. 'आक्रान्ततरवक्त्रेण क्रूरचक्रेण चक्रिणा' ग-घ. ५. 'विनयी' क-ख-ग.  
 ६. 'वैधुर्य' ग. ७. 'अङ्कुशाकर्षणक्लेशी वने' ग. ८. 'नव इव' ग-घ.

तेजोजीवदरिद्राणां दैन्यम्लानयशस्त्विवाम् ।  
 जायते शत्रुषु त्रासात्क्लीबानामिव संनतिः ॥ ५८ ॥  
 वंशक्षयक्षमः कृष्णवर्त्मा भवति दारुणः ।  
 दाहाय जनकस्यादौ टांकारमुखरः खलः ॥ ५९ ॥  
 सेत्कारं जनकं त्यक्त्वा परेषां वेश्मसंश्रयाः ।  
 वक्रवृक्षाः कुजन्मानः फलन्ति च नमन्ति च ॥ ६० ॥  
 कुठारिकेण येनैव च्छिन्नमूलः कृतस्तरुः ।  
 तस्यैव निर्मनितया मूढः पतति पादयोः ॥ ६१ ॥  
 कस्य प्रह्लाद मत्स्यादिमहाकारविकारिणः ।  
 विष्णोः स्तुत्या करोषि त्वमेताः शिशुविभीषिकाः ॥ ६२ ॥  
 भवन्त्येव भवे स्थूलाः सूक्ष्माश्चान्ये किमद्भुतम् ।  
 ब्रह्माण्डपरमाणुभ्यां दर्शिता स्थूलसूक्ष्मता ॥ ६३ ॥  
 अबधौ धूमसमूहतुच्छतनवस्तोयं पिबन्त्यम्बुदा  
 पीत्वालम्बनशून्यमम्बरतलं व्याप्यातताः शेरते ।  
 तद्गर्भाम्भसि विस्फुरन्ति दहनोद्गारोद्गता विद्युतः  
 संसारे किमभितिचित्ररुचिरे नालोक्यते कौतुकम् ॥ ६४ ॥  
 वृत्रे शत्रुहरे मधौ जयनिधौ सुम्भासुरे भासुरे  
 मायाधाम्नि मये रणार्णवयशःसंतारके तारके ।  
 जम्भे स्तम्भितलोकनाथपृतने रुद्धाम्बरे शम्बरे  
 धातापिन्यपि तापने प्रतपति स्वस्तिच्युतः क्वच्युतः ॥ ६५ ॥  
 उपदेशस्त्वया प्राप्तः कस्य मूर्खगुरोर्मुखात् ।  
 जलशायी जलपतिर्देवतं यस्य सोऽच्युतः ॥ ६६ ॥  
 विचार्यमाणस्तस्यास्ति गुणलेशो न कश्चन ।  
 एतावदेव जानेऽहं दम्भसिद्धोऽयमच्युतः ॥ ६७ ॥

१. 'शत्रुसंत्रासात्' ग. २. 'संततिः' ख-ग. ३. 'ज्ञांकार' ग. ४. 'निर्माणया' क-  
 ख-घ. ५. 'व्याप्य ततः' ख-घ. ६. 'संतानके' घ. ७. 'कोऽच्युतः' ग-घ. ८. 'स्वया-  
 वाप्तः' घ.

ध्यानं नेत्रनिमीलनं विहसनं भ्रुकुञ्चनं घूर्णनं  
 शूत्कारश्वसनं विमूढगणनं शिष्यस्पृहोल्लासनम् ।  
 मूर्खत्रासनमुज्जतासनमतिप्रहस्य पादार्पणं  
 धूर्तानां स्तुतिभूतिसूतिसदनं दम्भप्रभावादिदम् ॥ ६८ ॥  
 विश्वव्यापी स चेद्देवः सर्वस्यात्मा हृदि स्थितः ।  
 न तद्विरहितं किञ्चिदचरेषु चरेषु च ॥ ६९ ॥  
 योऽयं मरकतस्तम्भः सभायां मे पुरःस्थितः ।  
 अस्यान्तःस्थं न पश्यामि दुष्पुत्र तव दैवतम् ॥ ७० ॥  
 इत्युक्ते दितिजेन्द्रेण सहसा महसां निधिः ।  
 दीर्णान्मरकतस्तम्भान्निर्ययौ नरकेसरी ॥ ७१ ॥  
 सुवर्णशुक्तिद्वन्द्वामं बिभ्राणः श्रवणद्वयम् ।  
 अन्तःस्फुरत्वेकोपाग्निनिर्यज्ज्वालायुगोपमम् ॥ ७२ ॥  
 सितः केसरभारोऽस्य बभौ स्कन्धद्वयाश्रयः ।  
 मेरुशृङ्गयुगासङ्गिशुभ्राभ्रवैल्यप्रभः ॥ ७३ ॥  
 जृम्भमाणस्य तस्यास्ये ललास रसना मुहुः ।  
 कल्पान्तानललेखेव हेमाचलगुहागृहे ॥ ७४ ॥  
 नखास्तस्य बभुर्भीतिभग्नेणाङ्गकलोज्ज्वलाः ।  
 दैत्यासृक्पानसंनद्धमृत्युस्फटिकशुक्तयः ॥ ७५ ॥  
 तस्य रौद्रतयोन्निद्रोमाञ्चोत्कटकण्टकाः ।  
 असूचयन्बहिर्घोरक्रौर्यकर्मकशतामिव ॥ ७६ ॥  
 दैत्यकल्पान्तकालेन द्वादशार्कोदयत्विषा ।  
 तच्चेजसा व्यदीर्यन्त तेजांसि च तमांसि च ॥ ७७ ॥  
 करालकेसरिमुखं दृष्ट्वा दितिजकुञ्जराः ।  
 'ते भगवदनोत्साहा यथुर्मददरिद्रताम् ॥ ७८ ॥

३. 'गह्वरं' घ. २. 'दनुजेन्द्रेण' ख, 'दैत्यराजेन' ग. ३. 'द्वयी' क-घ. ४. 'प्रताप'  
 क-ग. ५. 'विलसत्' ग. ६. 'तं' क-घ.

तद्दर्शनाद्भुताक्रान्तः किमप्यातङ्कशङ्कितः ।

आसनादुच्चलन्नुचे हिरण्यकशिपुः श्वसन् ॥ ७९ ॥

नायं सिंहो न चायं पुरुषवपुरहो कोऽप्यपूर्वप्रकारः

क्षिप्रोपेक्षाक्षमास्मिन्नहि नहि तरसा गृह्यतां गृह्यतां भोः ।

आस्तां सज्जोऽहमस्य स्वयमिह दमनायेत्युदीर्यासुरेन्द्र-

स्तं चक्रे शस्त्रवृष्ट्या निचितमुपचितोदश्चिरोमाञ्चपूर्णम् ॥ ८० ॥

व्याप्तः शस्त्रास्त्रवर्षेण हेलोन्मीलितलोचनः ।

हरिर्दैत्येन्द्रमादाय विस्फुरन्तमपीडयत् ॥ ८१ ॥

उत्तानमङ्के विन्यस्य पिङ्गभ्रूभङ्ग्या दृशा ।

अकालसंध्यामसृजन्नृहरिस्तं विलोकयन् ॥ ८२ ॥

दैत्येन्द्रहाररत्नाङ्के खवक्त्रं प्रतिबिम्बितम् ।

करालकूरमालोक्य सोऽभूदुद्धूतविस्मयः ॥ ८३ ॥

अयं मां योद्धुमायात इतीव हसितच्छलात् ।

दैत्यवक्षसि चिक्षेप हरिर्नखपरम्पराम् ॥ ८४ ॥

तस्योग्रसिंहनखशुक्तिशिखावखात-

वक्षःस्थलव्रणगुहाप्रतिशब्दधीरः ।

भोस्तिष्ठ तिष्ठ चपल क गमिष्यसीति

कण्ठे खनः सह ययावसुभिः समाप्तिम् ॥ ८५ ॥

विदीर्णे दैत्येन्द्रे खरनखरदानैर्नरहरे-

श्चकाशे रक्ताक्तत्रुटितततहाराग्रगलितः ।

शुकीतुण्डाघातव्यतिकरदलद्वाडिमरुचि-

र्वज्रद्विर्जीवांशैश्चित इव लुठन्मौक्तिकभरः ॥ ८६ ॥

वृत्रश्चित्रार्पिताभस्तिमिततमनमत्तारकस्तारकोऽपि

ध्वस्तः स्तम्भेन जम्भः प्रणिहितनयनः शम्भरोऽप्यम्भराग्रे ।

१. 'क्षुप्रोपेक्षा' ग-घ. २. 'इति' ख. ३. 'व्यलोकयत्' क-ग-घ. ४. 'रत्नाङ्गे' ख-ग.  
५. 'तिमिरमित' ख, 'स्तिमितमितमित' घ.

वातापिः सानुतापः क्षतधृतिरभवन्निर्ममः कालनेमि-  
 दैत्येन्द्रे रौद्रवृत्त्या नरहरिदलिते विप्रचित्तिर्विचित्तः ॥ ८७ ॥  
 हत्वा हिरण्यकशिपुं हरिर्हरिर्णलीलया ।  
 हर्षेण दर्शनायातान्ददर्श त्रिदशानपुरः ॥ ८८ ॥  
 मीमैमैरावणाग्रात्सुरपतिरचलद्विद्रुताश्वश्च भानु-  
 खस्तं तत्याज बाहं महिषमपि यमश्चन्द्रमा निर्मृगोऽभूत् ।  
 पार्श्वे वक्रं विविमं गणपतिरकरोदित्यमर्त्योत्तमाना-  
 मग्रे तस्योग्रमूर्तेः स्थगितगतिरभूत्संभ्रमः सप्रहर्षः ॥ ८९ ॥  
 इति स भगवान्कृत्वा विष्णुर्जगज्जनितोदयं  
 कुशलमचलं प्रह्लादाय प्रदाय सहायुषा ।  
 निजनिजपदे देवान्धृत्वा स्थिरस्थितिपालने  
 दयितमगमत्सौम्यां मूर्तिं विधाय सुधाम्बुधिम् ॥ ९० ॥  
 इति श्रीव्यासदासापराख्यश्रीक्षेमेन्द्रविरचिते दशावतारचरिते नरसिंहावतारश्चतुर्थः ।

वामनावतारः पञ्चमः ।

भक्त्याभिषिक्तः प्रह्लादः स्वयं देवेन विष्णुना ।  
 विदधे धर्ममर्यादां दितिजानां विभूतये ॥ १ ॥  
 विकासहेतुर्गुणिनां मित्राभ्युदयकारिणः ।  
 प्रभातस्येव तस्य श्रीनिर्दोषाभिमताभवत् ॥ २ ॥  
 कालेन दैत्यमातङ्गाः संजातनिजदुर्मदाः ।  
 तच्छासनाङ्कुशाकर्षकेशलेशं न सेहिरे ॥ ३ ॥  
 राज्येऽभिषिच्य प्रह्लादः पात्रं पुत्रं विरोचनम् ।  
 भेजे संतोषसाम्राज्ये निःसंख्यसुखसंपदम् ॥ ४ ॥  
 कालेनासुरराज्येऽथ दैत्यदोषासहिष्णुना ।  
 त्यक्ते विरोचनेनापि तत्सुतोऽभूद्विभुर्बलिः ॥ ५ ॥

१. 'हारिण' ख. २. 'मीमैमैरावणाग्रः' ग-घ. ३. 'धृत्वा देवान्' ख-घ.  
 ४. 'निःसङ्ग' ग.



विक्रमप्रभवा संपत्संपन्नाभिनवोदया ।  
 सहस्रगुणतामेति धर्मेणाप्यायिता यदि ॥ ६ ॥  
 मार्गणापूरणासक्तिविस्तीर्णगुणसंततिः ।  
 स्वचापतुल्यसैलोक्यमजयल्लीलया बलिः ॥ ७ ॥  
 ससत्त्वतातिगाम्भीर्यं तेजः स्फूर्जितमूर्जितम् ।  
 तत्तस्य भूषणमभूद्भूषणं यन्महोदधेः ॥ ८ ॥  
 न बाणदानपूर्णेन शत्रुणा याचकेन च ।  
 प्रघने मार्गणे तस्य पुनः पाणिः प्रसारितः ॥ ९ ॥  
 क्षीणदोषस्य तस्याद्यैर्भाविभिर्वा दिनैरिव ।  
 न ग्रीष्मान्तदिनाभस्य महत्त्वेऽनुकृतं परैः ॥ १० ॥  
 शोसनोल्लासितस्तस्य भ्रूविलासाभ्रविभ्रमः ।  
 चकार सुरहंसानां सहसैव विवासनम् ॥ ११ ॥  
 विपैर्नविभवोत्पन्नदैत्याः शून्यवनाश्रयाः ।  
 गुणासजनरागेण तेन विस्मारिताः सुराः ॥ १२ ॥  
 अतपत्तपनो भूत्वा सोमो भूत्वासृजत्सुधाम् ।  
 उवाह हव्यं भूत्वाग्निर्वायुर्भूत्वा ववौ स्वयम् ॥ १३ ॥  
 स दधार धरां धीरः शेषात्मा संचराचराम् ।  
 विधिर्भूत्वासृजद्विधं कुर्वन्सर्वामरक्रियाः ॥ १४ ॥  
 मौलौ कमलजन्यस्तां हेममालामुवाह सः ।  
 संध्यामिव जगद्वन्धां प्रतापार्कोदयाग्रजाम् ॥ १५ ॥  
 तस्यासपत्रैर्यात्रासु गन्धर्वगणगीतिभिः ।  
 नन्वतुः षट्सहस्राणि सुरवारभृगीदृशाम् ॥ १६ ॥  
 तं सभाम्भोजिनीराजहंसं सिंहासनस्थितम् ।  
 सेवासाः सैतलोकेशमसुरेन्द्राः सिषेविरे ॥ १७ ॥

१. 'वा' ख-ग. २. 'वासनोल्लासनः' ख. ३. 'विपत्ति' क-घ. ४. 'संधराचराम्'  
 ग-घ. ५. 'सृष्टि' क-घ. ६. 'सर्वे' ख.

तारकस्त्रिशिरा वृत्रः शम्बरस्तुरगाननः ।  
 विप्रचित्तिर्द्रुमः सुन्दः सुबन्धुर्वन्धुरन्धकः ॥ १८ ॥  
 वातापिर्नुमुचिर्जम्भः सुम्भः शंमुर्जलोद्भवः ।  
 मायावी महिषः क्रौञ्चः कैटभो मधुरिल्वलः ॥ १९ ॥  
 .....<sup>१</sup> ।

राहुर्गजासुराद्याश्च तत्सभासभ्यतां ययुः ॥ २० ॥  
 स बभौ जाह्नवीधूतव्यजनेनोपवीजितः ।  
 सेवासेनेव लोलांशुकलापेन हिमत्विषा ॥ २१ ॥  
 बिम्बितानन्तसामन्तलोकमौक्तिकशोभिना ।  
 स हारेण हरेश्चक्रे विश्वरूपप्रतिक्रियाम् ॥ २२ ॥  
 मणिकङ्कणकेयूरकिरणैः सोऽदिशद्दिशाम् ।  
 दारिद्र्यद्रावणोन्निद्रां सृष्टिं रत्नमयीमिव ॥ २३ ॥  
 मौलौ तस्य सितोष्णीषपल्लवश्चपलाञ्चलः ।  
 शुशुभे भुवनाक्रान्तिहर्षहास इव श्रियः ॥ २४ ॥  
 वज्रदन्तः प्रतीहारस्तस्याग्रे विदधे दिशः ।  
 हेमवेत्रांशुभिः पिङ्गभ्रूमङ्गैरिव निश्चलाः ॥ २५ ॥  
 सभां निःस्पन्दनिःशब्दां स कृत्वाङ्गुलिसंज्ञया ।  
 प्रसादप्रणयोत्साही दैत्यराजं व्यजिज्ञपत् ॥ २६ ॥  
 पतति विनयपूते यस्य यस्य त्वदीयः  
 शिरसि नखमयूखोत्केसरः पादपद्मः ।  
 उपविशति सहर्षा तत्र तत्रातपत्र-  
 व्यजनतिलकहासा हारशांकारिणी श्रीः ॥ २७ ॥  
 एते बहिः प्रतीक्षन्ते देव सेवार्थिनस्तव ।  
 शैक्रग्रंथनिरालम्बाः सिद्धगन्धर्वकिंनराः ॥ २८ ॥  
 दृशं देहि प्रसादाद्र्द्रां प्रणमत्येष मातलिः ।  
 प्रवेक्षप्रतिषेधोऽस्य नारदेन निवारितः ॥ २९ ॥

१. 'सुन्द' ख-ग-घ. २. अत्रार्थलोकमुद्रितः सर्वेषु पुस्तकेषु. ३. 'हारण' ख.  
 ४. 'शत्रु' ख.

एष विज्ञापयत्यग्रे ह्यग्रीवो हयाधिपः ।  
 उच्चैःश्रवाः श्रीसहजः कस्यां धुरि निधीयताम् ॥ ३० ॥  
 आज्ञामर्थयते देव गजाध्यक्षो गजासुरः ।  
 कास्तामैरावणो गन्धं सहते नान्यदन्तिनाम् ॥ ३१ ॥  
 भार्गवस्य गिरा लब्धतत्तुल्याभ्यर्चनासनः ।  
 मान्यतामवधानेन प्रस्तुताशीर्बृहस्पतिः ॥ ३२ ॥  
 विज्ञस्यवसराकाङ्क्षी राहुर्बहुमतस्तव ।  
 कमलाकेलिसदनं वदनाब्जं निरीक्षते ॥ ३३ ॥  
 प्रभोरभिमुखः कृत्वा क्षणं विज्ञापनामिति ।  
 परिवृत्ताननोऽग्रस्थान्प्रतीहारोऽब्रवीत्पुनः ॥ ३४ ॥  
 रम्भे स्तम्भय विभ्रमभ्रमकरीं निर्द्वादिनीं मेखलां  
 गीतं संवृणु चित्रसेन चतुरं खैरं पुनर्गास्थसि ।  
 आशीर्न प्रतिषिध्यते कुरुत तां संक्षिप्य सप्तर्षयो  
 राहुर्दैत्यमहत्तमः प्रकुरुते विज्ञप्तिमग्रे प्रभोः ॥ ३५ ॥  
 द्रष्टा स्वर्गपुरे धृतः क्षितितले दत्तोऽधिकारी क्षमः  
 पाताले विहितश्च तत्समुचितास्तत्रैव विज्ञप्तयः ।  
 देवः संप्रति निर्वृतिप्रणयिनीं निश्चिन्ततां सेवते  
 पर्याप्तां सुखसुप्तसप्तभवनव्यापारपारंगमः ॥ ३६ ॥  
 इत्युक्ते वज्रदत्तेन तद्भूनिर्दिष्टवेत्रिभिः ।  
 कृते सभाग्रे निःशब्दे भ्रूलेखाङ्गुलिसंज्ञया ॥ ३७ ॥  
 बलिः स्तोकनमन्मौलिरभिनन्द्य बृहस्पतिम् ।  
 तन्मानालोकनोत्साहादुच्चैरुच्चारिताशिषम् ॥ ३८ ॥  
 कृत्वा दृक्संविभागेन प्रणतानां कृतार्थताम् ।  
 विभज्याभिमताज्ञाभिः प्रणयं शासनार्थिनाम् ॥ ३९ ॥  
 स प्रसादादरस्निग्धस्मितदिग्धाधरद्युतिः ।  
 चक्रे श्रवणसंनद्धं राहोरभिमुखं मुखम् ॥ ४० ॥

१. 'हारि' क-ग-घ. २. 'विभ्रमभ्रमरकं निर्द्वादिनी मेखला' ख. ३. 'निश्चिन्ततां सेवते' ख. ४. 'प्रसादादरोदारस्मित' ख.

क्षणं कुण्डलयोस्तस्य चण्डरश्मिशशित्विषोः ।  
 राहुसंदर्शनत्रासादिवाभूत्कम्पविप्लवः ॥ ४१ ॥  
 उच्यतामिति तेनोक्तः प्राह राहुरदेहताम् ।  
 दंष्ट्रांशुपटलस्पर्शपटेनाच्छादयन्निव ॥ ४२ ॥  
 जीर्णत्वादतिवृद्धानां क्लेशाय चिरजीवितम् ।  
 सर्वभाववियोगेन सदा येषामनिर्वृतिः ॥ ४३ ॥  
 रम्यं किं त्वेकमेवास्ति विस्तीर्णस्यायुषः फलम् ।  
 दृश्यते यत्कचिर्किञ्चित्सोत्कर्षचरिताद्भुतम् ॥ ४४ ॥  
 सर्गारम्भदिने जातैर्नास्माभिर्दृष्टमीदृशम् ।  
 तदैश्वर्यं त्वदैश्वर्यप्रभावस्योपमाक्षमम् ॥ ४५ ॥  
 इयं श्रीरपरिश्रान्ता प्रभावोऽयं भुजोद्भवः ।  
 इयं शक्तिर्यशःसिक्ता कस्यान्यस्य यथा तव ॥ ४६ ॥  
 सर्गारम्भान्निसर्गेण नैव दृष्टो न च श्रुतः ।  
 अदर्पसंपत्प्रणयी निर्लोभविभवो जनः ॥ ४७ ॥  
 नतिर्मूर्ध्नि श्रुतं श्रोत्रे हृदये सत्त्वमुज्ज्वलम् ।  
 मौलिकुण्डलहारास्ते पुनरुक्तं विभूषणम् ॥ ४८ ॥  
 यशः सप्तसु लोकेषु श्रीराश्रितगृहेषु च ।  
 प्रोषितारातिचित्तेषु प्रतापाम्निस्त्वयार्पितः ॥ ४९ ॥  
 श्रुतमाश्रितवात्सल्यं कस्य वा सदृशं तव ।  
 प्रभोः प्रोपयतो भृत्यान्भुवैव भुवनेशताम् ॥ ५० ॥  
 त्वत्पादाब्जप्रणामे नखकिरणमिलन्मौलिपट्टेन बद्धे  
 जम्भेनोत्तम्भिता भूः सुरभवनवती शातकौम्भाद्रिभर्तुः ।  
 पातालं तालकेतोः सकलमुपनतं तारकेणाहता भूः  
 कौबेरः कोष एव प्रविशति नमुचेर्वेश्म युष्मद्विलम्बः ॥ ५१ ॥  
 प्रसादभूमयः सर्वे दैत्यास्ते भुजशालिनः ।  
 महोत्साहास्त्वयं राहुरबाहुः क्रोपयुज्यते ॥ ५२ ॥

अहं हि हितंमात्रैकचिन्तालब्धप्रजागरः ।  
 त्वत्पितामहमुख्यानां भोगभागी निर्गलः ॥ ५३ ॥  
 अत्यन्तस्थविरः कायापायसंकुचितोद्यमः ।  
 चित्तग्रहं न जानेऽहं तारुण्यतरलस्य ते ॥ ५४ ॥  
 तुहिनातपतुल्योऽयं वीणापटहसंनिभः ।  
 न सङ्गः श्लिष्टतामेति वृद्धस्य तरुणस्य च ॥ ५५ ॥  
 केशोत्तालनमङ्गभङ्गवलनं भ्रूविभ्रमोल्लासनं  
 यत्तत्कथनमप्रसङ्गहसनं दन्तप्रभादर्शनम् ।  
 उत्सिक्तैः प्रकटीकृतं विटनटैः कौटिल्यनाट्यायितं  
 यूनां वृद्धमतिद्विषामभिमतं प्रायः प्रभूणामिदम् ॥ ५६ ॥  
 भवानभिमुखायातैर्भृत्यैरभिमुखीकृतः ।  
 उत्सङ्गवर्धितमपि त्वां न जानामि सेवितुम् ॥ ५७ ॥  
 कोषप्रवेशकुशलाः सकलां कमलश्रियम् ।  
 मधुपा मधुरालापनिपुणा एव भुञ्जते ॥ ५८ ॥  
 अङ्गे वृद्धिमुपागतं शिशुतया सर्वाङ्गमालिङ्गितं  
 मत्स्यः श्रीपरिरम्भनिर्भरतरं व्याकोशकोषोन्मुखैः ।  
 आशासैः परिपीयमानमनिशं निःस्पन्दमिन्दिन्दिरै-  
 र्दूरादेष निमेषशून्यनयनः पद्मं समुद्रीक्षते ॥ ५९ ॥  
 दैवेन पक्षपातोऽयं कृतः कायव्ययाय मे ।  
 त्वत्कृतः पक्षपातस्तु न मयाप्तः शरीरदः ॥ ६० ॥  
 ऐन्द्रं वारुणमाग्नेयं याम्यं सौम्यं च पावनम् ।  
 प्राजापत्यं च कुर्वाणः कर्म सर्वं त्वमास्थितः ॥ ६१ ॥  
 आस्तां शरीरविरहक्लेशप्रशमनं मम ।  
 त्वद्विभूतिप्रभावेऽस्मिन्प्रकृतं हारितं मया ॥ ६२ ॥  
 पीयूषपानपैशुन्यमन्युशल्यानुबन्धिनः ।  
 विधिना मम निर्दिष्टौ चन्द्रार्कौ जातु भोजनम् ॥ ६३ ॥

भवद्भूमङ्गसिंहेन त्रासितो हरिणाश्रयः ।  
 न वेद्मि विद्यते केन्दुर्विद्रुताश्वः क भास्करः ॥ ६४ ॥  
 चिरसेवापरिश्रान्तः क्षीणवृत्तिर्निरुद्यमः ।  
 विशेषलाभत्यक्ताशः स्वनैवार्थेन तुष्यति ॥ ६५ ॥  
 तस्मान्ममानुरोधेन क्रियतामर्कचन्द्रयोः ।  
 त्वदादेशविमुक्तैव निर्विघ्ना गगने गतिः ॥ ६६ ॥  
 इत्युक्ते राहुणा नासान्यस्ताङ्गुलितलः क्षणम् ।  
 आलुलोके बलिः क्षोणीं बैलक्ष्यक्षामलोचनः ॥ ६७ ॥  
 सोऽवदन्मुखमुद्यम्य शनैर्मुकुलितस्मितम् ।  
 दिशन्दिक्षु प्रसादाद्रां दृष्टिं चन्द्रमयीमिव ॥ ६८ ॥  
 मदाज्ञाप्रतिषिद्धोऽपि स्वाधिकारोऽर्कचन्द्रयोः ।  
 अधुना निर्विबन्धेन वज्रदन्त विमुच्यताम् ॥ ६९ ॥  
 इति शासनमम्लानप्रसादप्रभवं विभोः ।  
 प्रतीहारः समादाय वेत्रिमण्डलमादिशत् ॥ ७० ॥  
 अत्रान्तरे समासन्नस्नानावसरसूचकः ।  
 उदभूद्भुवनव्याप्तिमुखरः शङ्खनिःस्वनः ॥ ७१ ॥  
 राहोराश्रितवत्सलः फलवर्ती कृतार्थनां मानदः  
 सर्वाशापरिपूरकः प्रणयिनामुन्निद्रकल्पद्रुमः ।  
 वेत्रिवातनिवेद्यमानविनमत्सामन्तचूडामणि-  
 व्याकीर्णांशुविचित्रितादुदचलर्त्तिसहासनाग्राहलिः ॥ ७२ ॥  
 अथ कीर्तिसुधाघौतसुकृतः स्तूपनं विधिम् ।  
 विधाय प्रययौ श्रीमान्दानस्थानभुवं बलिः ॥ ७३ ॥  
 तत्र त्रिवेदीविद्वद्भ्यः काञ्चनप्रचयान्वहून् ।  
 मेरुभ्रमोपविष्टाभ्रानदभ्रान्प्रत्यपादयत् ॥ ७४ ॥

१. 'हरिणो यथा' क-ग. २. 'त्यक्तविशेषलाभाशः' क-ख. ३. 'निर्मुक्ता' ग-घ.  
 ४. 'क्षणात्' क-ख. ५. 'व्यापी' ख. ६. 'ज्ञानसंविधिम्' ख.

मुहुर्विप्राप्यमाणानां हयानां हेममालिनाम् ।  
 स्खलत्खलीनफेनौघैर्यशःसिक्तेव भूरभूत् ॥ ७५ ॥  
 दन्तिदानक्षणे तत्र घटासंघट्टघट्टिताः ।  
 संस्त्रिष्टघण्टाटंकारैर्ययुर्मुखरतां दिशः ॥ ७६ ॥  
 रत्नभारानताश्चेर्यस्यां यस्यां दिशि द्विजाः ।  
 सन्तः संतोषिताश्चक्रुस्तस्यै तस्यै नमो नमः ॥ ७७ ॥  
 तस्याग्रे रोहणाद्रिः शिरसि धृतमहारत्नसंपूर्णपात्रः  
 कैलासः शक्रशैलः सह बहलतरैः कल्पवृक्षैः सदेहैः ।  
 भूमिश्चिन्तामणिः श्रीर्विविधनिधिगणः कामधेनुः सुधाब्धि-  
 र्भ्रूक्षेपाज्ञाविलसे प्रचरणचतुरा दानकाले बभूवुः ॥ ७८ ॥  
 संपूर्णेष्वर्थिसार्थेषु याचकाभावदुःखिनः ।  
 विश्रान्तपाणेश्चिन्तान्तर्मुहूर्तमभवद्बलेः ॥ ७९ ॥  
 दानोद्यमेऽर्थिविरहाद्विपलां विभूतिं  
 स क्षिप्रमूषरमहीमिव मन्यमानः ।  
 दृष्टिं मुहुर्विदिशि दिशि प्रदिदेश दीर्घा-  
 मस्तोकलोककरुणामृतवृष्टिमिष्टाम् ॥ ८० ॥  
 सर्वार्थानर्थिसार्थेभ्यः परिकल्प्याविकल्पधीः ।  
 निजजीवितदानेन बलिश्चक्रे मनोरथम् ॥ ८१ ॥  
 अथ त्यक्तजलासङ्गः प्रसन्नगगनद्युतिः ।  
 प्रैतिबुद्धः शरत्कालः श्रीकान्तः समुपाययौ ॥ ८२ ॥  
 मयूरा मौनिनोऽरण्ये ययुर्देन्यनिलीनताम् ।  
 शरत्कालेन बलिना सुरा इव हृतश्रियः ॥ ८३ ॥  
 ववुर्देवकदम्बेषु यातेषु विशरारुताम् ।  
 ध्रुलोकशोकनिःश्वासा इव सप्तच्छदानिलाः ॥ ८४ ॥

तीव्रशूरप्रतापेन नष्टमाना समाययौ ।  
 विह्वलावरणोत्साहा हीनतां सुरवाहिनी ॥ ८५ ॥  
 सदानवप्रभोल्लासं बभौ आजिष्णुतारकम् ।  
 शरनिशासु विपुलं दैत्यैश्चर्यमिवाम्बरम् ॥ ८६ ॥  
 लोकपालवियोगिन्यः ककुभः काशपाण्डुराः ।  
 फुल्लैः कमलकङ्कारैः कृतशय्या इवाबभुः ॥ ८७ ॥  
 शुशुभे शैलशीर्षेषु नक्तं दीप्तौषधिव्रजः ।  
 नश्यतामिव मेघानां विद्युल्लेखाचयश्च्युतः ॥ ८८ ॥  
 भमे प्रभौ सहस्राक्षे पयोदास्त्यक्तकौर्मुकाः ।  
 ययुस्तीव्रव्रतेनेव तनुतां भस्मपाण्डुराः ॥ ८९ ॥  
 बलिराज्योपमे तीव्रप्रतापे शरदुद्भवे ।  
 नाक्रान्तिः शक्रचापस्य अष्टस्यादृश्यत क्वचित् ॥ ९० ॥  
 ययुः शुक्रमृगापाते कलमक्षेत्रपङ्क्तयः ।  
 विधवा इव तारुण्ये कृच्छ्रसंरक्षणीयताम् ॥ ९१ ॥  
 काशेन्दुहंसकुमुदैर्महीव्योमसरिद्दिशः ।  
 दैनोदितैरिव बलेर्यशोभिः शुभ्रतां ययुः ॥ ९२ ॥  
 अथास्मिन्समये जग्मुः सुराः शरणमच्युतम् ।  
 निवारितार्चाबलिना बलिना बलिना जिताः ॥ ९३ ॥  
 घनावमानसंतप्ता मानलोपासलाघवाः ।  
 प्रकाशाशाप्रणयिनः शारदा इव वासराः ॥ ९४ ॥  
 ते क्षीरोदधिमासाद्य ददृशुः शेषशायिनम् ।  
 सप्रसादं सकमलं शरदारम्भसंनिभम् ॥ ९५ ॥  
 समुच्छ्वसत्फणाग्रस्य फुल्लफेनान्बुधेरिव ।  
 शेषस्योपरि पर्यङ्कबन्धेन सुखमास्थितम् ॥ ९६ ॥  
 प्रभामिरामं श्रीकान्तं पीताम्बरमनोहरम् ।  
 प्रभातमिव लोकानां कल्याणोदयकारणम् ॥ ९७ ॥



तं प्रणम्य सहस्राक्षप्रमुखास्त्रिदिवौकसः ।  
 धृतिसंजीवनं प्रापुस्तत्पसादावलोकनम् ॥ ९८ ॥  
 प्रवासव्यसनोद्विग्नान्मगवान्भूतभावनः ।  
 तान्विभाव्याभवत्क्षिप्रं वैलक्ष्यविनताननः ॥ ९९ ॥  
 शनैश्चिन्ताविषावेशप्रशमासङ्गिनीं गिरम् ।  
 उज्जगारामृतोद्गारगुर्वीं गरुडलाञ्छनः ॥ १०० ॥  
 चिरप्रवासनिःश्रीकशोकशल्यशलाकया ।  
 चिन्तया व्यथिता यूयं सततं प्रथमानया ॥ १०१ ॥  
 दैत्यदौरात्म्यसंजाता सद्वा सर्वात्मना विपत् ।  
 ते कथं भाजनं भूतेर्ये सहन्ते न दुर्दशाम् ॥ १०२ ॥  
 सुखलवदशार्हर्षकैर्ब्ये खलः खलु खेलते  
 स्वलति भजते लेशक्लेशे विषादविषूचिकाम् ।  
 भवति न सतां दर्पोद्दामा न दैन्यमयी मति-  
 दुर्भभवता गम्भीराणां सुखेष्वसुखेषु च ॥ १०३ ॥  
 त्यक्त्वा श्रीर्दुर्जनान्दैत्यान्साधून्पुष्मानुपैष्यति ।  
 स्थिरा सतां न विपदः खलानामिव संपदः ॥ १०४ ॥  
 विचे त्यागः क्षमा शक्तौ दुःखे दैन्यविहीनता ।  
 निर्दम्भता सदाचारे स्वभावोऽयं महात्मनाम् ॥ १०५ ॥  
 स्वाम्ये पेशलता गुणे विनतता हर्षे निरुत्सेकता  
 मन्त्रे संवृतता श्रुते सुमतिता विसौदये त्यागिता ।  
 साधौ सादरता खले विमुखता पापे परं मीरुता  
 दुःखे क्लेशसहिष्णुता च महतां कल्याणमाकाङ्क्षति ॥ १०६ ॥  
 उक्ते हिते भगवता पद्मनाभेन भूतये ।  
 सुरास्तमूचिरे बाला इव वात्सल्यलालिताः ॥ १०७ ॥  
 देव त्वय्यपि संनद्धे हितचिन्तासु नः परम् ।  
 ह्यथी कर्मवैचित्र्याहुर्वारा दुःखसंततिः ॥ १०८ ॥

जीवामः क्लिष्टसंक्लिष्टा निश्चेष्टा नष्टवृत्तयः ।  
 वनान्तविवरालीनाः शिशिरे मधुपा इव ॥ १०९ ॥  
 बलिना वयमाक्रान्ताः प्राक्तनेनेव कर्मणा ।  
 त्वत्प्रभावोद्भवां भोक्तुं विभूतिं न लभामहे ॥ ११० ॥  
 बलिप्रभावादस्तोकैस्त्रिलोकी लोककण्टकैः ।  
 इयं त्वद्भुजगुप्तापि लुण्ठ्यते दैत्यदस्युभिः ॥ १११ ॥  
 सां नन्दनोद्यानवती हता तेनामरावती ।  
 वने विनोदयत्यस्मान्मनोरथपथागता ॥ ११२ ॥  
 वने स्वर्गपुरीमेव चिन्तयन्त्यः सुराङ्गनाः ।  
 काङ्क्षन्त्युत्कण्ठया निद्रां स्वप्नसंदर्शनाशयाः ॥ ११३ ॥  
 अग्रे समग्रसैन्यानां बलिसंश्रयनिर्भयः ।  
 अहो बाहुविहीनोऽपि राहुराहवमीहते ॥ ११४ ॥  
 दैवेनेवार्पिताक्रान्तिर्बलिनाश्चर्यकारिणा ।  
 सहस्राक्षस्य निर्बन्धादन्धकः श्रीविबन्धकः ॥ ११५ ॥  
 जृम्भते तारकः कामं त्रिदशश्रीप्रतारकः ।  
 दुःशीलः स बलेः शक्त्या लीलातरलतारकः ॥ ११६ ॥  
 गजासुरः कथायाते स्पर्धाबन्धे मदान्धधीः ।  
 बलेरग्रे गणपतेरेकदन्तस्य लज्जते ॥ ११७ ॥  
 शोचन्सिंहनखोत्प्लातं हिरण्यकशिपुं रुरुः ।  
 असंनिधानानुशयी हरिणा योद्धुमिच्छति ॥ ११८ ॥  
 सहस्रदोष्णा बाणेन बालेन बलिसूनुना ।  
 गुहवाहमयूरोऽपि नीतः क्रीडाशिखण्डिताम् ॥ ११९ ॥  
 वह्निबाहशुकस्तेन न्यस्तः कैश्चनपञ्जरे ।  
 गृहोपवनवापीषु राजहंसाश्च वारुणाः ॥ १२० ॥

१. 'स्थिता पुरी' ख. २. 'निबन्धकः' घ. ३. ख-पुस्तके पूर्वोत्तरार्धशोर्बल्यः.  
 ४. 'कनक' ख.  
 दशा० ४

सोऽपि प्रतापशिखिना युगपत्संयुगोन्मुखः ।  
 अचिरात्रिपुरल्लोषं रौद्रो बाणः करिष्यति ॥ १२१ ॥  
 शम्भरोऽम्बरचित्राभं दर्शयत्यद्भुतं रणे ।  
 यदस्य शत्रुहृदये शक्तिर्व्रजति शूलताम् ॥ १२२ ॥  
 यान्ति निष्फलतामेव तेषूपायाः प्रकल्पिताः ।  
 उपकाराः कृतघ्नेषु सज्जनेष्विव मन्यवः ॥ १२३ ॥  
 सैमतां सामविमुखः सामस्वनविधायिनः ।  
 स तवाप्यश्वशीर्षस्य हयग्रीवः समीहते ॥ १२४ ॥  
 सुरसर्वस्वहारिभ्यस्तेभ्यः किं वा प्रदीयते ।  
 मेरुरत्नाकरवती कोषो येषां जगन्नयी ॥ १२५ ॥  
 बलिशासनवश्यानां भेदो नास्ति सुरद्विषाम् ।  
 आलिङ्गति हयग्रीवं निर्वैरो महिषासुरः ॥ १२६ ॥  
 भवद्भूभङ्ग एवैकस्तेषां दण्डः क्षयक्षमः ।  
 सोऽप्यस्रद्वाग्यलेशेन मन्ये विस्मारितस्तव ॥ १२७ ॥  
 बलिः करोति भगवँल्लोकपालक्रियाः स्वयम् ।  
 लोके द्रष्टासि निःशेषे शेषे शेषे नु केवलम् ॥ १२८ ॥  
 इत्युक्ते त्रिदशैरूचे विचार्य चिरमच्युतः ।  
 सुराणां विभवभ्रंशं बलेश्च गुणगौरवम् ॥ १२९ ॥  
 बलिः पुण्यप्रवृत्तत्वान्नोच्छेद्यः सत्त्वसागरः ।  
 चिरं क्लेशार्दिता यूयमिति दोल्यते मनः ॥ १३० ॥  
 विचार्यमाणस्तु बलेर्नात्मदोषः प्रदृश्यते ।  
 दैत्यदुर्जनसङ्गेन स गतश्चिन्तनीयताम् ॥ १३१ ॥  
 क्षमयति यशः क्लेशं सूते दिशत्यशिवां दशान्  
 जनयति जनोद्वेगायासं नयत्युपहास्यताम् ।  
 अमयति मतिं मानं हन्ति क्षिणोति च जीवितं  
 गिलति सकलं कल्याणानां कुलं खलसंगमः ॥ १३२ ॥

सर्वात्मना गुणनिधिर्न वध्यः सुकृती बलिः ।  
 किं त्वस्य विभवभ्रंशं करोमि भवतां हितम् ॥ १३३ ॥  
 हितक्रियासु युष्माकं न कार्यं गणयाम्यहम् ।  
 गम्यतां त्यज्यतां चिन्ता यतिष्ये कुशलाय वः ॥ १३४ ॥  
 इत्युक्ते विश्वगुरुणा तं प्रणम्य ययुः सुराः ।  
 अचिन्तयच्च तत्कार्यं भगवान्गरुडध्वजः ॥ १३५ ॥  
 अत्रान्तरे भृगुसुतः षाड्गुण्यज्ञानलोचनः ।  
 शुक्रः प्रोवाच वात्सल्याभिर्जनावसरे बलिम् ॥ १३६ ॥  
 औचित्याभरणं चित्तं सत्याभरणमाननम् ।  
 गुणाभरणमैश्वर्यं भुवनाभरणस्य ते ॥ १३७ ॥  
 लोके त्वत्सदृशी लक्ष्मीर्न श्रुता न विलोकिता ।  
 शक्यानुकर्तुं लेशेन या न पूर्वैर्न चापरैः ॥ १३८ ॥  
 गुणक्षये पलायन्ते धीवराणामिव क्षणात् ।  
 एताश्चपलचारिण्यश्चमर्य इव संपदः ॥ १३९ ॥  
 क्षीयते श्रीः प्रमादेन शरत्कालेन निम्नगा ।  
 ग्रीष्मागमेन रजनी कृष्णपक्षेण चन्द्रिका ॥ १४० ॥  
 नीतेरश्रवणं हिते विहसनं धूर्तव्रजावर्जनं  
 दोषे व्याकरणं गुणेऽप्यगणनं छिद्रच्छलालोकनम् ।  
 लोकानां विनिपातलक्षणमिदं श्रीभोगनिर्वासनं  
 साधूनां दलनं खलेषु ललनं मित्रादिसंदूषणम् ॥ १४१ ॥  
 दोषा अपि न बाधन्ते विचारविर्मलीकृताः ।  
 गुणा अप्यगुणायन्ते गाढग्रहघनीकृताः ॥ १४२ ॥  
 न शरीरविकाराय स्वल्पमात्राहतं विषम् ।  
 देहं चन्दनलेपोऽपि निबिडः पीडयत्यलम् ॥ १४३ ॥

१. 'नीतेरश्रवणं हिते विहसनं सत्यच्युताकर्णनं विद्वद्वर्जनमार्जवोपहननं धूर्तव्रजावर्जनं-  
 नम् । दोषे व्याकरणं गुणेऽप्यगणनं छिद्रच्छलालोकनं लोकानां विनिपातलक्षणमिदं श्रीभो-  
 गनिर्वासनम् ॥' ख. २. 'विरलीकृताः' ख.

गुणरत्नावलीमध्ये सारमूतं गुणद्वयम् ।  
 तवैतद्दोषतां यातमतिनिबन्धसेवया ॥ १४४ ॥  
 श्लाघ्यमाश्रितवात्सल्यं दानं च श्रीविभूषणम् ।  
 विभवायासतां नीतं भवतात्यन्तवर्धितम् ॥ १४५ ॥  
 कुर्यादाश्रितवात्सल्यात्पक्षपातं न दुर्जने ।  
 कृष्णपक्षाश्रयेणैव पक्षे पक्षे क्षयी विधुः ॥ १४६ ॥  
 चित्रं चारित्रचित्रं ते दिग्भित्तिलिखितं महत् ।  
 दैत्यदुर्जनवात्सल्यधूमेन मलिनीकृतम् ॥ १४७ ॥  
 भूतेर्दुर्व्यसनं धृतेरसहनं मानोन्नतेर्याचनं  
 प्रीतेर्विस्मरणं तनोर्निकषणं नीतेरसन्मन्त्रणम् ।  
 क्रीतेर्लोभघनं स्थितेः प्रवसनं वृत्तेरसंचिन्तनं  
 शक्तेर्दुर्जनपक्षपातकरणं निःशेषनिर्मूलनम् ॥ १४८ ॥  
 अतिप्रदाननिबन्धः सर्वस्वक्षपणक्षमः ।  
 छिनत्त्यन्यार्थिवैफल्याद्धर्मवृक्षं क्रियोफलम् ॥ १४९ ॥  
 सर्वोपजीव्यं सर्वस्वं सकृद्येन व्ययीकृतम् ।  
 पुनः सर्वार्थिदानस्य तेन मूलक्षयः कृतः ॥ १५० ॥  
 विचायत्तः सदा धर्मः कामो वित्तनिबन्धनः ।  
 विचायत्तानि चित्तानि वित्तं जीवितवैर्धनम् ॥ १५१ ॥  
 धनं रूपमैकैक्यं धनं कुलमसंकुलम् ।  
 धनं यौवनमम्लानं धनमायुर्निरामयम् ॥ १५२ ॥  
 रूपं वेष्टैर्बलं भृत्यैरुत्तमैर्मनमर्थिभिः ।  
 महाकुलविवाहैश्च कुलं क्रीणाति वित्तवान् ॥ १५३ ॥  
 भिषग्भैषज्याभ्यां तरति धनवान् रोगविपदं  
 धनेनान्धश्चक्षुर्युत इव चरत्यर्पितकरः ।

धनैः सत्कारार्चो जगति गतजीवोऽपि लभते  
 धनेन प्राप्नोति प्रगुणगुरुमाराध्य सुगतिम् ॥ १५४ ॥  
 श्राद्धोत्सवलसङ्गन्धुर्जीवतीव शवः श्रिया ।  
 भोज्योपचारविरहाङ्गन्धूनां निर्धनो मृतः ॥ १५५ ॥  
 क्लेशलभ्यं धनं येन क्षपितं नातिमात्रया ।  
 कुलमानगुणाचारनिधनं तेन रक्षितम् ॥ १५६ ॥  
 गुणा धनेन लभ्यन्ते न गुणैर्लभ्यते धनम् ।  
 धनी गुणवतां सेव्यो गुणी न धनिनां कश्चित् ॥ १५७ ॥  
 सेव्यन्तेऽर्थार्थिभिर्भूपा जयजीवेति वादिभिः ।  
 स्याच्चेन्न धनसंबन्धः कः सेव्यः कश्च सेवकः ॥ १५८ ॥  
 सदृशे पुरुषत्वेऽपि तुल्यपादकरोदरे ।  
 एकः प्रभुः परो दास इति विचित्रजृम्भितम् ॥ १५९ ॥  
 सर्वे धनमदान्धस्य प्रातःप्रातर्धनाशया ।  
 सेवां विधातुं धावन्ति विविधाराधनोद्यमैः ॥ १६० ॥  
 सिद्धौ वेतालवद्यस्य भोग्यस्तस्यैव भूपतिः ।  
 शेषाः शीतातपश्रान्ता दिनान्ते यान्ति निष्फलाः ॥ १६१ ॥  
 दिशति कथमप्यन्तस्तारां दृशं मदमन्थरां  
 वदति विरलं देवोऽस्मीति प्रमूढमदो नृपः ।  
 प्रणमति च तं भीत्या भृत्यस्तदुत्तरकातर-  
 स्तादिदमखिलं दानादानं धनोपनिबन्धनम् ॥ १६२ ॥  
 क्षीणे धने गुणे ग्लाने म्लाने माने गते जने ।  
 कलत्रमपि वैमुख्यमचिराद्याति निश्चितम् ॥ १६३ ॥  
 धनवैक्लव्यवैराग्यादपक्वाः प्रव्रजन्ति ये ।  
 धनोपायव्रतं तेषां धने ध्यानं धने जपः ॥ १६४ ॥

पुंसां निवृत्तवित्तानां प्रवृत्ते वित्तयाचने ।

उत्तानपाणिदीनानां मन्ये मरणमुत्तमम् ॥ १६५ ॥

जीवत्यर्थक्षये नीचो याच्चापचयवञ्चनैः ।

कुलाभिमानमूकानां साधूनां नास्ति जीवितम् ॥ १६६ ॥

अप्रस्तावस्तुतिभिरनिशं कर्णशूलं करोति

स्वं दारिद्र्यं वदति वसनं दर्शयत्येव जीर्णम् ।

छायाभूतश्चलति न पुनः पार्श्वयोर्नापि पश्चा-

न्निःस्वः खेदं दिशति धनिनां व्याधिवद्बुद्धिकित्स्यः ॥ १६७ ॥

तस्मात्सर्वप्रयत्नेन रक्ष्यं मानार्थिभिर्घनम् ।

महाब्जयपरिष्कारैर्विशेषेण नरेश्वरैः ॥ १६८ ॥

अश्वमेधस्त्वयारब्धः क्रतुः सर्वस्वदक्षिणः ।

एवमेव त्वमुद्दामवर्षी यज्ञे विशेषतः ॥ १६९ ॥

दृश्यन्ते दुर्निमित्तानि प्रवृत्तानि समन्ततः ।

दैत्यानां यैः कुवृत्तानां निवृत्तिः सूच्यते श्रियः ॥ १७० ॥

इत्युक्तं कविना श्रुत्वा वभाषे तं शनैर्बलिः ।

सत्त्वोदधिः सृजन्दन्तकान्त्या चन्द्रकलामिव ॥ १७१ ॥

युक्तं कल्याणसंयुक्तमुक्तमुन्मुक्तसंशयम् ।

भगवन्भवता सर्वमखर्वप्रतिमोद्भवम् ॥ १७२ ॥

न जातु ये मुञ्चच्छायाविश्रान्तिसुखशायिषु ।

अपत्येष्विव दैत्येषु पक्षपातो निवर्तते ॥ १७३ ॥

विरोश्रितपरित्यागे मतिर्यस्य प्रवर्तते ।

भूमिर्भारं वहन्ती तं मन्ये मज्जति लज्जिता ॥ १७४ ॥

स्वजनद्रोहरौद्रस्य चित्तमेरिव मीषणा ।

मूर्तिः सर्वजबोद्वेगकारिणी कोपमुज्जयते ॥ १७५ ॥

१. 'विष्णुता' ख. २. 'जीवत्यर्थक्षये नीचो याच्चापचयवञ्चनैः' ख. ३. 'इत्युक्ते' क-ग.  
४. 'विराश्रय' क-ग-घ. ५. 'मीतिः' क-ग.

आशासाश्रितपक्षपातविकला या शक्तिरुज्जृम्भते

दीर्घा वेतसवल्लरीव विफला कस्योपकाराय सा ।

वन्द्यश्चन्दनपादपः पृथुमुजच्छायाश्रया यस्य ते

संतापं प्रविहाय शीतलतया सर्पाः सुखं शेरते ॥ १७६ ॥

प्रदानफलशून्याभिः किमेताभिर्विभूतिभिः ।

दृश्यते यासु भग्नाशाविमुखं मुखमर्थिनाम् ॥ १७७ ॥

आयाति घातुरादेशात्तदादिष्टं पलायते ।

न त्यागेन न भोगेन क्षीयते रक्ष्यते धनम् ॥ १७८ ॥

निर्बन्धादपि लुब्धेन निरुद्धं बद्धमुष्टिना ।

निर्यात्यलक्षितं क्षिप्रं मत्स्यपुच्छोपमं धनम् ॥ १७९ ॥

कुर्वन्ति सुषियो यत्नादेतदेथं धनार्जनम् ।

आर्तोपकारसंतोषः कदाचिल्लभ्यते धनात् ॥ १८० ॥

क्षणेन वृद्धिं व्रजतां क्षणात्क्षयमुपेयुषाम् ।

धनानां च धनानां च केन विज्ञायते गतिः ॥ १८१ ॥

गुप्तं विनष्टं प्रकटं विनष्टं कीर्णं विनष्टं मिलितं विनष्टम् ।

स्वयं विनष्टं परतो विनष्टं दीनार्तदैतं द्रविणं न नष्टम् ॥ १८२ ॥

मृत्पाषाणगुणैः सुवर्णमणिभिः शुक्त्यस्थिभिर्मौक्तिकै-

र्लोकै मूढतमे धनं धनमिति व्यक्त्या प्रसिद्धिं गतैः ।

यः कोषः क्रियते न तस्य रुचिरं पश्यामि किंचित्फलं

निःशेषाश्रितमृत्यवान्धवसुहृद्दीनार्थिदानं विना ॥ १८३ ॥

त्यक्त्वा मर्त्यभुवं स्थितस्य विजने मेरोः सुवर्णश्रियं

विश्रान्तां स्वशरीर एव बहूतः किं निष्फलेनायुषा ।

एकस्योन्नतिरेव सत्त्ववसतोर्बिन्ध्यस्य वन्ध्या न सा

दत्त्वा यः किल तामनन्यमहिमा शेते सुखं भूसमः ॥ १८४ ॥

इत्युक्तं बलिना श्रुत्वा चिन्तयन्भवितव्यताम् ।

किंचिदालक्ष्य वैलक्ष्यः शुक्रश्चक्रे नतं शिरः ॥ १८५ ॥



अथाश्वमेधसंसारः प्रावर्तत महान्बले ।

पुनः प्रदानदक्षस्य दक्षस्येवापरिक्षयः ॥ १८६ ॥

ततः प्रजापतिगणे प्राप्ते सप्तर्षिभिः सह ।

अमृतसुरर्षिभिर्जुष्टं ब्रह्मलोकनिभं सदः ॥ १८७ ॥

तस्मिन्क्रतौ महादानपरिपूर्णेऽर्थिमण्डले ।

बभूव याचकाभावाद्दालेश्चिन्तैव केवलम् ॥ १८८ ॥

अत्रान्तरे दैत्यजयासहिष्णुर्विष्णुस्त्रिलोकीकुशलप्रवृत्तः ।

देवस्तनुं स्वां बलिवञ्चनाय विश्वाकृतिर्वामनतां निनाय ॥ १८९ ॥

धृतैव चित्ते लघुतां करोति या धैर्यमानाहरणैकभूमिः ।

सा दुर्दशेवातिशयेन याच्ञा न कस्य मानक्षतिमातनोति ॥ १९० ॥

श्यामः शिशुः कुञ्चितकृष्णकेशस्त्रिदण्डिकालंकृतपाणिपद्मः ।

सकङ्कणः कुण्डलवान्किरीटी स ब्रह्मराज्य(?)प्रतिमश्चकाशे ॥ १९१ ॥

स मञ्जुसामस्वरसारणोद्यद्दन्तांशुसूत्रत्रयसंनिवेशम् ।

यज्ञोपवीतं धवलं दधानः शनैर्बलेर्यज्ञमहीमवाप ॥ १९२ ॥

स वेत्रिभिस्तत्र सुदुर्लभार्थिसंदर्शनात्यादरविस्मयेन ।

असंनिरुद्धः प्रसभं प्रविश्य वृतं मुनीन्द्रैर्बलिमालुलोके ॥ १९३ ॥

बलिश्च तं पद्मदलायताक्षं विलोक्य लक्ष्मीनिलयं प्रहृष्टः ।

अदापयत्तस्य सुवर्णपीठं समुन्नतं मानमिवादरेण ॥ १९४ ॥

सामस्वरेणाशिषमभ्युदीर्य क्षणं स विश्रम्य जगाद धीरः ।

संदर्शयन्दन्तरुचान्तरस्थजगत्त्रयश्चान्द्रमिव प्रकाशम् ॥ १९५ ॥

इन्द्रस्य चन्द्रस्य चतुर्मुखस्य रुद्रस्य दक्षस्य मनोश्च यज्ञाः ।

पुरा बभूवुर्न बभूव कश्चिदाश्चर्यकृत्स्वत्सदृशस्तु यज्ञः ॥ १९६ ॥

अहो महात्मा सुकृती जगत्सु जातस्त्वमेवाद्भुतसत्त्वसिन्धुः ।

यश्चारुरत्नाश्रगजेन्द्रचन्द्रलक्ष्मीप्रदानेष्वपि निष्प्रकम्पः ॥ १९७ ॥

धवस्त्रिलोक्यास्तिलकः कुलस्य सर्वस्वदानेष्वतिमुक्तहस्तः ।

दत्त्वाप्यशोकः सरलः प्रकृत्या त्वं श्रीफलोऽप्यर्थिषु कल्पवृक्षः ॥ १९८ ॥

इत्युक्तमत्यर्थसुधास्वभावं तेनान्तरस्थामृतसिन्धुनेव ।

श्रुत्वा बलिः प्रीतिविकसिताक्षस्तमस्यधादागतपक्षपातः ॥ १९९ ॥

अल्पं वयः स्वल्पशरीरतेयमनल्पकल्पः प्रतिभाविकल्पः ।

कर्णानुकूलं च वचस्तवैतत्कस्याद्भुतार्थं न मनः करोति ॥ २०० ॥

हर्षं वर्षति दर्शनं नयनयोः सूते श्रुतौ वाक्सुधां

चित्तं चन्दनपेशलश्च संहसा स्नेहः परं लिम्पति ।

बध्नन्त्यन्यमनस्कतामपि गुणा भाग्यैर्भवत्संगमः

संजातः सुकृताय मे सुमहते कीर्तिप्ररोहाय च ॥ २०१ ॥

निरर्गलं संप्रति कथ्यतां तद्यदीप्सितं प्रीतिपदोपयुक्तम् ।

सर्वस्वमेतन्मम जीवितं वा न नाम किञ्चिद्भवतेऽस्त्यदेयम् ॥ २०२ ॥

इति प्रयत्नात्प्रथमादरेण सोऽभ्यर्थितः सर्वपरिग्रहाय ।

दैत्याधिपेन प्रथमानमानमहोदयाय प्रणयात्तमूचे ॥ २०३ ॥

त्वद्दर्शनात्प्रीतिसुधानिधानात्परं किमस्मादुपयुज्यते मे ।

न नाम बन्ध्यं क्रियते वचस्ते पदत्रयीं देहि वसुंधरायाः ॥ २०४ ॥

श्रुत्वैवमाश्चर्यतरं वचस्तद्बलिः सैवैलक्ष्यमिवाबभाषे ।

अहो भवान्संकुचितार्थवादी विडम्बनायैव मम प्रवृत्तः ॥ २०५ ॥

अहं प्रदाता त्वमुदारशीलः प्रतिग्रहीतात्र पदत्रयी किम् ।

प्रदीयते यद्यवमानलीला विनिर्मिता नर्ममयी स्मिताय ॥ २०६ ॥

गृहाण सर्वं मम विद्यते यत्त्वद्दर्शनानन्दसमुद्भवस्य ।

मनःप्रसादस्य हि सत्यमस्य न तुल्यमूल्या सकला त्रिलोकी ॥ २०७ ॥

इत्यर्थितः पूर्णपरिग्रहाय पुनः प्रयत्नाद्बलिनापि देवः ।

यदाग्रहीन्नाभ्यधिकं तदासौ पदत्रयीमेव बलिर्दिदेश ॥ २०८ ॥

प्रतिग्रहाग्रावसरेऽथ विष्णोरुत्तानहस्ताम्बुरुहेऽम्बुधाराम् ।

सुवर्णभृङ्गारमुखात्पतन्तीमिस्तम्भयद्दैत्यहिताय शुक्रः ॥ २०९ ॥

१. 'अत्यन्तसुधास्वभावः' ग-घ. २. 'विकासिचक्रः' घ. ३. 'वपुषि' क-पुस्तके पाठान्तरत्वेन धृतः. ४. 'प्रीतिपदप्रयुक्तम्' ख. ५. 'सैवैलक्ष्यः' ख. ६. 'प्रतिग्रही. तत्र पदत्रयी' ख. ७. 'प्रतिग्रहं'.

तं शुक्रवक्रक्रममाकलय्य चक्री त्रिलोक्याक्रमणामिकामः ।  
 स्तोकस्मिताङ्कः कुसुतूलिकाग्रभेदेन चक्रे कविमेकनेत्रम् ॥ २१० ॥  
 विश्वाकृतिर्दानजलं गृहीत्वा लोकत्रयाक्रान्तिविवर्धमानः ।  
 बभौ जगन्मण्डपमानदण्डशोभाभिरामोदितदण्डपादः ॥ २११ ॥  
 त्रैलोक्याक्रान्तिलीलाप्रविसृतवपुषः श्रीपतेर्दण्डपादः

प्रौढोत्क्षेपोग्रवेगोल्लसदतुलबलोद्भ्रान्तकल्पान्तवातः ।

निःशेषाशाप्रबन्धप्रचलनभुवनाखण्डनाकाण्डकम्प-  
 अश्यद्गङ्गाण्डरक्षानिहितमरकतस्तम्भशोभां बभार ॥ २१२ ॥  
 प्रवर्धमानस्य विलम्बिहारपर्यन्तसक्तस्तरणिर्मुहूर्तम् ।  
 विष्णोर्बभौ नाभिमवाञ्चुम्बी कुर्वन्मुहुर्लोहितरत्नशङ्काम् ॥ २१३ ॥  
 प्राप्तेऽथ विष्णोश्चरणारविन्दे विरञ्चिलोकं त्रिदशाभिनन्द्ये ।  
 पादार्घ्यदानावसरेऽञ्जजन्मा कमण्डलुं निर्जलमालुलोके ॥ २१४ ॥  
 धर्मे द्रुते तत्क्षणमम्बुभावं यातेऽथ पाद्ये कमलासनेन ।  
 भक्त्या प्रदत्ते बलिकीर्तिशुभा तरङ्गभङ्गैरुदियाय गङ्गा ॥ २१५ ॥  
 किं विष्णोः पादपद्मस्फुटनखकिरणश्रेणिरच्छोच्छलन्ती  
 विश्वव्याप्तिप्रजातोजितविजयलसद्वैजयन्ती सिता किम् ।  
 किं स्वर्गश्रीप्रहर्षोचितहसितरुचिः प्रोन्मिषत्संशयाना-  
 मित्युच्चैः खेचराणां चिरममरसरित्संभ्रमेऽमृत्युवादः ॥ २१६ ॥

एककमावृतसमस्तजगत्रयस्य

शेषक्रमद्वितयदानविशुद्धिधीरः ।

निर्व्याजधर्मधवलः स्थिरसत्त्वसत्य-

स्तत्याज दैत्यतिलकः सकलां त्रिलोकीम् ॥ २१७ ॥

तस्याथ सैत्यसमयप्रतिपन्नसर्व-

त्यागस्य दीर्घगुणपाशनियन्त्रितस्य ।

धीरस्य सप्तमतलान्तसुतालनाम्नि

पातालधाम्नि भगवान्स्थितिमादिदेश ॥ २१८ ॥

जातो जगत्सुचितकृद्दल्लिरेक एव  
 तस्यैव सप्तभुवनाभरणं यशांसि ।  
 येनातिदानविततद्रविणावशेष-  
 शुद्धिः कृता स्वतनुबन्धसमर्पणेन ॥ २१९ ॥  
 अश्रद्धया कुहकदम्भभरेण यद्य-  
 त्पिञ्चक्रतुव्रतजपादि करोति लोकः ।  
 तत्तद्दलेर्नियमसंकलितात्मवृत्ते-  
 र्वृत्तै विचार्य परिकल्पितमच्युतेन ॥ २२० ॥  
 साश्चर्यं युधि शौर्यमप्रतिहतं तत्खण्डिताखण्डलं  
 याच्चोत्तानकरः कृतः स भगवान्दानेन लक्ष्मीपतिः ।  
 ऐश्वर्यं स्वकरासप्तभुवनं लब्धाब्धिपारं यशः  
 सर्वं दुर्जनसंगमेन सहसा स्पष्टं विनष्टं बलेः ॥ २२१ ॥  
 सशरशबरत्रासत्त्वङ्गन्मृगीतरलाः श्रियः  
 सुखमपि कपिप्रेङ्खद्वल्लीदलाञ्चलचञ्चलम् ।  
 प्रतिदिनमियं भुङ्क्ते जन्तोरभावविधायिनी  
 प्रसमपतिता भौवं भावं भवे भवितव्यता ॥ २२२ ॥  
 इति स भगवान्विष्णुः कर्तुं सुराश्रयिणीं श्रियं  
 बलिभुजतरुच्छायाहीनान्विधाय महासुरान् ।  
 अपि खलजनासङ्गाद्भूमेर्गतस्य तलं बलेः  
 प्रणयरैचितां पुण्यैः कीर्तिं निनाय समुन्नतिम् ॥ २२३ ॥  
 इति श्रीव्यासदासापराख्यश्रीक्षेमेन्द्रविरचिते दशावतारचरिते वामनावतारः पञ्चमः ।

परशुरामावतारः षष्ठः ।

बद्धे बलौ निश्चलधर्मसेतौ भग्नेषु दैत्येषु निराश्रयेषु ।  
 बभूव निर्विघ्नमैहोत्सवश्रीर्निःशल्यकल्याणवती त्रिलोकी ॥ १ ॥

१. 'उत्' ख. २. 'प्राञ्चत्' क-ग-घ. ३. 'भावे भावे' घ. ४. 'रचनी' ख.  
 ५. 'घनोत्सव' ख.

शक्रेण वृत्रे निहते सजम्भे सुम्भे निसुम्भे प्रसभं भवान्या ।  
 जीर्णेऽप्यगस्त्येन समस्तलोकशोकेऽथ वातापिनि सेल्वले च ॥ २ ॥  
 चामुण्डया चण्डपराक्रमे च अस्तेऽथ पातालतताननेन ।  
 रुरौ रणप्रच्युतरक्तबिन्दुवृन्दोदरोद्यदुरुकोटिलक्ष्ये ॥ ३ ॥  
 गुहेन भिन्ने युधि तारके च गजासुरे धूर्जटिनान्धके च ।  
 दैत्येषु चान्येषु हतेषु देवैर्निःशङ्कमासीत्सुरराजराज्यम् ॥ ४ ॥  
 यातेऽथ काले शनकैर्विशाले दैत्येश्वराः क्षमामवतीर्य सर्वे ।  
 क्रमेण ते दुर्मददस्युरूपाः सपापशापाः क्षितिपा बभूवुः ॥ ५ ॥  
 शशास तस्मिन्समये महीयान्महीपतिर्हैहयवंशजन्मा ।  
 प्राज्योर्जितश्रीर्जगदर्जुनाख्यः सहस्रबाहुः कृतवीर्यसूनुः ॥ ६ ॥  
 स्पर्धानुबन्धोद्धतदर्पयुद्धसंनद्धधीरं दशकंधरं यः ।  
 गदाग्रहेलाहतिनष्टचेष्टं शय्याङ्कपर्यङ्कतले बबन्ध ॥ ७ ॥  
 अत्रान्तरे शौर्यनिधिर्भृगूणां कुले विशाले जमदग्निपुत्रः ।  
 हरिस्तमःकुञ्जरपुञ्जभेदी प्रतापदीप्तोऽवततार रामः ॥ ८ ॥  
 तस्योपदेष्टा भगवान्बभूव शार्ङ्गे धनुर्वेदविधौ पिनाकी ।  
 आदानसंधानदृढातिदूरलक्ष्येषु दत्ताद्भुतलक्षशिक्षः ॥ ९ ॥  
 शस्त्रास्त्रविद्याविदितप्रकर्षसंघर्षयुद्धे जिततारकारिः ।  
 पुत्राधिकां बलभतां गुणेन जगाम रामस्त्रिपुरान्तकस्य ॥ १० ॥  
 मदग्रहोदग्रगजासुरास्थिविसंस्थुलाखण्डनखण्डधारम् ।  
 ददौ त्रिशूली परशुं स्वमस्मै क्रूरं कुमारवजयेन तुष्टः ॥ ११ ॥  
 ततः कदाचिन्मृगयारसेन स कार्तवीर्यः प्रविसारिसैन्यः ।  
 वनं विगाह्य क्षयमक्षयेषुश्चक्रे मृगद्वीपिमृगेश्वराणाम् ॥ १२ ॥  
 मन्त्रद्विषां दुःसहमोहहेतुर्दयादरिद्रं हृदयं सदैव ।  
 कर्षत्यलं शोणितमांसलुब्धा धराधराणां मृगयापिशाची ॥ १३ ॥  
 तुरङ्गसेनामृदितस्थलानि शराहताशेषमृगद्विषानि ।  
 विश्वैर्द्रुतोपद्रुततापसानि प्रविश्य चक्रे स तपोवनानि ॥ १४ ॥

अथाश्रमाग्रं जमदग्निजुष्टं भग्नद्रुमं रुग्णविविन्नसत्त्वम् ।  
 कृत्वा शनैः श्रान्तहयः स तस्थौ विश्रामकामः कुसुमस्थलीषु ॥ १५ ॥  
 होमावशेषैः सकुशैः पयोभिः संवर्धितानां स कुरङ्गाणाम् ।  
 मुनीन्द्रशिष्यैरपि वार्यमाणः सैन्यैः क्षयं निष्करुणश्चकार ॥ १६ ॥  
 स कामधेनुं मुनिहोमहव्ययोग्यां सवत्सां गुणगौरवेण ।  
 कण्ठे गृहीत्वा जमदग्निनापि रुद्धां मदान्धस्तरसा जहार ॥ १७ ॥  
 क्रौर्येण कीर्तिर्व्यसनेन लक्ष्मीर्द्वेषेण विद्या विनतिर्मदेन ।  
 क्षमातिकोपेन धृतिर्भयेन प्रयाति लोभेन च सर्वमेव ॥ १८ ॥  
 यातः स हत्वा मुनिहोमधेनुं लोभेन विक्रीतविवेकसत्त्वः ।  
 यशांसि लोकत्रयविश्रुतानि चकार धिक्कारकलङ्कितानि ॥ १९ ॥

निरुद्धाशाः सर्वे दधति भृशमुद्वेगकलनां

विवेकालोकस्य प्रभवति न लेशः कचिदपि ।

न मित्रस्यालोको भवति परिहारेण वदने (?)

घने लोभे जन्तोः स्थितिमुपगते कस्य सुगतिः ॥ २० ॥

गतेऽथ तस्मिन्नृपतौ स्वदेशं महामुनीनां विहितापकारे ।

रामः समभ्येत्य गजाश्वभग्नं तपोवनं निर्मृगमालुलेके ॥ २१ ॥

निवृत्तवेदस्मृतियज्ञविद्यापुराणवादं विरताग्निकार्यम् ।

भग्नाननोद्विग्नजनं विलोक्य तपोवनं प्राप च शोकशङ्कुम् ॥ २२ ॥

विज्ञाय राज्ञा तदशर्मं कर्म स कार्तवीर्येण कृतं सकोपः ।

शुश्राव तेनैव पितुः सवत्सां बलेन नीतामपि होमधेनुम् ॥ २३ ॥

स निःश्वसन्दुःसहकोपकम्पलुठज्जटाभारभृतांसकूटः ।

क्षत्रक्षयोत्कण्ठमकुण्ठधारं कुठारमादाय जवाज्जगाम ॥ २४ ॥

स हैहयीं हेममयीमवाप्य प्रतापदीप्तामिव राजधानीम् ।

युद्धाय संनद्धभुजासहस्रमसस्तधैर्योऽर्जुनमाजुहाव ॥ २५ ॥

तयोः प्रवृत्ते भुवनप्रकम्पदीक्षाक्षमे संक्षयघान्नि युद्धे ।

क्षोभः प्रभूताद्भुतसंभ्रमोऽभूदभूतभूताभिभवप्रैगल्भः ॥ २६ ॥

तस्याषण्डप्रतापः कठिनमदभराकुण्ठकण्ठस्य वेगा-

त्रिक्षिप्य स्कन्धपीठे गिरिदलनसहं घोरैषारं कुठारम् ।

भूमर्तुर्धेनुचौर्याचरणघनरुषा कार्तवीर्यस्य रामः

सैस्तांसं दोःसहस्रं युधि नवनलिनीनाललावं लुलाव ॥ २७ ॥

प्रतापमित्रे निहते सहस्रकरेऽथ तस्मिन्मुवनैकशूरे ।

रामस्य निर्यत्ननिपातितारेर्मर्मप्रसारी न शशाम मन्युः ॥ २८ ॥

द्विबाहुना बाहुसहस्रदीप्ते हते नृशके मुनिना प्रसह्य ।

स शृङ्गभङ्गः क्षितिभृत्कुलस्य तीव्रः परं मानविनाशनोऽभूत् ॥ २९ ॥

कालेन तन्मन्युर्धेनानुतापाः पापाय सर्वे मिलिताः क्षितीशाः ।

वैरप्रतीकारविधानसज्जा जग्मुर्वनं भार्गवकुञ्जरस्य ॥ ३० ॥

रामे फलेष्माहरणाय याते शून्यं प्रविश्याथ तपोवनं ते ।

निष्कृत्तकण्ठस्तशोणितौघमग्नं निजघ्नुर्मज्जमदग्निमेव ॥ ३१ ॥

रामस्ततः पितृवधोद्धतशोकवह्नेः

शान्तिं न बाष्पजलबिन्दुभिरप्यवेत्य ।

आसीत्क्षणं क्षितिर्पञ्जीवितजातलज्ज-

स्तद्रक्तसागरनिमज्जनसज्ज एव ॥ ३२ ॥

गत्वा जवेन रणयज्ञविधानदीक्षा-

क्षेत्रं क्षणात्क्षितिपवंशवनोग्रवह्निः ।

कृत्वा समस्तनृपसंहतिमेकवारं

वैरैक्षयेण न मनाविरराम रामः ॥ ३३ ॥

स स्नात्वा रक्तपूर्णे रणसरसि लसत्कीर्तिघौतोत्तरीयः

क्रोधानृप्यं विधातुं कृतसकलजगत्क्षत्रवंशाम्भिकार्यः ।

श्राद्धश्रद्धाविधानं व्यधित शरकुशाकीर्णभूपालमौलि-

श्रेणीहेमांशुनिर्यत्तिललवकलितन्यस्ततन्मुडपिण्डः ॥ ३४ ॥

१. 'तस्याकुण्ठ' ख. २. 'कर्मभारं' ख, 'कर्मधारं' घ. ३. 'संस्रस्तं' ख.  
 ४. 'घनाभितापाः' ख. ५. 'निष्कृत्त' ख. ६. 'जीवनं' ख. ७. 'वैरि' ख. ८. 'स' ग.  
 ९. 'छठत्' क. १०. 'तिम्यत्' ख.

निक्षत्रां क्षत्रियारिर्जलनिधिपरिखामेखलान्तामखिन्नः

कृत्वा त्रिःसप्तकृत्वः पितृवरनिधनक्रोधनः क्षमां क्षणेन ।

यः प्रादादेकविप्रार्पितजलचुलुकस्तोकदानातिलज्जा-

मज्जन्मानाननाब्जः स्मितसितयशसस्तस्य किं वर्ण्यतेऽन्यत् ॥ ३५ ॥

इति श्रीव्यासदासापराख्यश्रीक्षेमेन्द्रविरचिते दशावतारचरिते परशुरामावतारः षष्ठः ।

रामावतारः सप्तमः ।

कालप्रवाहे महति प्रयाते तन्मध्यवेगाभिरते गते च ।

तरङ्गलोलोद्भुतभाववर्गे रक्षःकुलैर्भारयुताभवद्भूः ॥ १ ॥

अत्रान्तरे सालकटङ्कटानां वंशे विशाले क्षणदाचरणाम् ।

पुष्पोत्कटा नाम बभूव कन्या तारुण्यदर्पेऽपि विवाहहीना ॥ २ ॥

सा मेरुपार्श्वे मणिहेमवल्लीविलासरम्योपवने चरन्ती ।

सुतं पुलस्त्यस्य तपोनिधानं संध्याक्षणे विश्रवसं ददर्श ॥ ३ ॥

ध्यानावसाने मुनिना सकम्पा प्रीत्याथ सा तेन विलोकिता ।

नवाभिलाषोद्भवविह्वलेव भावान्विता गर्भवती बभूव ॥ ४ ॥

क्रमेण तेनैव मुनेः सपर्याविधायिनी तस्य तपोवने सा ।

असूत पुत्रत्रितयं विचित्रकर्मप्रकारेण विभिन्नरूपम् ॥ ५ ॥

दशाननाद्याः परिवर्धमानाश्चकुश्चिरं घोरतरं तपस्ते ।

पितामहप्रीतिवरादवापुर्येन त्रिलोकीक्षपणक्षमत्वम् ॥ ६ ॥

महेश्वराराधनहोमवह्नौ छित्त्वा दशास्यः स्वशिरांसि हुत्वा ।

जम्भारिसाम्राज्यजयी जगाम जगत्रयीलुण्ठनकण्टकत्वम् ॥ ७ ॥

त्रैलोक्यपुण्यैरथ कुम्भकर्णस्तपोवराप्तौ विपरीतवाचा ।

अक्षीणनिद्रः सततं बभूव प्रबोधनादेकदिनाप्तभोज्यः ॥ ८ ॥

वरप्रदानेऽथ विधिं ययाचे बिभीषणो धर्ममतिं मनीषी ।

तद्वाक्यतुष्टेन पितामहेन नीतः स धीमानमरत्वमेव ॥ ९ ॥



भ्रातुर्बलाद्वैश्रवणस्य लङ्कां हृत्वा पुरीं रत्नहिरण्यहर्म्याम् ।  
 दशाननः पुष्पकमुज्ज्वलं च विमानराजं विजयोद्यतोऽभूत् ॥ १० ॥  
 जित्वा स विश्वं विगतारिचिन्तः संजातसङ्गमवियोगखेदः ।  
 लोकत्रये चित्तविनोदनाय विमानमारुह्य चिरं चचार ॥ ११ ॥  
 स निर्झरोद्गारतुषारशैलसुवर्णरत्नोज्ज्वलतुङ्गशृङ्गे ।  
 क्षणं न्यषीदद्विवासाने तद्भीतिलीनास्त्रिव पद्मिनीषु ॥ १२ ॥  
 तापं मुहुर्द्विपतिवल्लभानां करावमर्षैः ककुभां विधाय ।  
 कुमुद्वतीबन्धनपापशापाज्जगाम दुःशील इवास्तमर्कः ॥ १३ ॥  
 सांध्यं प्रकाशं परिपीय रक्तं निजौजसा लोकनिमीलनानि ।  
 निशागमोत्साहपदं क्रमेण तमांसि रक्षांसि च तुल्यमापुः ॥ १४ ॥  
 अथोद्ययावग्रसरप्रकाशभ्रश्यत्तमः स्तोकयुतान्तरिक्षे ।  
 सुधातरङ्गाकुलकालकूटकरम्बिते क्षीरनिधाविवेन्दुः ॥ १५ ॥  
 तमः समूहस्तरुकुञ्जपुञ्जतलस्थितश्चान्द्रमसं प्रकाशम् ।  
 बभौ दशग्रीव इव प्रयत्नात्कैलासमुल्लासयितुं प्रवृत्तः ॥ १६ ॥  
 जहार लक्ष्मीं कमलाकराणां चकार भङ्गं सुरचक्रनाम्नाम् ।  
 बभार दोषाश्रयवान्कलङ्कं लङ्कापतिर्दिग्विजयीव चन्द्रः ॥ १७ ॥  
 हन्मर्मसंलग्नशिलीमुखेषु दीर्घेषु सद्यः कुमुदव्रजेषु ।  
 सरःसु चन्द्रप्रतिबिम्बमूर्तिर्दशास्यभीत्येव मुहुश्चकम्पे ॥ १८ ॥  
 समीराः सोत्कण्ठा इव ललितवल्लीकुलवधू-  
 समाकर्षैः क्रीडानिविडदशकण्ठानुकृतयः ।  
 विचेरुर्वापीनां कुमुदमधुमाघन्मधुकरा-  
 कुलश्रेणीवेणीहठहरणहेलातरलिताः ॥ १९ ॥  
 उन्निद्रचन्द्राभरणे निशीथे तस्मिन्महानन्दघनप्रकाशे ।  
 प्रीतिः सुखस्पर्शमयी बभूव वैराग्यभाजामनुरागिणां च ॥ २० ॥  
 लङ्केश्वरस्तत्र शशाङ्करत्नशिलातले रश्मिविलासहासे ।  
 सुखं शयानः पुरतः प्रयान्तीं जितेन्द्रलक्ष्मीं लैलनां ददर्श ॥ २१ ॥

दशाननोत्सादितनाकलोकलक्ष्मीमिवैकां विजने अमन्तीम् ।  
 मैत्रीमिव प्रेमभराभिरामां तारुण्यलावण्यमनोभवानाम् ॥ २२ ॥  
 विलोक्य लङ्कापतिरङ्कमुक्तशशाङ्कशङ्काजननाननां ताम् ।  
 स्वप्नेऽप्यदृष्टां मनसाप्यचिन्त्यां हर्षामृतक्षैब्यमिवाससाद ॥ २३ ॥  
 अचिन्तितापातकिरातभीतां मृगीमिवालम्ब्य बलेन पाणौ ।  
 स तां बभाषे विभवाभिमानं तद्भोगशून्यं विफलं विचिन्त्य ॥ २४ ॥  
 कस्यान्तिकं कुञ्जरगामिनि त्वं प्रयासि धन्यस्य रणोज्झितासोः ।  
 आराधितः केन तपोविशेषैः सौभाग्यभूमिर्भगवान्मनोभूः ॥ २५ ॥  
 न त्यज्यसे सुभ्रु कुरु प्रसादं लब्धां सुधां मुञ्चति मन्दपुण्यः ।  
 त्यक्तान्ययत्नोर्पेतानि मोहात्पुनर्न लभ्यानि समीहितानि ॥ २६ ॥  
 इति ब्रुवाणेन दशाननेन तन्वी घनालिङ्गनपीडिताङ्गी ।  
 काञ्चीविमुक्तिप्रतिषेधदिग्धं वैलक्ष्यमुग्धाक्षरमाचचक्षे ॥ २७ ॥  
 बलेन नीवी ननु न प्रमोच्या विमुञ्च मां दुर्व्यसनस्पृहां च ।  
 अशीललीलाशकलीकृतां त्वं हियं श्रियं रक्ष यशः कुलं च ॥ २८ ॥  
 रम्भाभिधानां सुरलोककान्तां त्वद्भ्रातृसूनोर्नडकूबरस्य ।  
 प्राणोपमानां धनदात्मजस्य न वेत्ति किं मां सुमते सुधां त्वम् ॥ २९ ॥  
 इति ब्रुवाणामबलां बलेन संदूष्य मातङ्ग इवाञ्जिनीं ताम् ।  
 म्लानाननाब्जामवमानलीनां लज्जानिमज्जद्वदनां मुमोच ॥ ३० ॥  
 उच्छिष्टाधरपल्लवां नखमुखोल्लेखावखातस्तनीं  
 विसस्तांशुककेशपाशकुसुमामुत्कम्पिनीं मन्युना ।  
 श्वासायासवतीं सबाष्पनयनां तन्वीं वहन्ती तनुं  
 सा गत्वा नडकूबरस्य विदितं पौलस्त्यवृत्तं व्यधात् ॥ ३१ ॥  
 दृष्ट्वाभिभूतां नडकूबरस्तां श्रुत्वा कुवृत्तं च निशाचरस्य ।  
 अकामकान्तारतिसंगमान्तं तस्यास्तु दुर्जीवितमित्युवाच ॥ ३२ ॥

१. 'त्याज्यसे' क-ग-घ. २. 'उपगतानि' क, 'उपहितानि' ख. ३. 'धनदात्म-  
 जस्य' ख. ४. 'नडकूबरस्य' ख. ५. 'त्वं सुमते सुधां माम्' ख.

नक्तंचरैस्तत्क्षणवर्ण्यमानं तच्छांपमाकर्ण्य भृशं दशास्यः ।  
अन्तर्वहन्दुश्चरितानुतापं विमानमारुह्य शनैर्जगाम ॥ ३३ ॥

सुखक्षैब्यक्षामाः प्रकटमवटापातगतयः

क्षिपन्तः शीलाख्यं व्यसनमविलक्ष्याः क्षतधियः ।

स्खलन्तः कुर्वन्ति प्रसभमवलेपेन किल त-

द्यदुद्धूतस्तापः प्रचलति न जीवान्तनियतः ॥ ३४ ॥

व्योम्ना व्रजन्तं पुरतस्तमेत्य माहेश्वरः प्राह गणः सकोपः ।

हंहो निवर्तस्व भजस्व नीतिं व्योम्ना गतिर्नेह नभश्चरणाम् ॥ ३५ ॥

सतीसहायः स्फटिकाद्रिशृङ्गे देवो मृडः क्रीडति चन्द्रचूडः ।

पार्श्वेन यात्यत्र मरीचिमाली भयेन नोच्चैर्मरुतोऽपि वान्ति ॥ ३६ ॥

श्रुत्वा मदोद्गारगिरं गणस्य दुष्टद्विपः कृष्ट इवाङ्कुशेन ।

दष्टाधरः कोपकषायचक्षुर्नोवाच किञ्चित्सँ हरानुरोधात् ॥ ३७ ॥

श्वसन्विमानादवरुह्य सज्जः स मज्जयन्भूमिमिवाभ्युपेत्य ।

स्कन्धेन पातालतलान्तमूलात्कैलासमुल्लासितमुज्जहार ॥ ३८ ॥

विघूर्णमानाद्रिगुहागृहेभ्यः समन्ततः संभ्रमविद्रुतानाम् ।

संत्रस्तविद्याधरसुन्दरीणां काञ्चीरवैः खं मुखरीबभूव ॥ ३९ ॥

क्षमान्तोत्क्षेपातिवेगप्रसरदनलसोल्लासकैलासकम्प-

क्षोभे बिभ्यद्भवानीनिभृतभुजलतालिक्रितश्चन्द्रचूडः ।

दाशास्यैर्हर्षहासं व्यभजत चरणाकुञ्चिताङ्गुष्ठपीडा-

व्रीडानिर्भुगमीलन्नयनगलगलद्वर्गरोद्गाररावैः ॥ ४० ॥

अत्युग्ररावेण दशाननस्य प्रसादवान्नावण इत्यभिख्याम् ।

चक्रे पिनाकी प्रियतां प्रयान्ति प्रायः प्रभूणां विपरीतचेष्टाः ॥ ४१ ॥

तुष्टात्पुनः प्राप्य वरं त्रिनेत्रात्रैलोक्यलक्ष्मीपरिभोगभव्यम् ।

व्रजन्विमानेन दशाननः खे सकौतुकः पुष्पकमित्युवाच ॥ ४२ ॥

१. 'तदा' ख. २. जगामेत्यनन्तरं 'इति नडकूबरशापः' इति ख-पुस्तकेऽधिकम-  
स्ति. ३. 'सहसानुरोधात्' क-ग-घ. ४. 'स्कन्धेन' सर्वेषु पुस्तकेषु.

य एष दूरात्कनकाचलस्य संलक्ष्यते दक्षिणपार्श्वदेशे ।  
 • शृङ्गाग्रलम्बोज्ज्वलरत्नशैलस्तदङ्गविश्रान्तिसुखे ममेच्छा ॥ ४३ ॥  
 इति ब्रुवाणः क्षणदाचरेन्द्रः क्षणाद्विमानेन जवेन नीतः ।  
 तस्याद्भुताद्रेर्विचचार पद्भ्यां रत्नस्थले कल्पलतावृतान्ते ॥ ४४ ॥  
 वैदूर्यगारुत्मतपद्मरागवज्रेन्द्रनीलामलशैलशृङ्गम् ।  
 पश्यन्नवालोकनहर्षमानी न रावणः कौतुकतृप्तिमाप ॥ ४५ ॥  
 क्वचित्स्वलन्निर्झरराजवन्तं गुहागृहोद्गीर्णमहादृहासम् ।  
 भीत्येव नीहारपटावृतानि निमीलयन्तं ककुभां मुखानि ॥ ४६ ॥  
 समुल्लसन्नीलमणिस्थलोरुस्थूलांशुपुञ्जोन्नतदण्डपादम् ।  
 पुनः प्रवृत्तं बलिवञ्चनाय व्यासाम्बरं विष्णुमिवाप्रमेयम् ॥ ४७ ॥  
 बलान्वितोद्यद्भनकालनेमिं प्रह्लादसंरब्धजलोद्भवोग्रम् ।  
 सतारकाग्रं कटकं वहन्तं यातं हिरण्याक्षमिवाचलत्वम् ॥ ४८ ॥  
 सविस्मयानन्ददृशा समन्तान्निर्वर्णयन्नेव मुहुर्महाद्रिम् ।  
 तदुच्चशृङ्गाश्रमधाम्नि दिव्यां कन्यामपश्यत्स तपःप्रसक्ताम् ॥ ४९ ॥  
 तन्वीं स्तनाभोगभरादवाप्तसंसक्तकृष्णाजिनगाढबन्धाम् ।  
 लतामिवोद्यत्तबकामिलाषनिःस्पन्दलीनालिकुलामिरामाम् ॥ ५० ॥  
 पौलस्त्यविध्वस्तसमस्तलोकघनावमानानलतीव्रचिन्ताम् ।  
 शक्रश्रियं स्वर्गवियोगखिन्नां रक्षःक्षयायेव तपःप्रवृत्ताम् ॥ ५१ ॥  
 तां वीक्ष्य रक्षःपतिरक्षयेन्दुमुखीं सखीनेत्रसुधां निपीय ।  
 मेने तदुच्छिष्टरुचापि शिष्टां स्पृष्टां न संक्लिष्टनिकृष्टसृष्टिम् ॥ ५२ ॥  
 पुनः सदाचारपरम्परार्हपाद्यासनादिप्रणयप्रवृत्ताम् ।  
 तामब्रवीदद्भुतरूपसंपत्संपन्नपूजः क्षणदाचरेन्द्रः ॥ ५३ ॥  
 का त्वं मनोजन्मविवर्जितेव रतिर्विरागव्रतदुर्ग्रहेण ।  
 मदेन विद्या कपटेन मैत्री लोभेन लक्ष्मीरिव लुप्तशोभा ॥ ५४ ॥  
 ध्यानावधानं परमोऽवमानस्त्रपाकरं पात्रमथाक्षसूत्रम् ।  
 वने निवासस्तव यौवनेऽस्मिञ्जपश्च शापः कुसुमायुधस्य ॥ ५५ ॥

त्यक्त्वाग्रहं ब्रूहि विचिन्त्य तन्वि त्वमेव सत्यं यदि युक्तमेतत् ।  
 बिम्बाधरे चुम्बनकेलियोग्ये जपेन पापार्जनमेव मुग्धे ॥ ५६ ॥  
 निरञ्जनत्वं कुसुमप्रसक्तिश्चित्रं जटाबन्धनकारणं ते ।  
 अनङ्गरागं कुरु मा शरीरमनङ्गरागं वह चेतसि त्वम् ॥ ५७ ॥  
 भोगोत्सवं मानय मा नय त्वं क्लेशैरदोषं कृशतां शरीरम् ।  
 अहं हि ते तन्वि समीहिते च हिते च संपादनबद्धकक्षः ॥ ५८ ॥

शृङ्गारस्य गतैव भाग्यगुरुतानङ्गस्य नाङ्गस्पृहा

लावण्यं घनमन्युदैर्न्यमलिनं का यौवनस्योन्नतिः ।

नोद्यानं दयितं मधुर्विधिहतः कस्येन्दुरानन्दनः

कान्ते ते तपसि स्थिता यदि मतिस्तत्सर्वमस्तं गतम् ॥ ५९ ॥

श्रुत्वैतदुक्तं दशकंधरेण सा किञ्चिदाकुञ्चितचेतनेव ।  
 जगाद खेदेन विनिःश्वसन्ती ह्रियावमानेन च मन्युना च ॥ ६० ॥  
 व्रते विवादं विमर्ति विवेके सत्येऽतिशङ्कां विनये विकारम् ।  
 गुणेष्वमानं कुशले निषेधं धर्मे विरोधं न करोति साधुः ॥ ६१ ॥  
 कचस्य वाचस्पतिसंभवस्य स्वाध्यायजा वेदवती सुताहम् ।  
 देया मयेयं स्वयमच्युताय मनोरथोऽभूत्पितुरित्ययं मे ॥ ६२ ॥  
 कालेन दैत्यैः स हतः पिता मे मातानलं शोकमिव प्रविष्टा ।  
 वरार्थिनी देवमनन्यचित्ता तपःप्रवृत्ता हरिमर्थयेऽहम् ॥ ६३ ॥  
 इति ब्रुवाणां दशकंधरस्तां गाढानुबन्धेन घनाभिलाषः ।  
 पुनःपुनः क्षीब इव प्रलापी कोपाग्निसंतापवतीं चकार ॥ ६४ ॥  
 स्मृत्वा स शापं नडकूबरोक्तं संत्यक्तकान्ताहठसङ्गवाञ्छः ।  
 नखक्षतोच्छिष्टकुशस्थलीं तां कृत्वा जगाम स्वपुरीं सकामः ॥ ६५ ॥  
 सा मानिनी दुर्विषहार्दमानं रक्षःकरस्पर्शममृष्यमाणा ।  
 कुलाभिमानेन्धनमात्मशुद्धौ पूर्वं प्रकोपाग्निमिवाविवेश ॥ ६६ ॥  
 चिरं विचिन्त्याच्युतमच्युताशा जन्मास्तु मे राक्षससंक्षयाय ।  
 उक्त्वेति दृष्ट्वा रविमद्रिशृङ्गात्तापेन तन्वी तनुमुत्ससर्ज ॥ ६७ ॥

अम्लानं कुशलं कुलं च विमलं सत्सङ्गगण्या गुणा

मान्या मानधनोन्नतिर्विनिधनं धर्मावधानं धनम् ।

कीर्तिर्मूर्तिरसंक्षयाद्भुतवती शक्तिश्च संरक्ष्यते

जन्तोरिन्द्रियसंयमेन सकलं नष्टं न यस्यास्ति सः ॥ ६८ ॥

प्रविश्य लङ्कामलकां विजित्य हत्वा पुनर्वैश्रवणस्य कोशम् ।

काले विशालेऽनिलवत्प्रयाते लङ्कापतिः पुष्पकमित्युवाच ॥ ६९ ॥

दृष्टः पुराश्चर्यगिरिर्मया यः पुनस्तदालोकनकौतुकं मे ।

रम्यं निपीतं बत नेत्रपात्रैर्न विस्मरत्येव मनः कदाचित् ॥ ७० ॥

इत्यादराभ्यर्थनयम्रितेन नीतः क्षणेनैव स पुष्पकेण ।

तं देशमेत्यायतकालजिह्वालीढं न तं प्रौढगिरिं ददर्श ॥ ७१ ॥

उत्पत्तिवृद्धिक्षयपाकयुक्त्या क्षणे क्षणे दृष्टविनष्टसर्वः ।

प्रायः प्रपञ्चप्रणयी भवोऽयमभावसद्भावसमस्तभावः ॥ ७२ ॥

तत्राभ्यपश्यन्नगराण्यगण्यरत्नप्रयत्नक्रयविक्रयाणि ।

परस्परारब्धविरोधैर्युद्धसंधानसंनद्धधराधिपानि ॥ ७३ ॥

दृष्ट्वा तवाश्चर्यमचिन्त्यरूपं चक्रभ्रमारूढ ईवाप्ररूढः ।

प्रौढोऽपि मूढत्वमिवानुभूय शनैः स संप्राप्तधृतिः प्रदध्यौ ॥ ७४ ॥

अहो नु नानाद्भुतविभ्रमाणां हर्ता च कर्ता च सदैव कालः ।

येनानिशं दर्शयता विचित्रं निपीतमन्यद्भुत वान्तमन्यत् ॥ ७५ ॥

क्षणं विचिन्त्येति ययौ पुरीं स्वामनित्यतानष्टधृतिर्दशास्यः ।

गिरेर्वियोगादचलं द्वितीयमिवोद्बहन्विस्मयभारमन्तः ॥ ७६ ॥

गते निगीर्णाद्भुतचक्रवाले काले विशाले बहुमोहजाले ।

स्मृत्वा समारूढ विमानराजं तमेव देशं स पुनर्जगाम ॥ ७७ ॥

स तत्र चित्राणि पुराणि तानि न हेमहर्म्याणि न मन्दिराणि ।

स्वप्नान्तराणीव कृतभ्रमाणि जन्मान्तराणीव गतान्यपश्यत् ॥ ७८ ॥

१. 'हृद्य' ग. २. 'नियोग' ख. ३. 'इव प्ररूढः' ग-घ. ४. 'एव' क-ग-घ.  
५. 'एव' क-ग-घ.

तत्रालुलोके स तमालतालतालीसहिन्तालनिरन्तरालम् ।  
 वनं विशालं विवलत्पियालमालावलीसंततनक्तमालम् ॥ ७९ ॥  
 घोरैर्धुरद्व्याप्रघनप्रघोषैरिवोच्चरोमाञ्चचयाञ्चितानाम् ।  
 विशङ्कटैरुत्कटकण्टकानां व्याप्तं समूहैः खदिरद्रुमाणाम् ॥ ८० ॥  
 अन्तःश्वसन्निश्चलदुष्टसत्त्वैः कम्पप्रदं पिप्पलपल्लवानाम् ।  
 तमःपिशाचाचितमर्कभासा भीत्येव दूरात्परिवर्ज्यमानम् ॥ ८१ ॥  
 गतेष्वभावं नगरेषु तेषु दृष्ट्वा तदुग्रं गहनं गभीरम् ।  
 रक्षःपतिर्ग्रस्तसमस्तलोककुलाय कालाय नमश्चकार ॥ ८२ ॥  
 सोऽचिन्तयत्कालविहंगमोऽयमलक्ष्यदाक्ष्यक्रमपक्षवेगः ।  
 दिवानिशं याति विचित्रशक्तिरहो कदाचिन्न चलत्यखिन्नः ॥ ८३ ॥  
 अत्युच्चापातनिम्नोन्नतिकरणपटुः श्लिष्टदूरस्थिताना-

मिष्टानिष्टव्रजानां सततमिव घनाश्लेषकेलिप्रसक्तः ।

पर्यन्ताभावभूमिप्रपतनचतुरानन्यथा सर्वभावा-

न्प्रातः प्रातर्विधत्ते नवनवरचनाश्चर्यकृत्कालपाकः ॥ ८४ ॥  
 इत्यद्भुतामाकलयन्नचिन्त्यां कालस्य शक्तिं स विसंस्थुलोऽभूत् ।  
 अनित्यताचिन्तनभङ्गभाजां नाङ्गानि केषां शिथिलीभवन्ति ॥ ८५ ॥  
 प्राप्तः स लङ्कां विभवोपभोगहर्षोत्सवैर्विस्मृतकाललीलः ।  
 मेने सुखक्षीबतयाक्षयाणि संभोगलीलाधनजीवितानि ॥ ८६ ॥  
 शनैः प्रयातं क्षणसंख्ययापि प्रवर्धमाने युगदीर्घकाले ।  
 पुनर्विमानेन तमेव देशं कुतूहलात्तः प्रययौ दशास्यः ॥ ८७ ॥  
 स तत्र निर्घातघनप्रवाहदीर्घोर्वरानिर्क्रमणक्रमेण ।  
 ददर्श पातालमिवान्तहीनं खातं प्रजातं भुवनव्रणाम् ॥ ८८ ॥  
 क्षणं तदालोकनभुग्नकण्ठः स्थित्वा प्रयातः स पदं स्वमेव ।  
 काले प्रयाते पुनरागतोऽथ सरः समुद्रोपममभ्यपश्यत् ॥ ८९ ॥  
 अनन्तपद्मान्वितमप्रमेयमुदग्रनागेन्द्रसहस्रसेव्यम् ।  
 परागपुञ्जेन भुजंगलोकमिवान्तराले कपिलेन जुष्टम् ॥ ९० ॥

हंसांसकण्डूयनलोलनालफुल्लारविन्दोत्थितषट्पदानाम् ।  
 मुहुः समूहैर्विहितान्धकारं क्रोशन्निशाशङ्कितचक्रवाकम् ॥ ९१ ॥  
 स्वादूढकं कोमलवीचिवातं पद्मोज्ज्वलं भृङ्गगणोपगीतम् ।  
 ससौरभं पुण्यवतामिवैकं सर्वेन्द्रियाणामुपभोगपात्रम् ॥ ९२ ॥  
 सविभ्रमं श्रीरमणं परागणीताम्बरं नाभिभवाद्भुताञ्जम् ।  
 नीलोत्पलश्यामलमाकलय्य सरः स निःस्पन्दतनुः प्रदध्यौ ॥ ९३ ॥  
 अहो नु नेत्रार्पितकौतुकानि वैचित्र्यमेव्रीकृतविस्मयानि ।  
 पिबत्ययत्नेन कियन्ति कालः सृजत्यजस्रं च महाद्भुतानि ॥ ९४ ॥  
 क्षणं विचिन्त्येति लसद्विवेकः स शंकरार्चारससादरोऽभूत् ।  
 अनित्यताचिन्तनखेदजन्मा न सद्विचारः कुशलाय कस्य ॥ ९५ ॥

अयःपिण्डकूरं श्रयति न मनः कापि मृदुतां

न यावत्संस्पृष्टं सकलभवभावक्षयधिया ।

मनाक्तस्मिन्याते प्रशमलवपाकप्रणयितां

नमत्येतत्कस्य द्विजगुरुहरार्चासु न शिरः ॥ ९६ ॥

सरस्ते टङ्कितरत्नपीठे लिङ्गं विधाय स्फटिकाद्रिशृङ्गम् ।  
 सपुष्पकोपाहृतदिव्यपद्मैरर्चां चकारामृतरश्मिमौलेः ॥ ९७ ॥  
 स त्र्यम्बकस्याम्बरचुम्ब्यमानां विधाय पूजां कमलोपचारैः ।  
 हृदस्य विष्णोरिव मध्यजातं समादधे(दे) मूर्ध्नि विधातुमञ्जम् ॥ ९८ ॥  
 तस्यान्तरे काञ्चनकर्णिकस्य विचित्ररत्नोज्ज्वलपल्लवस्य ।  
 स दिव्यपद्मस्य ददर्श कन्यां तद्गीतिलभामिव जात(तु) लक्ष्मीम् ॥ ९९ ॥  
 आदाय कन्यां कमलं विधाय तच्चन्द्रचूडस्य किरीटकोटौ ।  
 प्रीतिं वहन्विस्मयगर्भगुर्वीं लङ्केश्वरः स्वां नगरीं जगाम ॥ १०० ॥  
 मन्दोदरी तद्वयिताथ तत्र तेनार्पितां कल्पितपुत्रिकां ताम् ।  
 अनन्यलावण्यवतीं विलोक्य कन्यामभूद्विस्मयनिश्चलेव ॥ १०१ ॥  
 कदाचिदुत्सङ्गगृहीतकन्यां तां नारदोऽभ्येत्य मुनिर्जगाद ।  
 पत्युस्तवेयं चपलेन्द्रियस्य कन्या भविष्यत्यभिलाषभूमिः ॥ १०२ ॥



श्रुत्वैतदाच्छाद्य महार्हपटैः सुवर्णमञ्जुषधृतां कुमारीम् ।  
 मन्दोदरी भूमितलावखाते तत्याज रत्नाकरपारतीरे ॥ १०३ ॥  
 काले प्रयाते जनकेन राज्ञा यज्ञाङ्गने हैमहलेन कृष्टे ।  
 लब्धा समृद्धेन्दुमुखी सुता सा सीतेति नाम्ना भुवने प्रसिद्धा ॥ १०४ ॥  
 ततः कदाचिन्मणिमन्दिरस्थं दशाननं शूर्पणखाभ्युपेत्य ।  
 सद्यःप्रकृत्ताखिलकर्णनासा स्वसा श्वसन्ती विजने जगाद ॥ १०५ ॥  
 अहो प्रमादस्तव दुर्जयस्य जनत्रयीराज्यजयोजितस्य ।  
 यत्त्वं प्रजातारिनवाङ्कुरोऽपि धत्से सुखी क्षीब इवातिनिद्राम् ॥ १०६ ॥  
 मन्त्रद्विषः शक्तिमदेन यस्य निश्चेतनस्येव दिनानि यान्ति ।  
 दुर्वृत्तगोष्ठीपतितेव पत्नी न तत्र तिष्ठत्यपरोन्मुखी श्रीः ॥ १०७ ॥  
 रामः पितुर्निश्चलशासनेन आत्रा जटामृत्सह लक्ष्मणेन ।  
 सीताख्यया चारुदशा च पत्न्या धन्वी वने दाशरथिः स्थितोऽस्ति १०८  
 यस्याङ्गना सा सुरसिद्धसाध्यगन्धर्वविद्याधरसुन्दरीणाम् ।  
 साश्चर्यसौन्दर्यमदं वहन्ती दृष्ट्वा मया त्वद्भवोचितैव ॥ १०९ ॥  
 तां त्वत्कृते हर्तुमहं प्रवृत्ता यावन्मनोजन्मजयप्रशान्ति(शस्ति)म् ।  
 रामानुजात्तावदयं मयाप्तः पराभवः कर्तितकर्णनासः ॥ ११० ॥  
 मन्मन्युशल्यव्यथयाभिभूताः सुरासुरश्रीहरणप्रगल्भाः ।  
 त्वद्भ्रातरस्ते खरदूषणाद्या रामेण सर्वे निहताः ससैन्याः ॥ १११ ॥  
 सुखोन्मुखः कृष्णभुजङ्गमोऽपि विषोष्मशान्त्यै बिलवेश्मशायी ।  
 पिपीलिकेनोदररन्ध्रयुक्त्या विदार्यते निश्चलकल्प एव ॥ ११२ ॥  
 आगुप्तचारः स्वपरप्रदेशे जगत्रयीराज्यगृहीतभारः ।  
 अहो प्रसिद्धां भुवनत्रयेऽपि त्वं दण्डकारण्यकथां न वेत्सि ॥ ११३ ॥  
 इति स्वसुर्मर्मविदारणोग्रां श्रुत्वा गिरं दुर्विषहां दशास्यः ।  
 जवेन पारं जलध्वजगाम कालेन कामेन च कृष्यमाणः ॥ ११४ ॥

१. 'भूमितले सुखाते' ख. २. 'भूमितले निःकृष्टे' ख. ३. 'सुखक्षीब' ख-घ.  
 ४. 'प्रच्युत' ख. ५. 'अनुत्त' क-ग-घ.

स प्राप्य मारीचममात्यमुख्यमरण्यपर्यन्ततपःप्रसक्तम् ।  
 न्यवेदयन्मर्त्यविकारमसौ सीतापहारव्यसनोद्यमं च ॥ ११५ ॥  
 लक्ष्मीशरीरक्षपणाभियोगे गाढानुबन्धेन मदप्रमूढम् ।  
 साचिव्यमन्त्रावधि याच्यमानो विचार्य मारीचमुनिस्तमूचे ॥ ११६ ॥  
 अहो बतायं तव मोहमन्त्रः स्वतन्त्रवाचा च्युतनीतितन्त्रः ।  
 किं शत्रुणा पुत्रकलत्रमिन्द्रदेहापहारी व्यसनाय दत्तः ॥ ११७ ॥  
 धूर्तैर्यदुक्तं हृदयग्रहाय निन्द्यं मदोत्तुङ्गमसङ्गतं च ।  
 तदीश्वराणां परिणामकष्टं निर्दिष्टदुर्वेदमनिष्टमिष्टम् ॥ ११८ ॥  
 सर्वापकारः सुकृतप्रहारः क्लेशावतारः कुशलापसारः ।  
 शीलापचारः कुपदाभिसारः पापप्रकारः परदारहारः ॥ ११९ ॥  
 पथ्यं न जिघ्रन्त्यथ चर्वयन्ति स्पृशन्ति शृण्वन्ति विलोकयन्ति ।  
 विनाशकाले चपलेन्द्रियाणां सर्वेन्द्रियाणीव पुरः प्रयान्ति ॥ १२० ॥  
 रामस्य हर्तुं कथमिच्छसि त्वं पत्नीमयन्नक्षतराक्षसस्य ।  
 यद्भीतिनीत्येवं तपस्ततं मे क रक्षसामस्ति विवेकपाकः ॥ १२१ ॥

जातः कृती ततर्तपश्चयऋष्यशृङ्ग-

मन्त्राहुतिप्रसृतयौगविधिप्रभावात् ।

पृथ्वीपतेर्दशरथस्य पितुर्नियोगा-

द्यः कौशिकस्य मखरक्षणदीक्षितोऽभूत् ॥ १२२ ॥

शूरः शिशुः कौशिकशासनेन मन्मातरं वर्त्मनि ताटकां यः ।

हत्वा प्रपेदे मुनिना वितीर्णां सजृम्भकामस्त्ररहस्यविद्याम् ॥ १२३ ॥

अस्त्रोद्यत्पक्षपातैः कुशिकसुतमखत्राणसज्जस्य यस्य

प्रक्षितो योजनानां शतमुदधितटे मूर्च्छितः प्रैच्युतोऽग्रे ।

वृक्षेष्वद्यापि बाणासनचकितभिया रामनामादिवर्णे

राकारामादिशब्देष्वपि भयसमयान्न कचिन्निर्वृतिर्मे ॥ १२४ ॥

१. 'स दिव्यमन्त्रावधियाचमानं' ख. २. 'सूतैः' ख; 'दूतैः' घ. ३. 'सर्वापहारः सुकृतापकारः' ख. ४. 'नेत्येव' क, 'निन्येव' ग, 'नीत्येव' घ. ५. 'तपःस्थित' क-ग. ६. 'योग' क-ग. ७. 'प्रत्युताग्रे' ख.

यः प्राप यज्ञे जनकस्य पुत्रीं चण्डीशचापाक्रमणेन सीताम् ।  
नीतां त्रिलोकीविजयाशयेव शक्तित्वमेतां कुसुमायुधेन ॥ १२५ ॥

आकर्णाकृष्टभङ्गोद्धवरवमुखरोच्चण्डचण्डीशचाप-

क्रोधाध्मातस्य सर्वक्षितिपवधविधेर्द्वन्द्वयुद्धातिथिर्यः ।

चापश्रीकुञ्जनेन व्यधित भृगुपतेः सर्वधर्मस्य गोप्ता

पुण्यब्राह्मण्यजन्मापचयपरिचयक्षत्रवृत्तेर्निरोधम् ॥ १२६ ॥

यः सत्यपाशग्रथितस्य मुक्त्यै पितुर्गिरा निर्जनसंश्रयाय ।

ययावरण्यं सह लक्ष्मणेन आत्रा समानव्रतया च पत्न्या ॥ १२७ ॥

वियोगशोकात्पितरि प्रतप्ते स्वर्गं प्रयाते भरतेन यत्नात् ।

अभ्यर्थ्यमानोऽपि निजं न राज्यं जग्राह रामः स्थिरसत्यकामः ॥ १२८ ॥

तत्पादुके मूर्ध्नि निर्धाय धीमान्करोति शत्रुघ्ननिषेव्यमाणः ।

राज्यं जटाभृद्भरतस्तदीयं वनान्तवासावधि तत्प्रदिष्टम् ॥ १२९ ॥

सहायतां ते कुपदे करोमि कथं शरीरप्रतिकूलकार्ये ।

अकुर्वतस्त्वद्विशिखैर्विनाशस्ततस्तु रामान्निधनं वरं मे ॥ १३० ॥

श्रुत्वेति मारीचवचः प्रहृष्टस्तं राक्षसेन्द्रः प्रथमं विसृज्य ।

मायानिधानं स्वविनाशसज्जः पश्चाद्ययौ कल्पितभिक्षुवेषः ॥ १३१ ॥

अर्थानर्थक्षयभयजयान्सर्वथा वेत्ति सर्वः

श्रेयः प्राप्तुं किमपि यतते वर्जयत्येव दोषान् ।

तज्ज्ञोऽप्यन्ते पतति विवशः क्लेशशोकार्तिगते

दैवादित्ये पतनसमये लङ्घने कस्य शक्तिः ॥ १३२ ॥

अथ कनककुरङ्गं विद्रुमोत्तुङ्गशृङ्गं

रुचिरमणिविचित्रं लोचनानन्दमित्रम् ।

द्युतिमिव विकिरन्तं संनिकर्षे चरन्तं

जनकनृपतिपुत्री कौतुकात्तं ददर्श ॥ १३३ ॥

तच्चर्मलोभात्प्रणयप्रयत्नैरभ्यर्थितो मैथिलराजपुत्र्या ।

धृत्वाश्रमे लक्ष्मणमात्तचापः ससार सारङ्गवधाय रामः ॥ १३४ ॥

मायामृगस्तीक्ष्णतराननेन स पत्रिणा रामधनुश्च्युतेन ।  
 विद्धः पतन्राक्षसरूप एव हा लक्ष्मणेत्यार्तरवं रुराव ॥ १३५ ॥  
 श्रुत्वा प्रलापं सहसैव सीता भर्तुर्विरुद्धं परिशङ्कमाना ।  
 उत्कम्पिताङ्गी विससर्ज यत्नात्ससंभ्रमं लक्ष्मणमीक्षितं तैम् ॥ १३६ ॥  
 अभ्येत्य सीतामथ कूटभिक्षुर्दशाननश्चन्द्रमुखीं ददर्श ।  
 सुरासुराणां कलहोपशान्त्यै सुधां सदेहामिव निर्जनस्थाम् ॥ १३७ ॥  
 प्रणामिनीं स्वागतवादिनीं तां पाद्यासनातिथ्यविशेषसज्जाम् ।  
 उवाच कौटिल्यनिलीनमायः प्रच्छन्नकायः क्षणदाचरेन्द्रः ॥ १३८ ॥

लावण्यं सकलाङ्गसङ्गसुभगं माधुर्यधुर्यं वच-

स्तीक्ष्णान्ता नयनद्वयी च सुतरां प्रान्ते कषायच्छविः ।

मूर्तिः कान्तिसुधाचिता रसमयी चित्रं चमत्कारिणी

यत्नेनाप्यभिलक्ष्यमम्लकटुकं किञ्चिन्न ते चेष्टितम् ॥ १३९ ॥

एकाकिनी निर्जनकाननेऽस्मिन्करोषि किं रत्नविमानयोग्या ।

धोरं घुरद्वाघ्रगुहाग्रमेतत्कस्मात्तवेष्टं विषमाश्मकाष्ठम् ॥ १४० ॥

एता निर्भरदर्भसूचिनिचयैर्दुःसंचरा भूमयः

क्षुत्क्षुण्णाजगरोग्रकोपविषमश्वासोष्मशुष्यद्भुमाः ।

ग्रीष्मग्लानिनिमग्नमत्तमहिषश्छिप्यत्करीषोन्मिष-

त्पङ्कव्याकुलविक्लवत्तृणकुलक्लेदातितित्तं पयः ॥ १४१ ॥

दिव्या रत्नहिरण्यहर्म्यरुचिरा रम्या तव श्रीसखी

लङ्का स्फाटिकमन्दिरांशुनिवहैः स्वर्गं हसन्ती मुहुः ।

तस्याः सुभ्रु विभात्यशोकवनिकालंकारभूता मरु-

त्त्वङ्गत्करूपलतापरागपटलीसंसर्गैरङ्गा रतिः ॥ १४२ ॥

जगज्जयोद्योगरणाङ्कितश्रीलङ्काधिनाथः प्रणयी तवाहम् ।

यं त्रासलोलांशुकपलवाङ्गा भ्रूभङ्गभ्रमास्त्रिदशा नमन्ति ॥ १४३ ॥

१. 'विद्धोऽपतत्' ख. २. 'आर्तरवैः' ख-ग. ३. 'तत्' क-ग-घ. ४. 'क्षिप्यत्' क-ग. ५. 'विह्वलत्' क-ग-घ. ६. 'श्रीमुखी' ग. ७. 'संसङ्ग' क-ग-घ.

श्रुत्वैतदुक्तं दशकंधरेण भयेन कोपेन च कम्पमाना ।  
 जगाद जिह्वं जनकात्मजा तं समुद्रवद्बाहुशिरःसहस्रम् ॥ १४४ ॥  
 अहो प्रशान्तव्रतकष्टकूटस्त्वं शष्पसंच्छन्न इवान्धकूपः ।  
 पापाश्रुतं जल्पन जल्पतस्ते किं नाम भूमौ पतिता न जिह्वा ॥ १४५ ॥  
 इति ब्रुवाणां कपटाकृतिस्तां करेण मातङ्गनिभः प्रमाथी ।  
 आकृष्य रम्भामिव वेपमानां जहार मत्तः पिशिताशनेन्द्रः ॥ १४६ ॥  
 तारप्रलापां शरणैषिणीं तां दयाभिमानि न ररक्ष कश्चित् ।  
 प्रायः स्वरक्षाप्रणयी जनोऽयं परार्तिकाले विरलप्रयत्नः ॥ १४७ ॥  
 सीतां हरन्तं रजनीचरेन्द्रं लतामिवोग्रानिलमम्बरेण ।  
 घोरः कृपावानरुणस्य सूनुरभ्याद्रवद्ब्रुपतिर्जटायुः ॥ १४८ ॥  
 निकृत्तवर्मायुधमौलिवाहं कृत्वा दशास्यं नखचञ्चुपक्षैः ।  
 दैवप्रमाणे विजये जटायुर्जुहाव जीवं निजमाजिवहौ ॥ १४९ ॥  
 जायन्ते निधनं प्रयान्ति सततं जन्मभ्रमे जन्तवः

कोऽप्येकः किल जायते स सुकृती यः पीतपुण्यामृतः ।

आर्तत्राणपवित्रितेन तृणवस्त्रीतेन जातु व्ययं

व्याप्ताशेषयशोमयेन वपुषा कल्पस्थितिर्जीवति ॥ १५० ॥

लङ्काधिनाथः समुपेत्य लङ्कामशोकनाम्नी वनिकां प्रविश्य ।

न्यवेशयन्मैथिलजां क्षयाय कुलस्य मानस्य च जीवितस्य ॥ १५१ ॥

दिनेषु यातेष्वथ रामवृत्तं ज्ञातुं विस्मृष्टः प्रणिधिर्निगूढः ।

सुकेतुनामा दशकंधरेण विज्ञाय सर्वं स समाजगाम ॥ १५२ ॥

स तापसव्यञ्जनरञ्जितेन वेषेण लङ्कापतिमभ्युपेत्य ।

स्वैरं बभाषे भुवनत्रयेऽपि समस्तकार्येषु कथान्तरङ्गः ॥ १५३ ॥

न युज्यते वक्तुमसंमतं यन्न चाहितं न प्रकटं न गुप्तम् ।

प्रायः प्रभूणामतिसनिकर्षः क्षुराग्रधारे नैवपादचारः ॥ १५४ ॥

श्रुतं च दृष्टं च निवेद्यमानं सत्यं वचः प्रीतिकरं न राज्ञाम् ।

तुष्यन्ति भूपाः स्तवकस्तवेन शून्येन वेश्याप्रणयोपमेन ॥ १५५ ॥

कर्णानुकूलं हृदयग्रहाय यदुच्यते तत्क्षणदृश्यदोषम् ।  
 बालभ्यभावप्रभवाय भृत्यैर्द्रोहप्रकारः परमं प्रभूणाम् ॥ १५६ ॥  
 सहायहीनस्य पदच्युतस्य क्षामस्य कान्ताविरहान्वितस्य ।  
 रामस्य वृत्तं शृणु देव सर्वं श्रुत्वा विचार्य क्रियतां हितं यत् ॥ १५७ ॥  
 हत्वा स मारीचममेयमायं त्यक्त्वाश्रमं लक्ष्मणमाप्तमग्रे ।  
 विलोक्य सीताहरणामिशङ्की ध्यात्वापतत्तन्मुखदत्तदृष्टिः ॥ १५८ ॥  
 दृष्ट्वाश्रमं शून्यमचिन्तितोग्रशोकाभिघातासमुद्धर्तमोहः ।  
 आसाद्य संज्ञां शनकैः प्रपेदे चक्रभ्रमारूढ इवाकुलत्वम् ॥ १५९ ॥  
 जटायुषस्तत्क्षणमुक्तजीवशेषस्य कृत्वान्त्यविधिं विधिज्ञः ।  
 तद्दुःखतापं दयितावियोगे रामः क्षते क्षारमिवाससाद ॥ १६० ॥

शैले शैले स्थलजलबिलप्रायपुञ्जे निकुञ्जे

कृत्वा कृत्वा हृदयमसकृज्जीविताशाविहीनम् ।

शोकेनान्तर्विहितवसतिः प्रस्खलद्वाष्पवर्षी

रामः सीतां धृतिमिव वने हारितां नाससाद ॥ १६१ ॥

सरः फुल्लैर्व्याप्तं विकचकुमुदेन्दीवरवनै

रजःपुष्पालेख्यं स खलु निखिलेन्दुद्युतिमुखः ।

वहन्नन्तर्द्वेषादिव कमलखण्डेषु विमुखः

क्षपामन्तश्चक्राह्वयसदृशवृत्तिः समनयत् ॥ १६२ ॥

दृष्ट्वा श्रियः पुत्रमवासघोरकबन्धरूपं स विमोच्य शापात् ।

राकावियोगग्लपितः शशीव ययौ तदुक्तेन पथा हितेन ॥ १६३ ॥

शनैरवाप्याचलमृष्यमूकं सुग्रीवनाम्ना प्लवगेश्वरेण ।

परस्पराबद्धहितप्रतिष्ठं स प्राप विख्यातबलेन सख्यम् ॥ १६४ ॥

तस्याग्रजेनातिबलेन राज्यं हतं समाकर्ण्य स वालिनाम्ना ।

चकार मित्रोपकृतिप्रयत्नसंनद्धधीस्तन्निघने प्रतिज्ञाम् ॥ १६५ ॥

किष्किन्धामेत्य रामः प्रथितमुजबलं वालिनं शौर्यशाली

सुग्रीवाहृतमुग्राननविशिखहतं कीर्तिशेषं चकार ।

१. 'परमः' ख. २. 'मुजे' ख. ३. 'सखल' ग-घ. ४. 'च तेन' ख.  
 ५. 'किष्किन्दां' क-ख-ग-घ.

सनद्धः सप्तसिन्धूद्धतसलिलचयाशान्तिसंतोषवृद्धा

संध्याध्यानाय धीरः क्षणगमनपटुर्यः सदैवात्र दृष्टः ॥ १६६ ॥

सुग्रीवं हनुमन्मुखैः परिवृतं राज्येऽभिषिच्य स्वयं

कृत्वा वालिजमङ्गदं तदनुगं तद्यौवराज्योर्जितम् ।

रामः प्रस्रवणे गिरौ समनयद्विद्युत्प्रभापिङ्गल-

श्मश्रुव्याकुलमेघसंघकलिले कालं वियोगाकुलः ॥ १६७ ॥

संरम्भोर्जितगर्जितं जलंधरं क्षिप्रोद्यतां विद्युतं

खद्योतस्फुटनं कदम्बपवनं तां सस्मितां केतकीम् ।

सेहे सर्वममोघमेघचरितं रामः सुहृन्निर्मितां

सीतान्वेषणसंविदं धृतिमयीमाशां निवेश्याशये ॥ १६८ ॥

ततः प्रयाते घनमेघकाले प्रशान्तबाष्पेषु दिशां मुखेषु ।

मित्रोदयश्रीरिव हर्षहेतुः पद्माकराणां शरदाजगाम ॥ १६९ ॥

उद्योगकालेऽपि निर्गलस्य वक्तुं सुरौघैः सुहृदश्च्युतस्य ।

क्रुद्धेन सौमित्रिरथाग्रजेन ययौ विसृष्टः कपिराजधानीम् ॥ १७० ॥

श्रीभोगसक्तं दयितानुरक्तं हरीश्वरं विस्मृतमित्रकार्यम् ।

अभ्येत्य लज्जावनतं जगाद रामानुजः कोपकषायनेत्रः ॥ १७१ ॥

आश्चर्यं निजकार्यकालविनतः पर्याप्तितात्पर्यवा-

न्क्रौर्यौदार्यमनार्यं वेत्ति न घनक्लेशाश्मशय्याश्रयम् ।

उच्छिष्टं पिबसि प्रियाघरदलस्यालम्भरागं मधु

प्रायेणोपकृतिः कृतमृगहृदये पाषाणपट्टे कृषिः ॥ १७२ ॥

सोल्लासाः कृकलासकूर्मशफरोत्फालाहिजिह्वालता-

संध्यावर्णपलाशपर्णकरिणीकर्णानुकारक्षमाः ।

विद्युन्वृत्तनरेन्द्रवृत्तवनिताचित्तासवोन्मत्तधी-

दुर्नीतोन्नतिचारणस्तुतिकलालोलाः खलप्रीतयः ॥ १७३ ॥

स लक्ष्मणेनेति विडम्ब्यमानः स्वदोषवैलक्ष्यविषण्णचित्तः ।

प्रसाद्य तं संवरणप्रणामैश्चक्रे स्वसैन्यं विजयाय सज्जम् ॥ १७४ ॥

नम्रः समभ्येत्य ततः कपीन्द्रः प्लवंगसङ्घैः परिपूरिताशः ।

रामं प्रसादाभिमुखं विधाय दिशो विजेतुं बलमादिदेश ॥ १७५ ॥

सीतान्वेषणशासनप्रणयिनां दर्पेण संसर्पतां

संपूर्णे भुवने कपिक्षितिभृतां सैन्येन दिग्ग्यापिना ।

मेघग्रस्तमिवाम्बरं घनतमःसंघातपीतं दिनं

दिक्चक्रं च बभूव विन्ध्यशिखरप्राकारसंपूरितम् ॥ १७६ ॥

वेगेनाङ्गदमैन्दनीलहनुमन्मुख्याः प्लवङ्गास्ततः

प्राप्ता दक्षिणसिन्धुमुद्धततरत्वङ्गतरङ्गोत्तरम् ।

आलिङ्गन्तमिवाम्बरप्रणयिनीं गङ्गां दिगन्तादिभि(?)-

र्दष्टा वन्ध्यपरिश्रमाः प्रमुमुचुश्चिन्तानिमग्ना धृतिम् ॥ १७७ ॥

ततोऽब्रवीद्वालिसुतः समुद्रसंदर्शनत्यक्तजवाभिमानः ।

सीता न लब्धाब्धिरयं न लङ्घ्यः कपिप्रभोः कः सहते प्रकोपम् १७८

इहैव नस्त्यक्तपरिग्रहाणां युक्तं तपः संगलितग्रहाणाम् ।

भग्नेऽभिमाने विततेऽवमाने वनं विना भेषजमस्ति नान्यत् ॥ १७९ ॥

मिथ्यापुत्रकलत्रमित्रभरणारम्भाभियोगग्रहै-

राशापाशजुषां प्रभुप्रणयिनां सेवाव्रतैः शुष्यताम् ।

अन्ते हन्त दिशन्ति संततमहामोहप्ररोहावहा

वेद्याविभ्रमचञ्चला भ्रममदोन्मत्तक्रमं संपदः ॥ १८० ॥

धन्यो जैटायुर्जगति प्रवीरो जीवत्यलोभोज्झितजीवितोऽपि ।

छिन्नस्य यस्योचितराजकार्ये लोके प्ररूढा किल कीर्तिलक्ष्मीः ॥ १८१ ॥

इत्यङ्गदेनाभिहिते समीपं संपातिनामा शनकैरवासः ।

प्लवंगमान्गृध्रपतिर्जगाद नवोद्भवत्तत्क्षणलक्ष्यपक्षः ॥ १८२ ॥

आता जटायुर्मम पूर्वमर्कपथे ब्रैजन्मत्सहितो जवेन ।

स्पर्धानुबन्धी स मया स्वपक्षैः संरक्षितः प्रज्वलिताखिलाङ्गः ॥ १८३ ॥

१. 'सेन्द्र' क-ख. २. 'तरङ्गोद्धतम्' क-ग-घ. ३. 'वेद्याविभ्रममाशु शोकनिवहं विद्युद्विलोलाः श्रियः' ख. ४. 'जटायुः सफलाततायुः' ख. ५. 'ब्रजन्मत्सहितो मदेन' क.



निर्दग्धपक्षं पतितं क्षितौ मां दिवाकराख्यो मुनिरित्युवाच ।  
 भविष्यसि प्रौढगतिः सपक्षस्त्वं रामवृत्तामृतपूर्णकर्णः ॥ १८४ ॥  
 इहाद्य मे रामकथामृतेन पक्षैः प्रजातैर्विगतः स शापः ।  
 पश्यामि लङ्कोपवने निरुद्धां सीतां निगन्धेति जगाम गृध्रः ॥ १८५ ॥  
 महामतेर्जाम्बवतो मतेन प्लवंगमैः सादरमङ्गदाद्यैः ।  
 अभ्यर्थितोऽब्धेस्तरणेऽभिमानी समीरसूनुर्ववृधे हनूमान् ॥ १८६ ॥  
 महेन्द्रमारुह्य गिरिं स पादभरेण गुर्वीकृतमुत्पपात ।  
 आदातुमिच्छन्निव नाकचुम्बि दिनेशविम्बं पुनरम्बराग्रात् ॥ १८७ ॥  
 स्वच्छाम्बुप्रतिबिम्बितेऽस्य वपुषि क्रूरप्रकोपाकुलै-  
 र्दंष्ट्राकोटिविपाटनेन मकरैर्मिथ्याभियोगे कृते ।  
 दूरोद्धारितदूरुवातविधुतस्फीतैस्तैराम्बुस्फुट-  
 च्छुक्तिव्यक्तसृतैर्जहास जलधिमुक्तासमूहैर्मुहुः ॥ १८८ ॥  
 ब्रजन्स धीरः शतयोजनान्तं क्रमेण तद्भासविवर्धितास्याम् ।  
 जघान घोरामथ सिंहिकाख्यां क्षपामिवार्कस्तमसो जनित्रीम् ॥ १८९ ॥  
 मानाय मैनाकमथार्णवेन विश्रान्तये रत्नगिरिं विसृष्टम् ।  
 करेण संस्पृश्य स लङ्घिताब्धिर्लङ्काङ्गशैलस्य तटे पपात ॥ १९० ॥  
 अथ निशि शशिहासोल्लासशुभ्रासु दिक्षु  
 स्फुटमणिकिरणेषु (प्वे?) तत्प्रियान्तःपुरेषु ।  
 प्रतिपदमतियन्नात्तेन सर्वं विचित्य  
 द्रुततरमभिपत्य स्वैरमाभाष्य सीताम् ॥ १९१ ॥  
 सुरतरुर्वनिकाया मूलभङ्गं विधाय  
 प्रविधुतकुलशैलान्किकरान्मन्त्रिपुत्रान् ।  
 सुरपुरभयदीक्षादक्षमक्षं च हत्वा  
 स्वयमभिसरता तामिन्द्रजिद्युद्धभूमिम् ॥ १९२ ॥  
 तृणमिव बहता तच्छन्नना ब्राह्ममखं  
 हुतवहहुतलङ्कातङ्कनिःशङ्कशक्त्या ।

कृतमिह कपिना यत्तच्च देवेन दृष्टं

तदपि कुमतिसृष्टं दैवदिष्टं न नष्टम् ॥ १९३ ॥ (तिलकम्)

यद्भक्तियुक्तं विनयप्रमुक्तं विज्ञाप्यसे शक्तिलवेन देव ।

आकुञ्चितभ्रूभ्रमकारि वक्त्रं न तत्र कार्यं स्वहितं विचार्यम् ॥ १९४ ॥

श्रुत्वैतदुक्तं प्रणधिव्रतेन रक्षःपतिः क्षमां क्षणमीक्षमाणः ।

न किञ्चिद्दूचे चरणाञ्चलेन समुल्लिखन्स्फाटिकापादपीठम् ॥ १९५ ॥

अथ प्रभाते किल मन्त्रिमुख्यनिषेव्यमाणं क्षणदाचरेन्द्रम् ।

आता सभाग्रस्थितमभ्युपेत्य विभीषणः <sup>३</sup>संप्रति तं बभाषे ॥ १९६ ॥

अत्यल्पकेऽपि व्यसनांशलेशे न संवृतिर्यैः क्रियते प्रयत्नात् ।

तेषां प्रमादादवमानपूर्णाः सक्तापवादा विपदो भवन्ति ॥ १९७ ॥

न धीमतां धावति धीः कुकार्ये क्षणादकार्याद्विरमन्ति भव्याः ।

कुर्वन्त्यकार्यं विरमन्ति नैव हितं न शृण्वन्ति च दैवर्दग्धाः ॥ १९८ ॥

पराभवं यत्स कपिस्तवापि चकार सोऽयं कुनयप्रभावः ।

सीतापहारप्रभवनावमाने तत्त्याग एव प्रज्ञमाभ्युपायः ॥ १९९ ॥

अहो नु चारैर्न निवेदितं भो रामः समुद्रस्य तटीमवाप्तः ।

यद्भृत्यसुग्रीवविधौ विधेयः स मारुतिस्तत्पृतनापदातिः ॥ २०० ॥

प्रसाद्यतामात्महिताय रामः सीतार्पणेनैव स शान्तिमेति ।

अयं प्रमादस्य शरावपातः(?) सीतापरित्यागकरावलम्बः ॥ २०१ ॥

हितं तवैते न वदन्त्यमात्यास्त्वद्भूलताधीनविभूतिभोगाः ।

चित्तग्रहाय प्रियतामवाप्तुं कर्णानुकूलं कथयन्त्यतथ्यम् ॥ २०२ ॥

सत्ये शङ्काचकितमतयो वञ्चकग्रामलीनाः

शैलस्थूलोपकृतिविफलाः स्वरूपदोषेऽतिकोपाः ।

मन्त्रोद्धिमाः पिशुनवचना धर्मनर्भोक्तिर्हृष्टाः

साधुद्विष्टाः प्रखलमुहदः सर्वदा भूमिपालाः ॥ २०३ ॥

१. 'विनति' ख. २. 'मुख्यैः' ख. ३. 'संप्रहितं' ख-ग. ४. 'दुष्टाः' ख.  
५. 'योगाः' ख. ६. 'दुष्टाः' ख.

इति ब्रुवाणं कुशलानुबन्धाद्विभीषणं भ्रूभ्रमणप्रकोपः ।  
 आकृष्य खड्गं चरणान्त्रलेन न्यपातयन्निर्विकृतिं दशास्यः ॥ २०४ ॥  
 स वेत्रिभिस्त्रासितसर्वलोकैर्निष्कासितः सज्जनसंश्रयार्थी ।  
 गुणामिसारी गगनं विगाह्य जगाम रामस्य समीपमेव ॥ २०५ ॥  
 अन्येद्युरन्तःपुरसौधशृङ्गस्थितं समेत्य प्रणिधिर्दशास्यम् ।  
 सुग्रीवसैन्यार्णवमध्यचारी जगाद विज्ञातसमस्ततत्त्वः ॥ २०६ ॥  
 इतः प्रयातस्य विभीषणस्य प्रणामिनः पादनखांशुपट्टम् ।  
 रामेण मौलौ प्रविसार्य दत्तो लङ्काधिपत्ये प्रथमाभिषेकः ॥ २०७ ॥  
 मन्त्रान्तरङ्गत्वमतीव यातः स तस्य निर्व्याजहितोपदेष्टा ।  
 न बान्धवत्वं सहजं जनस्य स एव बन्धुः किल योऽनुरक्तः ॥ २०८ ॥  
 विभीषणस्यानुमते त्रिरात्रं रामेऽब्धितीरेऽथ कृतव्रतेऽपि ।  
 गाम्भीर्यनिःस्पन्दतयाम्बुराशिर्न किञ्चिद्दूचे तरणाभ्युपायम् ॥ २०९ ॥  
 रामस्य चापाक्रमणेन सिन्धुर्भयादथामन्यत सेतुबन्धम् ।  
 मृदोरवज्ञामुखभङ्गकारी लोकः किलायं भयभोज्य एव ॥ २१० ॥  
 अथाम्बुधौ मन्दरतुल्यशैलैः सेतुर्निबद्धोऽद्भुतकृत्स्नवगैः ।  
 प्रभावशक्त्या दृढनिश्चयानां शिलाः प्लवन्ते सलिले किमन्यत् ॥ २११ ॥  
 रक्षःकुले सेतुरभावहेतुर्दैवेन सृष्टः सलिलप्रचारः ।  
 नूनं स निर्विघ्नगतागताय लङ्कापदां राघवसंपदां च ॥ २१२ ॥  
 तीर्त्वाण्वं सेतुपथेन रामस्ततस्त्रिकूटस्य तटे निविष्टः ।  
 प्लवंगसैन्येन घनेन यस्य त्रस्ता इव कापि दिशः प्रयाताः ॥ २१३ ॥

इत्युक्त्वा प्रणिधौ मनागपसृते लङ्कापतिर्भ्रातरं

ध्यायन्मानुषसेवकं क्षतकुलं प्रम्लानमानाननः ।

संकल्पैरपि दुष्करेऽद्भुतनिधौ सेतौ निबद्धेऽम्बुधौ

लज्जाद्वेषविमर्शकोपकलनाव्याकीर्णचित्तोऽभवत् ॥ २१४ ॥

अथोच्चचारोद्धतयुद्धशंसी भैरीनिनादः क्षणदाचराणाम् ।

शिलाहताट्टालपरम्पराणां झांकाररावश्च घनः कपीनाम् ॥ २१५ ॥

युद्धे प्रवृत्ते कपिराक्षसानां द्रुमाद्रिशस्त्रास्त्रसमाहता भूः ।  
 पुनः प्रजाताखिलदाहशङ्का लङ्का चकम्पे भयविह्वलेव ॥ २१६ ॥  
 ततः प्रतीहारपतिः प्रविश्य विद्युन्मुखाख्यः क्षणदाचरेन्द्रम् ।  
 व्यजिज्ञपत्संगररङ्गभङ्गं प्रत्यक्षमालोक्य निशाचराणाम् ॥ २१७ ॥

देवद्वन्द्वरणे प्रसक्तसुभटे तुल्यत्वमासीत्क्षणं

रक्षोवानरसैन्ययोरथ मनाग्लाने बले रक्षसाम् ।

वीरेणेन्द्रजिताभ्युपेत्य निहतौ भूमौ च्युतौ राघवौ

नागास्त्रेण समावृतौ त्रिशिरसा भग्नं कपीनां बलम् ॥ २१८ ॥

दिव्यप्रभावौ गरुडेन साक्षात्स्पृष्टौ विनष्टाखिलपाशबन्धौ ।

अथोत्थितौ दाशरथी वृथैव किं पौरुषैर्देवमलङ्घ्य मेव ॥ २१९ ॥

लब्धाधिकोत्साहबलैः प्लवंगैर्निपीड्यमानेषु निशाचरेषु ।

प्रहस्तधूम्राक्षमहोदाराद्याः प्राप्ता रणे मन्दबलत्वमेव ॥ २२० ॥

भग्नेऽथ सैन्ये क्षणदाचराणां मानानुबन्धादविलुप्तधैर्याः ।

हस्ताः प्रहस्तप्रमुखाः क्रमेण ते संगरोर्वीकुलभूधरेन्द्राः ॥ २२१ ॥

त्वदाज्ञया देव विबोधनाय प्रमृद्यमानोऽपि गजाश्वसैन्यैः ।

अत्यन्तनिद्रातरुणीकरालो न कुम्भकर्णो विजहाति निद्राम् ॥ २२२ ॥

श्रुत्वा प्रतीहारगिरं दशास्यः संख्ये तनुत्यागसमुद्यतोऽभूत् ।

चित्तानुवृत्तान्तसहायहीनं कस्येष्टमैश्वर्यमरण्यतुल्यम् ॥ २२३ ॥

स्नानार्चनादि प्रविधाय तूर्णं कार्यानुरोधादथ कुम्भकर्णः ।

श्रुत्वाखिलं रामविरोधवृत्तं पौलस्त्यमेत्य प्रणतोऽभ्युवाच ॥ २२४ ॥

अहो महान्दुःसहदुर्ग्रहोऽयं सन्मन्त्रिमन्त्रैर्न निवारितस्ते ।

क्रोधेन्धने किं भवता सरामौ हुता विभूतिर्गणिता न नीतिः ॥ २२५ ॥

लीलानिबद्धाम्बुधिमध्यसेतोः शक्तिर्मनुष्यस्य न चिन्तिता किम् ।

भ्रूमङ्गभीतिस्तिमिताम्बुराशौ यस्याज्ञया भूमिधराः प्लवन्ते ॥ २२६ ॥

स दीर्घदर्शी हितकृन्मनीषी विभीषणः किं भवता निरस्तः ।

मन्नागमज्ञं प्रथमं निहत्य पश्चाद्विषं भक्षितमप्रमेयम् ॥ २२७ ॥

व्यसनपतनसक्तिस्तद्विरामेऽप्यसक्ति-

हितसचिवविरक्तिर्दुर्जनेष्वेव भक्तिः ।

उचितमतिवियुक्तिर्दुर्ग्रहाणाममुक्तिः

क्षितिपरिवृढलक्ष्मीसंक्षये लक्षणानि ॥ २२८ ॥

श्रुत्वानुजोक्तं हितयुक्तमेतन्नक्तंचरेन्द्रो न विवेद युक्तम् ।

निपातकाले किल नैव बुद्धिर्भवेद्यया मोहरजोविशुद्धिः ॥ २२९ ॥

स तं जगाद प्रतिबोधितोऽद्य शिक्षाप्रदानाय न पण्डितस्त्वम् ।

मिथ्या भुजौ भूरिभुजस्तवेमौ भजस्व गत्वा घनमोहनिद्राम् ॥ २३० ॥

इत्यग्रजेनाभिहितो विचिन्त्य प्रभावशक्तिं भवितव्यतायाः ।

संनद्धबुद्धिर्निधने रिपूणां न कुम्भकर्णस्तमुवाच किञ्चित् ॥ २३१ ॥

संप्राप्ते कुम्भकर्णे रणभुवमभवायाससंमन्त्रितानां

भग्ने सैन्ये कपीनां दिशि दिशि रजसा भूयसा 'संवृतायाम् ।

तत्कायच्छाययाधो जगति गुरुतरैः संनिरुद्धेऽन्धकारै-

रके साकारराहुग्रहणसमयधीः खेचराणां बभूव ॥ २३२ ॥

ततः प्रविश्याविरलप्रहारो विदीर्णकायः सुतशोणितौघः ।

नक्तंचरः कुञ्जरकर्णनामा व्यजिज्ञपत्संसदि राक्षसेन्द्रम् ॥ २३३ ॥

देव त्वदाज्ञापरुषाक्षराणि ध्यायन्कपीनां युधि कुम्भकर्णः ।

चक्रे महन्मन्युमनन्तमन्तः प्रारब्धकल्पान्तकृतान्तलीलः ॥ २३४ ॥

भग्नाशङ्कं दधाने जैगति स गगनासङ्गितुङ्गोत्तमाङ्गः

पञ्चां भूकम्पकारी भयनिबिडमिलद्वारणायूंषि पिषन् ।

सुग्रीवं विग्रहोग्रं लघुविहगमिवादाय मुष्टिग्रहेण

ग्रीवाकर्षैर्बभञ्ज द्रुमवदवगतिव्याहतानङ्गदाद्यान् ॥ २३५ ॥

क्षिप्रं विभीषणमतेन निकृष्टचाप-

स्तं राघवः स्वकटकोपरि भूधराभम् ।

बाणैर्निपात्य घनकायमरावपिष्ट-

रक्षःकुलं भुवनविस्मयमाततान ॥ २३६ ॥

हते विकीर्णे युधि कुम्भकर्णे निकुम्भकुम्भादिषु च च्युतेषु ।

मानानुबन्धादपराङ्मुखानां क्षणं क्षयोऽभूत्क्षणदाचराणाम् ॥ २३७ ॥

शोकप्रकोपानललिह्यमानः कुलक्षयादिन्द्रजिदभ्युपेत्य ।

सैन्यं कपीनां निखिलं क्षणेन स रामसुग्रीवमुखं जघान ॥ २३८ ॥

हतेषु सर्वेषु हरीश्वरेषु कण्ठावकीर्णक्षणजीवितेन ।

अभ्यर्थितो जाम्बवता हनुमानेको विसृष्टः कपिजीवितास्यै ॥ २३९ ॥

स योजनशतत्रयीं दिवि विलङ्घ्य भास्वत्प्रभः

सपुष्करमपाहरत्सकलमौषधिक्षमाधरम् ।

यदग्रसरसौरभैरभवदासजीवं क्षणा-

त्सराघवकपीश्वरं हरिसुसैन्यमत्यद्भुतम् ॥ २४० ॥

मानं नेच्छति यच्छति व्यसनितां मुग्धां विधत्ते धियं

कीर्तिं हन्ति कलङ्कयत्यपि कुलं सोत्कर्षविद्वेषवान् ।

यद्यत्कर्म विधीयते सुमतिना कार्यानुबन्धोद्यमै-

स्तत्तत्सर्वमलक्षितः क्षयपति क्षिप्रं विरुद्धो विधिः ॥ २४१ ॥

अथेन्द्रजित्सर्वजगज्जयोग्रब्रह्मास्त्रसिद्धौ विहितापचारः ।

वनं समागत्य निकुम्भिलारुखं यागोग्रवह्नौ रुधिरं जुहाव ॥ २४२ ॥

यागार्धविघ्ने युधि वध्य एष नैवान्यथेत्याशु विभीषणेन ।

उक्ते हिते राघवशासनेन तं लक्ष्मणो योद्धुमथाजगाम ॥ २४३ ॥

अथेन्द्रजिलक्ष्मणयोर्मदेन युद्धे प्रवृत्ते कपिराक्षसानाम् ।

परस्परं दीर्घमहास्त्रदीप्तं सैन्यद्वयं प्रेक्षकतामवाप ॥ २४४ ॥

क्रोधाकुलेनेन्द्रजिता प्रसह्य शक्त्याथ हन्मर्मणि दारितोऽपि ।

तं पत्रिणा कण्ठनिकृत्तवक्त्रं सौमित्रिराश्चर्यनिधिश्चकार ॥ २४५ ॥

श्रुत्वैतदुग्राशनिपाततुल्यं शोकेन निर्भिन्नधृतिर्दशास्यः ।

व्यासः स्फुटद्भिः कटकाग्ररत्नैः पपात कल्पान्त इवाचलेन्द्रः ॥ २४६ ॥

स लब्धसंज्ञः प्रियपुत्रशोके आतृक्षयस्योपरि मर्मलम्बे ।

सीतामिलाषं सहसा विहाय बबन्ध चित्ते मरणाभिलाषम् ॥ २४७ ॥

आत्रा भुजेन सकलोद्यमदक्षिणेन

पुत्रेण सर्वगुणसंगमवलम्बेन ।

मानेन मौलिमणिना रहितस्य जन्तोः

किं जीवितेन शितशल्यशंताचि(यि)तेन ॥ २४८ ॥

प्राप्तस्ततः समरभूमिमभग्नमानो

भृत्यानुजात्मजनिकृत्तशरीरपूर्णाम् ।

लङ्केश्वरः पृथुविषादभरश्रमेण

विश्रान्तये निजवपुःक्षयमाचकाङ्क्ष ॥ २४९ ॥

संनद्धे दशकंधरे युधि भयव्याघूर्णदिङ्मण्डले

पैशाचाश्वरथस्थिते हरिरथारूढे च रामे पुनः ।

बाणेषु प्रसरत्सु देहदलनव्यापारपाराप्तये

ह्येकैस्य स्वतनुक्षये रिपुवधे चान्यस्य लोभोऽभवत् ॥ २५० ॥

अग्रे शरीरनिरपेक्षमरक्षिताङ्गं

रक्षःपतिं घनरणक्षयमीक्षमाणः ।

रामः क्षणं स्थगितनिश्चलचापपाणिः

साश्चर्यशौर्यभरविस्मयवान्प्रदध्यौ ॥ २५१ ॥

कायः कैलासमूलोद्धृतिविपुलशिलोल्लेखविख्यातसार-

स्तेजः शक्रेभकुम्भस्थिरशरशकलक्लेशनिःश्वासदीप्तम् ।

मानश्चाशेषलोकेश्वरमुकुटतटीलालिताज्ञाविलासः

सर्वं साश्चर्यमस्य त्रिभुवनजयिनः पापशापेन नष्टम् ॥ २५२ ॥

ध्यात्वेति निर्विवरमार्गणवर्षिणोऽस्य

दष्टौष्ठमाकुलितकुण्डलदीप्तगण्डम् ।

रामः शरेण दहनाचितदुर्निमित्त-

क्रूरार्धचन्द्रवदनेन शिरश्चकर्त ॥ २५३ ॥

रोमाञ्चसंचरणपीनकपोलभित्ति

यद्यत्पपात वदनं दशकंधरस्य ।

आजन्मनोऽन्यमुखतत्क्षणदर्शनेन

प्रीत्येव विस्मयमयद्युति तत्तदासीत् ॥ २५४ ॥

दृष्ट्वा च्युतानि वदनानि नव क्रमेण

कण्ठस्खलत्कनकपुङ्खशराचितानि ।

व्याप्तानि दीप्तहरहोमहुताशलेशैः

संस्सारितानि दशमं दशकण्ठवक्त्रम् ॥ २५५ ॥

कृत्ते च मूर्ध्नि दशमे दशशेखरस्य

प्रत्यक्षदृष्टवदनच्युतमन्युवह्निः ।

शान्तोऽपि कण्ठविगलद्धनशोणितौघै-

रासीत्सशेष इव कुण्डलरत्नभाभिः ॥ २५६ ॥

हत्वाथ रामः समरे दशास्यं विभीषणं तद्विभवेऽभिषिच्य ।

लङ्काकलङ्केन परस्थलस्थां सीतामवाप्तमपि नाभ्यनन्दत् ॥ २५७ ॥

तीव्रे वियोगदहने तनुतां गतापि

भर्त्रार्पिता विषमधाङ्गयनपायवह्नौ ।

कोपानले निपतिता विपुलेऽथ सीता

शुच्यै विवेश हिमसंहंतिशीतमग्निम् ॥ २५८ ॥

पतिव्रतां तां स्वयमेव दोर्भ्यामादाय रामाय ददौ हुताशः ।

स लोकपालस्तुतशीलसत्त्वां तां प्राप्य लक्ष्मीं प्रययावयोध्याम् ॥ २५९ ॥

तत्र प्रणामैर्भरतेन हर्षबाष्पाभिषेकार्चितपादपद्मः ।

सुग्रीवलङ्कापतिसेव्यमानः स प्राप राज्यं त्रिदशाभिषिक्तः ॥ २६० ॥

काले प्रयाते प्रणिधिः प्रजानां वृत्तान्तवेदी विजने समेत्य ।

व्यजिज्ञपद्भूरतरप्रवासे लोकापवादं जनकात्मजायाः ॥ २६१ ॥

जायां स जानन्नपि शुद्धशीलां लोकापवादप्रसरासहिष्णुः ।

सौमित्रिमादिश्य सगर्भभारां तत्याज वाल्मीकितपोवने ताम् ॥ २६२ ॥



नित्याद्रुदुःखे जनजीवितेऽस्मिन्सुखान्यनित्यानि सयौवनानि ।  
 धनानि विद्युद्द्युतिचञ्चलानि क्षणक्षयाणि प्रियसंगमानि ॥ २६३ ॥  
 बाल्ये भूमितलेऽर्पिता तदनु च क्लिष्टा वने भीषणे  
 पौलस्त्येन हता भयक्षतधृतिर्ब(ती रु)द्धाथ लङ्कावने ।  
 लब्धाशुच्यनले च्युता पुनरपि त्यक्ता सती जानकी  
 संसारे सतताश्रुपातिनि नृणां धिङ्मित्यदुःखस्थितिम् ॥ २६४ ॥  
 आश्वास्यमाना जनकोपमेन वाल्मीकिना दीनदयान्वितेन ।  
 कालं तनुत्यागमनोरथैः सा नित्याश्रुपातार्द्रकुचा निनाय ॥ २६५ ॥  
 सासूत भर्तृप्रतिबिम्बरूपौ पुत्रौ तनुत्यागविशेषविधौ ।  
 वाल्मीकिना क्षत्रियसंस्क्रियाभिः कुशो लवश्चेति कृताभिधानौ ॥ २६६ ॥  
 प्रवर्धमानौ मुनिना स्वकाव्यमध्यापितौ गीतिविभक्तवर्णम् ।  
 पूर्वं भविष्यच्चरितं निबद्धं रामायणं कैर्णरसायनं तौ ॥ २६७ ॥  
 निरास सीताविरहे द्वितीये शशीव रामस्तनुतामवाप्तः ।  
 प्रदीप्तदुःखाम्बितां विवेद श्मशानभूमिप्रतिमां विभूतिम् ॥ २६८ ॥  
 किं भोगरोगैः किमयत्नरत्नैः किं नन्दनैश्चन्दनचन्द्रसौधैः ।  
 वियोगशल्यैर्हृदयेऽवसन्ने किं नित्यशोकेन कुजीवितेन ॥ २६९ ॥  
 कदाचिदास्थानसभासनस्थं रामं प्रहारक्षतमस्तकः श्वा ।  
 व्यजिज्ञपद्देव यतिव्रतेन हतोऽस्मि विप्रेण विनापराधम् ॥ २७० ॥  
 भिक्षुर्विलक्षः क्षतकारणं तत्पृष्ठोऽपि किञ्चिन्न यदाचचक्षे ।  
 तद्दण्डमूकेषु सभास्थितेषु तदा पुनः प्राह स निश्चितं श्वा ॥ २७१ ॥  
 देव द्विजन्मा स्वमठेऽधिकारी पुराहमासं विगतस्पृहोऽपि ।  
 केनाक्रमेणोपग(न)ता न जाने तथापि मे निन्द्यतमा श्वजातिः ॥ २७२ ॥  
 कालञ्जरे देवमठाधिकारी विधीयतामेष विवेकहीनः ।  
 न यस्य कोपप्रशमेऽपि शक्तिर्लोभप्रहाणेऽपि स किं समर्थः ॥ २७३ ॥  
 एकोदरा मोहमहीप्रजाता मदस्सरक्रोधविषादलोभाः ।  
 एकानुमानेन भवन्ति जन्तोः सर्वे सदा स्थूललघुकमेण ॥ २७४ ॥

श्रुत्वैतदुद्दामगजाधिरूढं भिक्षुं नृपः स्फीतमठाधिनाथम् ।  
 चक्रे चलच्चामरचारुचञ्चद्विकुञ्चितोष्णीषविलासहासम् ॥ २७५ ॥  
 धर्मस्य गोप्ता च्यवनेन रामः प्रीत्यार्थितः क्रूरतरासुरस्य ।  
 त्रैलोक्यशत्रोर्लवणाभिधस्य वधाय शत्रुघ्नमथादिदेश ॥ २७६ ॥  
 शूलायुधे तेन हतेऽथ दैत्ये तत्कानने काञ्चनतोरणाङ्का ।  
 दिव्येव शत्रुघ्ननिवेशिताभूत्पुरी प्रथार्हा मधुराभिधाना ॥ २७७ ॥  
 काले प्रयाते सुतमष्टवर्षं स्कन्धे समादाय मृतं द्विजन्मा ।  
 उच्चैः प्रचुक्रोश सभाङ्गनाग्रद्वारान्तिके वेत्रिभयानभिज्ञः ॥ २७८ ॥  
 अयं शिशुर्मे स्थविरस्य सूनुर्यसुत्वमाप्तस्तिलतोयदाता ।  
 नृपापचारेण भवत्यवश्यमकालमृत्युव्यसनं प्रजानाम् ॥ २७९ ॥  
 धर्मद्रोहिणि विद्रुतार्द्रकरुणे क्षुद्रैः प्रजोपद्रवै-  
 र्धूर्तैर्भुक्तधने प्रधानविमुखे विज्ञप्तिनिद्राजुषि ।  
 कायस्थैरजितैर्जिते क्षितिपतौ लब्धोदयैरिन्द्रियै-  
 र्दुर्भिक्षानलचौरवारिमकरैर्दीनो जनः पीड्यते ॥ २८० ॥  
 नाथे दिक्षु भगीरथे शुभकथे पुण्याप्ततीर्थप्रथे  
 क्रान्तस्वर्गपथे पृथौ दशरथे याते यशःशेषताम् ।  
 कष्टं नष्टधृतिः प्रकृष्टविपदामाधारभूताधुना  
 देवी मज्जति राजदुष्कृतिभरैर्भाराभिभूतेव भूः ॥ २८१ ॥  
 विप्रार्तनादेन विचार्यमाणकारुण्यदैर्न्यव्यसनेऽपि रामे ।  
 सभ्येषु मूकेषु मुनीश्वरेषु समभ्यधान्नारद एव वाग्मी ॥ २८२ ॥  
 शूद्रस्तपस्तीव्रतरं करोति शम्बूकनामा दिशि दक्षिणस्याम् ।  
 स एव वर्णाश्रमधर्मलोपः पुत्रक्षये कारणमग्र्यजातेः ॥ २८३ ॥  
 श्रुत्वोदितं नारदवाक्यमेतत्समृतासमारुह्य विमानराजम् ।  
 अदक्षिणं धर्मपथस्य राजा गत्वावधीदक्षिणदिक्स्थितं तम् ॥ २८४ ॥  
 रामासिपट्टेन निकृत्तकण्ठे शूद्रे विमानेन दिवं प्रयाते ।  
 निजात्मजे तत्क्षणलब्धजीवे ममार्जं निन्दां स्तुतिभिर्द्विजातिः ॥ २८५ ॥

हैमी कृता तस्य सुवर्णकौरैरभिन्नरूपा रघुराजपत्नी ।  
 अभूत्परित्यागघनावमानमन्युव्रता मौनवतीव सीता ॥ २८६ ॥  
 वाल्मीकिशिष्यानुगतौ कुमारौ रामात्मजौ तत्र लवः कुशश्च ।  
 अगायतां श्रोत्रसुखं नृपाग्रे स्वरेण रामायणमादिकाव्यम् ॥ २८७ ॥  
 पुत्रौ परिज्ञाय मुनीन्द्रवाक्यात्तौ तुल्यरूपानुभवेन रामः ।  
 करोतु सीता पुनरेव शुद्धिमित्यर्थनां तत्र मुनेश्चकार ॥ २८८ ॥  
 वाल्मीकिशिष्यैरथ रामपत्नी तां प्रापिता यज्ञभुवं क्षणेन ।  
 लज्जावती राजसहस्रमध्ये मन्युप्रगल्भां गिरमुज्जहार ॥ २८९ ॥  
 यद्यार्यपुत्रान्न परः प्रमृष्टश्चित्तेन वाचा मम कर्मणा वा ।  
 तत्सत्यसंकल्पगुणेन तेन ददातु माता वसुधावकाशम् ॥ २९० ॥  
 अथोत्थिता मूर्तिमती क्षितिस्तामङ्के समादाय तलं विवेश ।  
 काकुत्स्थहृद्भङ्गभियेव काञ्च्या सुताररावेण निवार्यमाणा ॥ २९१ ॥  
 रामस्ततः प्राप्तवधूनिराशः पातालसंहारविलाससज्जः ।  
 निवारितः पद्मभवेन साक्षात्स्नेहार्द्रतां पुत्रयुगे बबन्ध ॥ २९२ ॥  
 अथाश्वमेधे विधिभाजि पूर्णे कालेन साक्षाद्विजने समेत्य ।  
 संसारितो वैष्णवधाम रामः सहानुजैर्दिव्यपदं प्रपेदे ॥ २९३ ॥

अथ स भगवान्विष्णुः कृत्वा जगन्निरुपप्लवं  
 दशमुखभयं हृत्वा हर्षप्रदस्त्रिदशश्रियः ।

पवनतनयं धृत्वा धीरोन्नतं सविभीषणं

भुवनभवने कीर्तिस्तम्भं जगाम सुधाम्बुधिम् ॥ २९४ ॥

इति श्रीव्यासदासापराख्यक्षेमेन्द्रविरचिते दशावतारचरिते श्रीरामावतारः सप्तमः ।

श्रीकृष्णावतारोऽष्टमः ।

अहो कालसमुद्रस्य न लक्ष्यन्तेऽतिसंतताः ।

मज्जन्तोऽन्तरनन्तस्य युगान्ताः पर्वता इव ॥ १ ॥

युगदीर्घे प्रयातेऽथ काले दिनक्ष(ग)णक्रमैः ।  
 कैटभारिं पुनर्भूमिर्भारार्ता शरणं ययौ ॥ २ ॥  
 सा ददर्श सुधाम्भोधौ प्रबुद्धं शेषशायिनम् ।  
 विश्वरूपं फणारत्नसहस्रप्रतिबिम्बितम् ॥ ३ ॥  
 सुखप्रबोधपृच्छान्ते चतुर्मुखमुखैः सुरैः ।  
 मुनिभिर्नारदाद्यैश्च प्रैणतैः परिवारितम् ॥ ४ ॥  
 पादसंवाहनव्यग्रां श्रियं प्रेमामृतहृदे ।  
 वहन्तं हृदये व्यक्तं कौस्तुभप्रतिबिम्बिताम् ॥ ५ ॥  
 मही मरकतश्यामा व्यक्तमौक्तिकभूषणा ।  
 खलक्ष्मीर्लक्ष्यनक्षत्रमालेव प्रणनाम तम् ॥ ६ ॥  
 सा प्रणामचलत्कर्णोत्पलालिखनसंनिभाम् ।  
 विशिष्टिं ज्ञातवृत्तस्य चक्रे विश्वान्तरात्मनः ॥ ७ ॥  
 भगवन्भवतः सर्वलोकचिन्तार्तिहारिणः ।  
 वात्सल्यपेशलस्याग्रे पुनरुक्तं निवेद्यते ॥ ८ ॥  
 हिरण्याक्षबलात्क्षिप्ता निक्षिप्तक्षितिभृत्कुला ।  
 समुत्क्षिप्ताक्षयैवाहं वराहवपुषा स्वयम् ॥ ९ ॥  
 कालनेमिप्रभृतयः पुरा मद्भारशान्तये ।  
 ये हता भवता दैत्यास्तेऽवतीर्णाः पुनर्नृपाः ॥ १० ॥  
 उग्रसेनस्य तनयः क्रूरः क्रूरतरानुगः ।  
 वृष्णिवंशे समुत्पन्नः कालनेमिर्माहासुरः ॥ ११ ॥  
 अनन्तदैत्यभूपालबलभारभरार्दिता ।  
 अधर्मबहुलं कालं न सहे वोढुमक्षमा ॥ १२ ॥  
 श्रुत्वैतदुक्तमुर्वर्या भगवान्सस्मिताननः ।  
 करिष्याम्युचितं सर्वमित्युक्त्वा विससर्ज ताम् ॥ १३ ॥  
 पृथिव्यामथ यातायां विधा(ज्ञा)य हृदयस्थितम् ।  
 विष्णोः समीहितं सर्वं सुरान्प्राह पितामहः ॥ १४ ॥

भूमिभारावताराथ देवोऽवतरति क्षितिम् ।  
 यदुवृष्णिकुले याति वसुदेवस्य पुत्रताम् ॥ १५ ॥  
 यूयमंशावतरणं कुले कुरुत भारते ।  
 इत्युक्ते पद्मगर्भेण तथेत्युक्त्वा ययुः सुराः ॥ १६ ॥  
 ततः कदाचित्प्रययौ नारदो मथुरां पुरीम् ।  
 स्वच्छन्दवादनिरतः कलिकेलिकुतूहली ॥ १७ ॥  
 स रहः कंसमभ्येत्य प्राप्तपूजासनोऽवदत् ।  
 धर्ममार्गेण वर्तस्व रक्षेमां विदुतां श्रियम् ॥ १८ ॥  
 पितृष्वसुस्ते देवक्या यः समुत्पद्यते सुतः ।  
 स सुरैर्निश्चितोऽन्ताय विभूतेर्जीवितस्य ते ॥ १९ ॥  
 उक्त्वेति याते देवर्षौ कंसः पापी पितृष्वसुः ।  
 देवक्याः किंकरान्गर्भनिधनाय समादिशत् ॥ २० ॥  
 हतेषु षट्सु बालेषु वसुदेवसुतेष्वथ ।  
 सपत्न्यै सप्तमं गूढं रोहिण्यै देवकी ददौ ॥ २१ ॥  
 स विष्णोः शयनाभ्यासाद्भारभरणक्षमः ।  
 अवतीर्णः शिशुः शेषः प्रीतिमन्तर्वहन्निव ॥ २२ ॥  
 अथाष्टमं सुतं जातं वसुदेवः स्वयं निशि ।  
 गोकुले नन्दगोपस्य निदधे वधशङ्कितः ॥ २३ ॥  
 नन्दपत्न्या यशोदायाः कन्यां विनिमयेन सः ।  
 आदाय गूढसंचारी निजजायान्तिकेऽक्षिपत् ॥ २४ ॥  
 सा कन्या करुणाहीनैः प्रबुद्धैरथ किंकरैः ।  
 शिलायामाहता दीप्ता विद्युल्लेखेव खं ययौ ॥ २५ ॥  
 साष्टादशभुजा कान्ता प्रदीप्तविविधायुष्मा ।  
 कंसस्यायुः पिबन्तीव भेजे विन्ध्यवसुंधराम् ॥ २६ ॥  
 रोहिणीभवनाज्ज्येष्ठमपि गूढमतिः सुतम् ।  
 वसुदेवः क्षयमयान्नन्दगोपगृहेऽत्यजत् ॥ २७ ॥

तौ संकर्षणकृष्णाख्यौ यशोदा दधती ययौ ।  
 विश्रुता दानसंभोगौ श्रीरिव स्पृहणीयताम् ॥ २८ ॥  
 संकर्षणः शशिसितः कृष्णो मरकतद्युतिः ।  
 बभतुः प्रथमोद्वेदौ गङ्गायमुनयोरिव ॥ २९ ॥  
 स्वदेहरक्षायत्नेन बालोद्दलनशालिना ।  
 कंसेनान्यत्कृतं मोहादन्यद्वैवेर्न निर्मितम् ॥ ३० ॥  
 कलयति धिया स्वार्थं सर्वः सदाभ्युदयेच्छया  
 किमपि यतते तावद्यावत्फलं परिदृश्यते ।  
 तदनु च विधिः क्रीडोन्मत्तः करोति तदश्मना  
 जलभृतधटं भङ्गत्वा दूरादिवाशु जलस्थितिम् ॥ ३१ ॥  
 राज्याहौं गोकुले बालौ कंसः श्रुत्वा तयोः क्षये ।  
 चक्रे गूढोद्यमोपायान्गर्भव्यत्ययशङ्कितः ॥ ३२ ॥  
 स्तन्यवृत्तः शिशुः कृष्णः कदाचिन्निद्रयान्वितः ।  
 पादप्रहारेणाविद्धं बभञ्ज शकटं महत् ॥ ३३ ॥  
 विसृष्टामथ कंसेन पूतनां निशि राक्षसीम् ।  
 विषाद्रस्तनदां कृष्णश्चक्रे निष्पीतजीविताम् ॥ ३४ ॥  
 किञ्चित्संचरणाभ्यासे पाणिमालम्ब्य यत्नवान् ।  
 दत्तद्वित्रिक्रमश्चक्रे हर्षं मातुस्त्रिविक्रमः ॥ ३५ ॥  
 ततः कुमारयोः पातभीत्या हरिणवेगयोः ।  
 अविश्रान्तानुसरणे यशोदा श्रममाययौ ॥ ३६ ॥  
 उद्विग्ना गतिविघ्नाय कृष्णस्य जननी व्यधात् ।  
 बलिबन्धनधीरस्य दाम्ना बन्धमुल्लखले ॥ ३७ ॥  
 दामोदरस्ततो नाम्ना समाकर्षन्नुल्लखलम् ।  
 मध्येन निर्ययौ वेगाद्यमलार्जुनवृक्षयोः ॥ ३८ ॥  
 संलम्बोल्लखलाकर्षात्पेतुस्तौ महाद्रुमौ ।  
 यमुनाक्षोभसंभूतभयकम्पितगोकुलौ ॥ ३९ ॥

ततः कृष्णाश्रयेण श्रीर्गोकुले जितनन्दना ।

स्वभावरमणीयेऽपि रमणीयतराभवत् ॥ ४० ॥

स्निग्धश्यामास्तरुतृणभुवः संपतन्निर्झरौघा

मेघप्रेमोन्मुखशिखिमुखस्थायिनो मन्थघोषाः ।

गायद्गोपीस्तिमितहरिणीहारिणः काननान्ताः

कान्ताश्चक्रुः प्रमदसमयं(मसमं) यामुनाः कूलकच्छाः ॥ ४१ ॥

ततः स्तोकपरिम्लाने शैशवे शिशिरोपमे ।

माधवस्याभवत्किंचिदुन्मुखी यौवनद्युतिः ॥ ४२ ॥

ततः कृष्णस्य गोपालडिम्भमण्डलवर्तिनः ।

बभूव कन्दुकोदामक्रीडासु निबिडो रसः ॥ ४३ ॥

पतिते यमुनाकूलसलिले केलिकन्दुके ।

ददर्श कालियस्योग्रं नागस्य भवनं हरिः ॥ ४४ ॥

व्याप्तं कल्पान्तरजनीकवलीकारविभ्रमैः ।

कृतान्तमहिषश्यामैर्निस्त्रिंशविमलैर्जलैः ॥ ४५ ॥

कालः कथं वसतीह(त्येष) भयस्यापि भयंकरः ।

स तैराकृष्यमाणोऽपि कृष्णस्तद्दर्शनोद्यतः ॥ ४६ ॥

कदम्बशाखामालम्ब्य भवनोपान्तवर्तिनीम् ।

पपात दुरितोत्पातः सावेगः क्षुभितेऽम्भसि ॥ ४७ ॥

अमद्यमभुजाभेन शौरिभोगेन भोगिनः ।

आलिङ्गितस्तमाधूय वेगेनाचक्रमे शिरः ॥ ४८ ॥

पादाकान्तफणस्य फूत्कृतिविषावेगोष्णनिःश्वासिनः

कोपक्लेशविशेषदन्तकषणप्रोद्धूतधूमैर्हरेः ।

कालभ्रममभङ्गुरैर्वृतमभूत्पातालमूलोद्गतैः

कालैः कलियबान्धवैरिव जलं साहायकाभ्यागतैः ॥ ४९ ॥

पीडितः शरणं शौरिं स यातस्तद्विरा ययौ ।

रौद्रः समुद्रं तत्पादमुद्रया तार्क्ष्यनिर्भयः ॥ ५० ॥

ततस्तालवने दैत्यं धेनुकं खररूपिणम् ।  
 जघान गोकुले विघ्नं हेलयैव हलायुधः ॥ ५१ ॥  
 अथ गोपालरूपेण प्रलम्बो नाम दानवः ।  
 कन्दुकक्रीडया प्रीतिं विदधे रामकृष्णयोः ॥ ५२ ॥  
 कदाचित्स्कन्धमारूढस्तेन वेगवता हृतः ।  
 रामस्तस्याकरोन्मुष्टिपातेन शतधा शिरः ॥ ५३ ॥  
 अथ गोवर्धनगिरौ शक्रयागमहोत्सवे ।  
 भक्ष्यभोज्यमहारम्भसंभारो गोकुलेऽभवत् ॥ ५४ ॥  
 पूज्यः पर्वत एवायमित्युक्त्वा शक्रपूजनम् ।  
 निवार्य कृष्णस्तद्भोज्यं बुभुजे दिव्यरूपभृत् ॥ ५५ ॥  
 ततः प्रम्लानमानेन मन्युना शतमन्युना ।  
 प्रेरिता घननिर्घोषघोरमेघाः समाययुः ॥ ५६ ॥  
 तैर्ग्रस्तवासरालोकैर्निर्गिणैर्भुवनैर्धनैः ।  
 आहूतेव महारावैः कालरात्रिरदृश्यत ॥ ५७ ॥  
 विरावकृतहृद्धट्टमेघसंघट्टविप्लवे ।  
 खं क्षितौ जलरूपेण भयभग्नमिवापतत् ॥ ५८ ॥  
 ते शक्रक्रोधसंनद्धाः शक्रचापचिता घनाः ।  
 सद्यः पीतमिवाम्भोधिं वमन्तः क्षमामपूरयन् ॥ ५९ ॥  
 संरम्भेण घनाघनैर्धनतरैः संपीड्यमानैर्मथः  
 प्रोद्धूतेऽथ पृथुव्यथारवनिभे संस्फूर्जिते गर्जिते ।  
 भीत्या कापि ययुः क्षितिच्युतनभःसंभावनाकम्पिताः  
 कल्पान्तागमशङ्किता इव महानीहाररुद्धा दिशः ॥ ६० ॥  
 धारासाराशनिनिपतनक्लेशसंपीडितानां  
 सीदद्भ्रत्सप्रणिहितदृशां शीतवातार्दितानाम् ।  
 वेगक्षोभागतगिरिनदीनाददीनानानां  
 प्राणत्राणं कचिदपि गवां नाभवद्विह्वलानाम् ॥ ६१ ॥



अङ्गभङ्गं गवां दृष्ट्वा गोविन्दः करुणाकुलः ।  
 त्राणाय गिरिमुद्धृत्य गोवर्धनमधारयत् ॥ ६२ ॥  
 छत्रीकृते गिरौ तस्मिन्दोर्दण्डधृतिनिश्चले ।  
 गोगणानां सगोपानां पुनर्जीवागमोऽभवत् ॥ ६३ ॥  
 उत्क्षिप्तेऽसुरवैरिणा क्षितिधरे क्षीरोदधिः क्षोभवा-  
 न्मेजे भीतिमकाण्डदण्डमथनक्षोभाभिश्ङ्की पुनः ।  
 विन्ध्यस्यासमयोद्गमं विगणयन्मन्ये श्वसन्कम्पवा-  
 न्हस्तन्यस्तसमस्तशापसलिलः क्षोभादगस्त्योऽभवत् ॥ ६४ ॥  
 अवहदहतधैर्ये दोष्णि कृष्णस्य भार-  
 श्रमशमनधियेव क्षमाधरः सोपरोधः ।  
 अविरतनिपतद्भिर्निर्झराणां सहस्रैः  
 स्फटिकविकटजम्भस्तम्भसंभारशोभाम् ॥ ६५ ॥  
 गोवर्धनस्य धरणे ब्रजसुन्दरीणां  
 साहायकोच्चरणोचितदोर्लतानाम् ।  
 अप्राप्तिलोलकरविभ्रममाकलय्य  
 कृष्णः सितांशुधवलाधरपल्लवोऽभूत् ॥ ६६ ॥  
 कृष्णेनाश्चर्यनिधिना गोगणे परिरक्षिते ।  
 लज्जयेव न्यवर्तन्त पवनोच्छ्वासिनो घनाः ॥ ६७ ॥  
 ततः शक्रः समभ्येत्य प्रसाद्य विजने हरिम् ।  
 कामधेनुगिरा तस्मै गोपालाधिपतां ददौ ॥ ६८ ॥  
 अथ प्रपेदे गोविन्दः प्रौढं मदमिव द्विपः ।  
 सहकारतरुः कान्तं वसन्तमिव यौवनम् ॥ ६९ ॥  
 तस्य सानन्दशृङ्गारे वयसि व्यक्ततां गते ।  
 बभूवाभिनवोत्साहः प्रतापाभरणेन सः ॥ ७० ॥  
 तस्य निर्भरतारुण्यलावण्यं नयनामृतम् ।  
 पिबन्तीनामभूद्गोपकान्तानां मदविभ्रमः ॥ ७१ ॥

व्यामूढस्खलितार्धविक्लवपदा वाणी गतिश्चास्फुटा  
 चित्तं भ्रूयुगलं च वीचिरचनासंवादि दोलैयितम् ।  
 निद्रा किं च दरिद्रतामुपगता लज्जा च सज्जा सरे  
 क्षैब्यं माधवयौवनद्युतिपदे गोपाङ्गनानामभूत् ॥ ७२ ॥  
 स्वैराचारस्मरपरिचये तत्र शौरेः प्रवृत्ते  
 वेषालोपोद्धतगतितयान्योन्यसंभाव्यमाने ।  
 आसील्लज्जाविनयनिभृता व्यक्तसंसक्तमन्यु-  
 स्तासामन्तः कलुषकलनानल्पसंकल्पजल्पः ॥ ७३ ॥  
 कर्णाभ्यर्णविकीर्णलोचनरुचः सन्त्येव चन्द्रानना-  
 स्त्वत्तोऽन्या नवयौवनोन्नतिलसल्लावण्यगण्याः परम् ।  
 यासामेष हरिर्मनोरथशतैरर्थी क्षणालोकने  
 किं कृष्णेन विलोकिताहमिति ते रूढः प्रमूढे मदः ॥ ७४ ॥  
 अन्तर्लोचनयोर्विशत्यविरतं लग्नश्च पाणौ गतिं  
 निर्बन्धेन रुणद्धि धावति मुहुर्दशाभिकामोऽधरे ।  
 सख्यः किं करवाणि वारणशतैर्नैवापयाति क्षणं  
 कृष्णः षट्चरणः प्रयाति चपलः पुष्पोच्चये विघ्नताम् ॥ ७५ ॥  
 कर्षत्यंशुकपल्लवं परिहृतः प्रत्याहृतिं नोज्झति  
 प्रक्षिप्तश्चरणे लैगत्यविरतं तिष्ठत्यदृश्यः पथि ।  
 अङ्गान्युल्लिखति प्रसह्य यदि वा लब्धावकाशः क्वचि-  
 त्किं शौरिर्धनकुञ्जवञ्जुललताजालान्तरे कण्टकः ॥ ७६ ॥  
 स्वच्छाम्बुप्रतिबिम्बवक्त्रतिलकोल्लेखादरालोकनं  
 यत्नेनोच्चितचूतपल्लवलवे कर्णावतंसस्पृहा ।  
 एतस्याः कुसुमेषु बन्धनधिया केशावकाशक्रिया  
 केनायं नवरागयोगगुरुणा वेषोपदेशः कृतः ॥ ७७ ॥

१. 'मूढप्रखलि' ख-ग. २. 'लीलायितम्' ख-ग. ३. 'गलति' क-ख. ४. 'वन'  
 ग; 'नग' ख.

कोऽयं याति लघुकर्मैरहमहं कस्त्वं सखि श्यामला

श्वासायासवती क यासि तिमिरे तं नष्टमिष्टं मृगम् ।

अन्वेष्टुं यमुनातटीमुपगता भीतासि भूतभ्रमा-

न्मूढे कृष्णभुजंग एष विटपे कौटिल्यलीनः स्थितः ॥ ७८ ॥

संतप्तैव हता करोमि किमहं तां प्रेषयन्त्या मया

लब्धं मौग्ध्यफलं भुजंगनिकटं वक्रां द्विजिह्वां सखीम् ।

धिग्दूर्ती तरुणीं करोति किल या स्वीकृत्य दूरे प्रियं

हस्तोत्सृष्टखगः प्रयत्ननिचयैर्नायाति तृप्तोऽन्यतः ॥ ७९ ॥

जानेऽन्यासहितं विलोक्य कुटिलं तं कूटकोषं त्वया

प्रत्यक्षागसि निह्वासहनया कोपेन दष्टोऽधरः ।

श्वासायासविसंस्थुला न च कुचोत्कम्पं विमुञ्चस्यहो

मोहाद्दुःसहविप्लवे चपलया किं प्रेषिता त्वं मया ॥ ८० ॥

न स सखि यमुनायास्तीरवान्नीरकुञ्जे

गहनभुवि भवत्या मत्प्रियः कापि दृष्टः ।

सुमुखि फलमियत्तु स्नेहमोहात्त्वयाप्तं

कुचमुखलिखितेयं कण्टकोल्लेखरेखा ॥ ८१ ॥

इत्यभून्मदनोद्दामयौवने कालियद्विषः ।

गोपाङ्गनानां संरम्भगर्भोपालम्भविभ्रमः ॥ ८२ ॥

प्रीत्यै बभूव कृष्णस्य श्यामानिचयचुम्बिनः ।

जाती मधुकरस्येव राषैवाधिकवल्लभा ॥ ८३ ॥

लावण्यं नवनीतसारममृतस्येवोद्वहन्त्यो नभं

तन्वाना द्युतिदिग्धदुग्धवलां मुग्धसितांशुच्छटाष ।

माद्यधौवनकुम्भिकुम्भसुभगाभोगस्तनोत्तम्बिता

वैर्यं कस्य न दीर्घनेत्रवलनैर्मग्नस्ति गोपाङ्गनाः ॥ ८४ ॥

कदाचिदयं यातेऽस्तं गमस्तिमति शर्वरी ।

आययौ गोपकान्तेन घनैः कृष्णाभिसारिणी ॥ ८५ ॥

शशाङ्गाकृतसंकेतसमागमविलोकिनी ।  
 क्षपा प्रतीक्षमाणेव तमःश्यामाम्बरा बभौ ॥ ८६ ॥  
 अभोद्ययौ सुधास्रन्दस्वेदार्द्रप्रसरत्करः ।  
 तुल्यालिङ्गनजामीष्यां दिशन्निव दिशां शशी ॥ ८७ ॥  
 ततस्तारुण्यवानिन्दुमीलत्तरलतारकम् ।  
 मुखं चुचुम्ब श्यामायाः कराकृष्टतमःपटः ॥ ८८ ॥  
 त्यक्त्वा पूर्वां स्पृशन्किचिदक्षिणां च तथोत्तराम् ।  
 विश्रिये पश्चिमामाशां सुधांशुर्बहुवल्लभः ॥ ८९ ॥  
 अत्रान्तरे समभ्यायादरिष्टो दुष्टचेष्टितैः ।  
 जङ्गमः शृङ्गवानद्रिरिव दैत्यो वृषाकृतिः ॥ ९० ॥

किञ्चित्कुञ्चितकण्ठकायकषणक्लेशत्रुटत्पादप-  
 मोद्भूतोत्कटटाङ्कृतैर्गललुठद्गम्भीरघोरस्वनैः ।  
<sup>३</sup>सीत्कारश्चसितैः खुराग्रविषमोत्सातावकीर्णक्षिते-  
 स्तस्योद्गारभरेण भग्ममभवत्कम्पाकुलं गोकुलम् ॥ ९१ ॥  
 तद्भीतिच्युतगर्भासु गोषु गोपगणे गते ।  
 कृष्णं गोपाङ्गनाः कण्ठे जगूहुर्भयविह्वलाः ॥ ९२ ॥  
 शृङ्गप्रहाराभिमुखं दोष्णा कृष्णस्तमुद्धतम् ।  
 निपीड्य कण्ठे कुण्ठेच्छं चकार गतजीवितम् ॥ ९३ ॥  
 निष्पिष्टे शौरिणारिष्टे कंसामात्ये महौजसि ।  
 सत्कथा पप्रथे लोके पृथुविस्मयकारिणी ॥ ९४ ॥  
 ततः प्रभाते कंसस्य सुहृत्केशी महासुरः ।  
 आययौ हयरूपेण खुराघातक्षतक्षितिः ॥ ९५ ॥  
 करालो मांसलः शृङ्गी कृष्णतालुघ्निकर्णवान् ।  
 लक्षितः ककुदावर्ती जगत्संक्षयलक्षणैः ॥ ९६ ॥

तस्य हेषितनिर्घोषैर्घोरैः खुररवेण च ।

त्रस्तगोगणमुद्विग्नगोपं वनमकम्पत ॥ ९७ ॥

शूत्कारश्चसितेन तर्जितमरुत्कोपात्तमृत्युस्थिति-

स्तेजोनिर्जितपावकः श्रमजलैर्विषितपाथःपतिः ।

निश्चेष्टां वसुधां विधातुमुदितः कल्पान्तकालोपमः

सोऽमूदाकुललोकपालविभवावष्टम्भकृदुःसहः ॥ ९८ ॥

दन्ताभिघातसज्जस्य तस्यास्ये द्विगुणीकृतम् ।

उत्क्षिप्ताग्रखुरस्याशु न्यदधद्भुजमच्युतः ॥ ९९ ॥

तद्वन्तकषणेनापि निर्विघ्नघनविभ्रमः ।

कृष्णप्रसारितो बाहुः केशिवक्त्रं द्विधा व्यधात् ॥ १०० ॥

भग्ने निपतिते तस्मिन्कंसस्येव मनोरथे ।

अभूजम्भारिभवने ताक्ष्यध्वजजयस्वनः ॥ १०१ ॥

अत्रान्तरं वृष्णिवृद्धैः सह स्वसचिवक्षयम् ।

चिन्तयन्मग्नभवने कंसः प्रोवाच निःश्वसन् ॥ १०२ ॥

इयं जनितलज्जेव मानम्लानिर्महीयसी ।

यन्मेरुतुल्यैर्युष्माभिः क्रियते तृणचिन्तनम् ॥ १०३ ॥

उद्धवः शनिरक्रूरः शतधन्वा विदूरथः ।

मोजाद्याश्च ममापूर्वं शृण्वन्त्वसमविग्रहम् ॥ १०४ ॥

पितुः स्वसुः पतिर्वृद्धः स्नेहसमानवृत्तिभिः ।

वसुदेवः स चास्माभिः पूजितः परिपूरितः ॥ १०५ ॥

स्वसुतौ तेन निन्यस्तौ गोकुले गूढचारिणौ ।

शोकातङ्काङ्कुरौ यौ मे विषपादपतां गतौ ॥ १०६ ॥

ज्ञातिभ्यो भयमस्तीति सत्यमाह महामतिः ।

विभीषणमतोपायैर्हन्यमानो दशाननः ॥ १०७ ॥

र्मर्मज्ञः स्वजनः पुंसां क्षये जागर्ति नापरः ।  
 शिक्षापक्षिभिराकृष्टाः क्षयं यान्येव पक्षिणः ॥ १०८ ॥  
 सदा दारूणि दहन्ते दारुजेन च वह्निना ।  
 क्रिमिणा स्वाङ्गजातेन पात्यन्ते प्रौढपादपाः ॥ १०९ ॥  
 मृज्जातलोहकुद्दालैः खन्यते मृण्मयी मही ।  
 स्वजातैर्निर्झरैर्नीताः कषट्त्रिभूधराः क्षयम् ॥ ११० ॥  
 ज्ञातिप्रहारो निःशैर्मर्ममपाती पराधिकः ।  
 लोहाधिकां व्यथामस्त्रः करोत्यस्थिसुखः शरः ॥ १११ ॥  
 सहभोग्यामपि ज्ञातेर्नेच्छन्ति ज्ञातयः श्रियम् ।  
 काङ्क्षन्ति भूतिमन्येषां दूरालोकननिष्फलाम् ॥ ११२ ॥  
 किं कृतं सुकृतं तावद्भुसुदेवेन धीमता ।  
 बन्धुद्रोहविदग्धेन गोपालौ कुर्वता सुतौ ॥ ११३ ॥  
 उपेक्षितौ बन्धुधिया तत्सुतौ दयया मया ।  
 मुजच्छेदप्रवृत्तौ मे प्रयातौ चिन्तनीयताम् ॥ ११४ ॥  
 कृष्णेन निहतोऽरिष्टः स च केशी सुहृन्मम ।  
 तद्भात्रा मुष्टिना पिष्टः प्रलम्बः स च घेनुकः ॥ ११५ ॥  
 अधुना कोपविवलद्भूलतां नीतिमेतयोः ।  
 करोम्यहं यथा बालौ पुनर्नैवं करिष्यतः ॥ ११६ ॥  
 इति कंसेन सावज्ञमन्तर्गम्भीरमन्युना ।  
 उक्ते तमुद्धवः प्राह षाङ्गुण्यविनयेद्धधीः ॥ ११७ ॥  
 राजन्न स्वजने कोपं कुपितः कर्तुमर्हसि ।  
 स्वीकार्याः सर्वथा क्रुद्धलुब्धभीतावमानिताः ॥ ११८ ॥  
 क्रुद्धान्प्रसादनैर्लुब्धान्धनैर्भीतांश्च सान्त्वनैः ।  
 माननैरवमानार्तान्नयेद्विज्ञानभिन्नताम् ॥ ११९ ॥  
 विभिन्नस्वीकारः शमयति नृपाणां रिपुभयं  
 निजैर्जीवोच्छिन्तिर्भवति कुपितैर्धातुभिरिव ।

न वैरं वैरेण प्रशममुपयाति कचिदपि  
 प्रदीप्तोऽग्निः शान्तिं व्रजति जलपुञ्जैर्न शिखिना ॥ १२० ॥  
 बान्धवौ पुत्रसदृशौ रामकृष्णौ न ते परौ ।  
 लक्ष्मीरक्षा क्षितीशानां राजपुत्राभिरक्षणम् ॥ १२१ ॥  
 समीपे सर्पाभः परमुपसरन्मेषहननः  
 खलग्रामे मूर्खः (मुख्यः) परपुरगतः शत्रुबलकृत् ।  
 हते तस्मिन्पापं किमपि कुलबीजाङ्कुरहति-  
 र्न दूरे नादूरे भवति सुखरक्ष्यः क्षितिपजः ॥ १२२ ॥  
 निरस्तः क्षमाभुजा बन्धुः क्षीणवृत्तिर्विपद्गतः ।  
 तन्नामविक्रयोत्क्षेपैर्लक्षितो दिक्षु भिक्षते ॥ १२३ ॥  
 परमं श्रीमतामेतन्माननामविनाशनम् ।  
 यद्यात्यपूरितो बन्धुः परस्योत्तानपाणिताम् ॥ १२४ ॥  
 त्वद्वन्धुसुतयोर्नैव युक्ता गोपकुले स्थितिः ।  
 न यावद्विप्रकिर्णौ तौ तावत्स्वीकरणक्षमौ ॥ १२५ ॥  
 इत्युद्धवेनाभिहिते हिते सुविहिते श्रियः ।  
 अच्छिन्नदानव्रतवानकूरः कंसमभ्यधात् ॥ १२६ ॥  
 एकपात्रोचितां यस्य श्रियं नाश्नन्ति बान्धवाः ।  
 तस्यात्मपोषतोषस्थकोषक्लेशाय संपदः ॥ १२७ ॥  
 त्यागभोगभरोद्दृष्टा मानोन्मृष्टा महात्मनाम् ।  
 भान्ति भृत्यगृहोत्सृष्टा बन्धूच्छिष्टा विमृतयः ॥ १२८ ॥  
 भूतिमालोक्य विमुखा यस्य निःश्वस्य बान्धवाः ।  
 गच्छन्ति न विशेषोऽस्ति श्मशानस्य च तस्य च ॥ १२९ ॥  
 रत्नाकरसमृद्धश्रीर्बन्धुर्यस्य त्वमीदृशः ।  
 स कृष्णः कानने शण्पशय्यापरिचिताकृतिः ॥ १३० ॥

स्वकर्मभागिनः सर्वे निष्फलः स्वजनोऽर्थवान् ।

नातरङ्गस्य शङ्खस्य हृता सुषिरताब्धिना ॥ १३१ ॥

ज्ञातिर्नदीनः कृष्णस्तु दयया संविभज्यते ।

हेलोर्मिनिर्मितं मन्ये तेनैश्वर्यं दिवौकसाम् ॥ १३२ ॥

धेनुत्राणे शिखरिपतिना कृष्णदोष्णि स्थितेन

श्रान्ते शक्रे विफलजलदे लज्जिते शैलशत्रौ ।

लब्धाकाशप्रसभगतिना निर्झरोद्धातघोषै-

र्हर्षस्पर्शः प्रकटित इव स्फीतफेनाट्टहासः ॥ १३३ ॥

मददलनविधाने कालियस्याहिभर्तु-

र्दमनशमितशक्तेर्देहसंदेहभाजः ।

शरणगमनदन्यम्लानमानस्य कृष्णः

शिरसि चरणमुद्रां ताक्ष्यरक्षां चकार ॥ १३४ ॥

नाम्ना मानमहोन्नतिं प्रतनुते बध्नाति शोभां गुणैः

पुष्पात्याजिषु जिष्णुना शशिसितं आजिष्णु दोष्णा यशः ।

हर्षं वर्षति निश्चलेन सहजप्रेम्णा च चित्तस्य यः

स श्लाघ्यः सुकृतेन बान्धवमणिभार्गयोद्भवैर्लभ्यते ॥ १३५ ॥

अबन्ध्यसंगतिर्बन्धुः कृष्णतुल्योऽस्ति कस्तव ।

येन शक्रोऽपि गोपानां गौरवावनतः कृतः ॥ १३६ ॥

उक्तं निःशल्यकल्याणमस्माभिर्यदि मन्यसे ।

तत्त्वद्विराहं गच्छामि कृष्णाह्वानकृतार्थताम् ॥ १३७ ॥

विपुलः प्रस्थितश्चायं धनुर्यागमहोत्सवः ।

करोम्यहं तमुद्दिश्य केशवस्य निमग्नणम् ॥ १३८ ॥

इत्यक्रूरवचः श्रुत्वा कंसः कुटिलचेष्टितः ।

व्रजेति निःश्वसन्पुष्पमभ्यधात्तमधोमुखः ॥ १३९ ॥



अथ सज्जरथे हन्तुमकूरे व्रजमुद्यते ।  
 अमूच्चन्द्रोदयोद्भूत इव वृष्णिकुलाम्बुधिः ॥ १४० ॥  
 अतिक्रम्याथ मथुरामक्रूरः प्रथितो रथी ।  
 अवापाग्रसरत्सैन्यः पर्यन्तग्राममेखलाम् ॥ १४१ ॥  
 प्रत्यग्रपाकविनमत्कलमक्षेत्रपङ्क्तिभिः ।  
 हरितालरजःपुञ्जरञ्जिताभिरिवाचिताम् ॥ १४२ ॥  
 कदलीश्यामलारामवटवाटलतावृताम् ।  
 लम्बमानघनालाबुतुम्बकूष्माण्डमण्डलाम् ॥ १४३ ॥  
 वलत्कुटिलकल्लोलकुल्याकलकलाकुलाम् ।  
 द्रोक्षासुशीतलतलस्थलीशय्याश्रयाध्वगाम् ॥ १४४ ॥  
 अध्वन्यजग्धपूर्वैक्षुशलकशुक्लीकृतस्थलाम् ।  
 पाकपिङ्गलनारङ्गीवनैः संध्यान्वितामिव ॥ १४५ ॥  
 ययौ स पश्यन्निःशङ्कशुकाशननिवारणे ।  
 उदञ्चद्भुजलक्ष्योच्चकुचाग्राः शालिपालिकाः ॥ १४६ ॥  
 स व्रजन्गोकुलोपान्तवनमालां व्यलोकयत् ।  
 उत्तरन्निर्झरासारस्निग्धश्यामलशाद्वलाम् ॥ १४७ ॥  
 गोरक्षादक्षशबरैः कृतक्षुद्रक्षसंक्षयाम् ।  
 घोरव्याघ्रपथावद्वयघ्नकूटर्षटावटाम् ॥ १४८ ॥  
 तालीतालतमालसालकदलीपथ्यामलीश्यामलं  
 खर्जूरार्जुनसर्जबिल्वबकुलप्लक्षक्षलक्षकुलम् ।  
 पर्यन्ते स ददर्श हर्षजननं स्फीतोपदेशं गवां  
 निःश्वस्रस्थलपुष्पशष्पशबलं निःसङ्कुलं गोकुलम् ॥ १४९ ॥  
 अच्छिन्नोदितमन्थमन्थररवं निर्घोषमेघभ्रम-  
 आम्यन्मत्तमयूरनृत्तरुचिरं गोपाङ्गनागीतिभिः ।

१. 'पथि तां' ख. २. 'श्रेणी' क. ३. 'सर्वेक्षु' क. ४. 'घटापटाम्' ग.  
 ५. 'निःसङ्गलो' ख-ग.

निःस्यन्दस्थितमुक्तशष्पकवलङ्कीबाङ्गसारङ्गकं

प्रीतिं प्राप स वीक्ष्य यामुनवलद्वीचित्रजं गोकुलम् ॥ १५० ॥

ततस्तत्सैनिकैः कृष्णः प्रथमासैर्निवेदितम् ।

पितः पितृव्यमक्रूरं शुश्रावाम्यर्च्यमागतम् ॥ १५१ ॥

घृतकुम्भदधिस्थालिसहस्रोपायनैः पुरः ।

प्रणम्यमानं गोपाग्र्यैर्ददर्शक्रूरमच्युतः ॥ १५२ ॥

रथाग्रादवरुद्धाथ लोलकुण्डलकङ्कणः(णम्) ।

दृष्ट्वा दामोदरं दूरादक्रूरः समचिन्तयत् ॥ १५३ ॥

अयं स भगवान्विष्णुरवतीर्णः सनातनः ।

भुवो भारवताराय मां जगादेति नारदः ॥ १५४ ॥

एष पद्मपलाशाक्षः श्रीमान्मरकतद्युतिः ।

स्निग्धलावण्यपीयूषैर्लिम्पतीव मनो मम ॥ १५५ ॥

वृष्ण्यादववंशस्य कियती स्पृहणीयता ।

अवतीर्णः स्वयं यस्मिन्भगवानेषु केशवः ॥ १५६ ॥

इति ध्यायन्प्रहर्षाश्रुसंरुद्धनयनः स्वलन् ।

अकुण्ठोत्कण्ठया शौरैरक्रूरोऽन्तिकमाययौ ॥ १५७ ॥

पपात पादयोस्तस्य साग्रजः प्रणतोऽच्युतः ।

गाढालिङ्गनसंगत्या हृदयं प्रविशन्निव ॥ १५८ ॥

प्राप्तपूजासनः कृष्णं सोऽवदत्तन्मुखे दिशन् ।

प्रमोदविस्मयस्नेहबहुमानमयीं दृशम् ॥ १५९ ॥

कृष्ण त्वद्दर्शनानन्दसुधासंपूरिते हृदि ।

त्वत्संभाषणहर्षस्य कावकाशो विधीयताम् ॥ १६० ॥

वसुदेवस्य पुण्यानां पूर्णता किं दरिद्रता ।

यस्त्वां तनयमासाद्य स्वदृशाद्यापि नेक्षते ॥ १६१ ॥

भवतस्त्रिजगज्जन्मस्थितिसंहृतिकारिणः ।

गूढजन्मकथा केन कथ्यते सर्ववेदिनः ॥ १६२ ॥

सततं सहते तीव्रां त्वत्कृते कंसवाच्यताम् ।

बभ्रुदेवश्चलत्पेषा नूनं न भवितव्यता ॥ १६३ ॥

जगद्धरणधीरेयं धन्या देवी वसुंधरा ।

भारावतारसंनद्धश्चित्ते बहसि यां सदा ॥ १६४ ॥

विस्मृता देवकी किं ते त्वन्नाम्नापि सुतस्तनी ।

त्वां विना या सुतं रामं कौसल्येवावसीदति ॥ १६५ ॥

धनुर्यागे विसृष्टोऽहं कंसेन त्वन्निमग्नणे ।

त्वदागमनमानेन धन्या नन्दन्तु यादवाः ॥ १६६ ॥

तत्सर्वं करमादाय प्रातः कंसस्य शासनात् ।

आयान्तु नन्दगोपाद्याः सर्वे समयवर्तिनः ॥ १६७ ॥

इत्यकूरवचः श्रुत्वा तमाभाषत केशवः ।

प्रातरेवाहमागन्ता त्वदाज्ञा केन लङ्घ्यते ॥ १६८ ॥

ततः प्रभाते संनद्धं रथमारुह्य सानुगाः ।

मथुरां ययुरक्रूरसंकर्षणजनार्दनाः ॥ १६९ ॥

कथं राघामनामग्न्यागतोऽहमिति माधवः ।

अरतिं म्लानतां चिन्तां व्रजन्मेजे विनिःश्वसन् ॥ १७० ॥

यच्छन्नो कुलगूढकुञ्जगहनान्यालोकयन्केशवः

सोत्कण्ठं बलिताननो वनभुवा सरूपेव रुद्धाञ्चलः ।

राघवा न न नेति नीविहरणे वैक्लव्यलक्ष्याक्षराः

सस्मार स्मरसाध्वसाद्भुततनो रावोक्ति(?)रिक्ता गिरः ॥ १७१ ॥

गोविन्दस्य गतस्य कंसनगरीं व्याप्ता वियोगाग्निना

शिष्यश्यामलकूललीनहॅरिणे गोदावरीगह्वरे (?) ।

रोमन्थस्थितगोगणैः परिचयादुत्कर्णमाकर्णितं

गुप्तं गोकुलपल्लवे गुणगणं गोप्यः सरागा जगुः ॥ १७२ ॥

ललितविलसकलामुखखेलनललनालोभनशोभनयौवनमानितनवमदने

अलिकुलकोकिलकुवलयकज्जलकालकलिन्दसुताविवलज्जलकालियकुलदमने ।

केशिकेशोरमहासुरमारणदारुणगोकुलदुरितविदारणगोवर्धनधरणे

कस्य न नयनयुगं रतिसज्जे मज्जति मनसिजतरलतरङ्गे वररमणीरमणे १७३

उद्गीयमाने गुणसागरस्य गुणे गुणे रागरसेन शौरेः ।

गोपाङ्गना गूढरसानुरागा मुहुर्मुहुर्मोहहता बभूवुः ॥ १७४ ॥

गोविन्दे गुरुसंनिधौ परवशावेशादनुक्त्वा गते

सुप्तानां बकुलस्य शीतलतले स्वैरं कुरङ्गीदृशाम् ।

स्वप्नालिङ्गनसंगतेऽङ्गलतिकाविक्षेपलक्ष्या मुहु-

र्मुग्धा वञ्चक मुञ्च मुञ्च कितवेत्युच्चैरुच्चैर्गिरिः ॥ १७५ ॥

राधा माधवविप्रयोगविगलज्जीवोपमानैर्मुहु-

र्बाष्पैः पीनपयोधराग्रगतितैः फुल्लत्कदम्बाकुला ।

अच्छिन्नश्वसनेन वेगगतिना व्याकीर्यमाणैः पुरः

सर्वांशप्रतिबद्धमोहमलिना प्रावृण्वेवाभवत् ॥ १७६ ॥

ज्ञात्वा कंसः समायन्तौ कुमारौ रामकेशवौ ।

चाणूरमुष्टिकौ मल्लौ विदधे तद्वधोद्यतौ ॥ १७७ ॥

अथ राजपथं प्राप्तौ बलात्संकर्षणाच्युतौ ।

राजार्हं चक्रतुश्चारुमाल्याम्बरविलेपनम् ॥ १७८ ॥

तौ विचित्राम्बरधरौ सन्निविणौ चन्दनाचितौ ।

जनतानन्दजननौ राजद्वारमवापतुः ॥ १७९ ॥

हर्म्यस्था देवकी दृष्ट्वा कृष्णं कमललोचनम् ।

बाष्पसंरुद्धनयना मुमोह प्रस्रुतस्तनी ॥ १८० ॥

अथ राजाज्ञयोत्सृष्टं महामात्राङ्कुशोरितम् ।

गजं कृवलयापीडं ददर्शयास्तसम्युतः ॥ १८१ ॥

क्रोधान्धं ममदोषदुःसहतरं भूभारभूताकृतिं  
 कुर्वाणं करदण्डकृष्टजनताजीवापहारं मुहुः ।  
 मातङ्गं कुनृपोपमं मुररिपुटं प्रहारोद्यतं  
 हस्तोत्पाटितया जघान निजया निर्दारितं दंष्ट्रया ॥ १८२ ॥  
 अथ राजाज्ञया मलनागौ चाणूरमुष्टिकौ ।  
 कुमारयोरभिमुखौ चक्रतुर्जनसंक्षयम् ॥ १८३ ॥  
 जानुबन्धभुजाकर्षतलाघातघने रणे ।  
 कृष्णश्चाणूरमवधीन्मुष्टिकं च हलायुधः ॥ १८४ ॥  
 भुजयोरिव कंसस्य मल्लयोश्च्युतयोस्तयोः ।  
 भ्रूभङ्गभीषणस्योच्चैरुच्चचारोत्कटं वचः ॥ १८५ ॥  
 वध्यतां वसुदेवोऽयं क्रियतां तत्सुतक्षयः ।  
 विधीयतां च गोपानामुचितं राजशासनम् ॥ १८६ ॥  
 कंसस्येति ब्रुवाणस्य मदोद्दामस्य गर्जतः ।  
 दुष्टद्विपस्येव हरिर्वेगेनान्तिकमाद्रवत् ॥ १८७ ॥  
 संत्रस्ते वेत्रिसंघे नवभयसमयोद्भ्रान्तसामन्तचक्रे  
 हस्तसस्ते तरुण्याः शशिकरधवले चामरे विह्वलायाः ।  
 कृष्णः कंसं चकर्ष प्रविलुलितसितोष्णीषविश्लेषकेशैः  
 क्रोधाग्नेर्धूममालामिव कुसुमचलद्वृङ्गमालां दधानम् ॥ १८८ ॥  
 आकृष्टस्य सुरारिणारुणमणिव्याकीर्णदीर्घद्युति-  
 मौलिर्वक्षसि मौक्तिकांशुशबलः कंसासुरस्य च्युतः ।  
 व्यक्तोऽभून्नरसिंहशुभ्रनखरव्यापारविश्रः क्षणं  
 दीर्घस्येव पुनर्हिरण्यकशिपोः स्फीतः सुतासृग्भरः ॥ १८९ ॥  
 हत्वा दूरतराकृष्टं मदान्धं कंसकुञ्जरम् ।  
 उग्रसेनं प्रविदधे राज्ये तज्जनकं हरिः ॥ १९० ॥

पादयोर्वसुदेवस्य देवक्याश्चाच्युतः पतन् ।  
 बभूवानन्दनिस्पन्दनिबिडालिङ्गनातिथिः ॥ १९१ ॥  
 आविर्भूताः स्वयं विद्या कलाश्च सकलास्ततः ।  
 निनाय स्पृहणीयत्वमवधानेन माधवः ॥ १९२ ॥  
 दक्षिणापथनाथस्य भीष्मकस्यात्मजां हरिः ।  
 जहार रुक्मिणीं कन्यां लक्ष्मीं जन्मान्तरागताम् ॥ १९३ ॥  
 रुक्मिण्यामथ कृष्णस्य प्रद्युम्नः प्रथमः सुतः ।  
 जाम्बवत्यामभूत्साम्बः प्रतिबिम्बनिभौ पितुः ॥ १९४ ॥  
 सुन्दरीणां सहस्राणि षोडशान्तःपुरे हरेः ।  
 बभूवुस्तासु पुत्राणां लक्षसंख्योऽभवद्गणः ॥ १९५ ॥  
 नाडायनीं चन्द्रसेनां प्रद्युम्नः प्राप वल्लभाम् ।  
 यस्यामजीजनत्पुत्रमनिरुद्धं मनोभवम् ॥ १९६ ॥  
 ततः शक्रगिरारुह्य गरुडं गरुडध्वजः ।  
 गगने दैत्यचक्राणां चक्रे चक्रायुधः क्षयम् ॥ १९७ ॥  
 मुरसुन्दहयग्रीवनरकाद्या महासुराः ।  
 प्रययुश्चक्रिचक्रामौ क्षिप्रासङ्गपतङ्गताम् ॥ १९८ ॥  
 जरासंधेन संरुद्धां मागधेन प्रमाथिना ।  
 मथुरामथ संतज्य सानुगः प्रययौ हरिः ॥ १९९ ॥  
 द्वारकामथ कंसारिः पश्चिमाब्धितटे व्यधात् ।  
 जितलङ्कालकानाकनागेन्द्रनगरीं पुरीम् ॥ २०० ॥  
 बलात्क्षीरोदजन्मानं पारिजातं जनार्दनः ।  
 हत्वा शक्रपुरोद्यानाद्वारकायां न्यवेशयत् ॥ २०१ ॥  
 अत्रान्तरे कंससुहृत्करालः कालविग्रहः ।  
 प्रतिज्ञां कालयवनश्चक्रे वृष्णिकुलक्षये ॥ २०२ ॥  
 कृष्णस्तं दुर्जयं मत्वा निःसहायो भुजायुधः ।  
 बुद्धियुद्धे धियं धृत्वा ययौ यवनमण्डलम् ॥ २०३ ॥

हेमरत्नमयं तस्य प्रविश्य भवनं हरिः ।  
 भयप्रदं यमस्यापि ददर्श यवनेश्वरम् ॥ २०४ ॥  
 सोऽपि कृष्णं विलोक्यैव पतितं भुजगोचरे ।  
 मनोरथशतावाप्तं जिघृक्षुस्तं समाद्रवत् ॥ २०५ ॥  
 तस्मिन्नभिद्रुते रौद्रे जवेन प्रययौ हरिः ।  
 न च पश्चाच्चालास्य यवनः पूर्वकर्मवत् ॥ २०६ ॥  
 चतुःसमुद्ररशनां विगाह्यापि महीं हरिः ।  
 दृष्ट्वा तमचलं पश्चाद्विवेश हिमवद्गुह्यम् ॥ २०७ ॥  
 तत्रेन्द्रार्थे हताशेषदैत्यस्य युगविस्तरः ।  
 यातः कालः प्रसुप्तस्य मुचकुन्दस्य भूपतेः ॥ २०८ ॥  
 अर्धनिद्रादरिद्रं मां शयानं यः करिष्यति ।  
 स भस्मसाद्यास्यतीति राजर्षिः समयं व्यधात् ॥ २०९ ॥  
 तस्य शय्याङ्कपर्यङ्कवक्रपादतलान्तरे ।  
 तस्यावलक्षितः शौरिः शङ्कासंकोचिताकृतिः ॥ २१० ॥  
 प्रविश्य कालयवनः शयानं वीक्ष्य भूपतिम् ।  
 कृष्णोऽयमिति निश्चित्य निर्निद्रमकरोत्पदा ॥ २११ ॥  
 प्रबुद्धः कालयवनं पादस्पृष्टवपुर्नृपः ।  
 दृशा ददाह निःशेषं निद्राशेषकषायया ॥ २१२ ॥  
 निर्दग्धे कालयवने पर्यङ्कचरणाञ्चले ।  
 कायसंकलनालीनं दृष्ट्वा कृष्णमभाषत ॥ २१३ ॥  
 कस्त्वं परिमिताकारः कान्ताकर्णोत्पलद्युतिः ।  
 विमर्षि गुणगम्भीरमहो माहात्म्यमुन्नतम् ॥ २१४ ॥  
 इयतीं ह्रस्वतां याता सृष्टिः कालनिमीलिता ।  
 मद्गुल्फपरिमाणं यद्वपुः स्वल्पतरं तव ॥ २१५ ॥  
 इत्युक्तो मुचकुन्देन प्रश्रयप्रणयी हरिः ।  
 स्ववृत्तं लोकवृत्तं च सर्वं तस्मै न्यवेदयत् ॥ २१६ ॥

कालं विशालं विज्ञाय क्षमापालः क्षणवद्गतम् ।

दीर्घशय्यामिवोत्सृज्य भोगाशां समचिन्तयत् ॥ २१७ ॥

अहो कालगलत्सर्वभावभोगाभिमानभूः ।

स्वप्नप्रकारः संसारः पर्यन्तासत्यविभ्रमः ॥ २१८ ॥

भूमिः संकुचिता ग्रीष्मातपन्यस्तार्द्रचर्मवत् ।

वैराग्यं जनयत्येव जराजीर्णैव कामिनी ॥ २१९ ॥

तानि मित्राण्यतीतानि ते भृत्यास्ते च बान्धवाः ।

परेषु रमते नात्मा यूथभ्रष्ट इव द्विपः ॥ २२० ॥

यस्मिन्नित्यमधूपमं तदखिलं कालेन लीढं सुखं

यातं हन्त पुरातनं विरसतां क्षुण्णेषुशलकोपमम् ।

आमाप्रप्रतिमस्य नास्त्यभिनवस्यास्वादने स्वादता

नेदानीं मम कृत्यमस्ति महता राज्येन भोगेन वा ॥ २२१ ॥

मैलिनाक्षमतां(?) भूतिः सा भूतिः शोभतेऽधुना ।

मुक्तिकान्ताधवलतां करोत्युद्धूलनेन या ॥ २२२ ॥

इति संचिन्त्य राजर्षिः कैलासं तपसे ययौ ।

गत्वा कृष्णश्च वृष्णिभ्यः स्ववृत्तान्तं न्यवेदयत् ॥ २२३ ॥

बलेर्बाणासुरः सूनुरासीद्बाहुसहस्रवान् ।

यस्यास्थानसभासभ्यो भगवानभवद्भवः ॥ २२४ ॥

दीप्तरत्नगृहालोकैः सृजन्संध्यामिवानिशम् ।

बभूवाकाशगं यस्य नगरं शोणिताभिधम् ॥ २२५ ॥

उषा नामाभवत्तस्य कन्या लावण्यवाहिनी ।

आललम्बे स्तनतटीं यस्यां मज्जन्निव स्मरः ॥ २२६ ॥

युद्धं विना मे मिथ्यैव भाराय भुजकाननम् ।

इति तेनार्थितः शर्वः प्राप्स्यसीति तमभ्यधात् ॥ २२७ ॥



हरं कदाचिदुद्याने देव्या सह विहारिणम् ।  
 दृष्ट्वा स्वविवाहाय स्पृहां चक्रे धनस्तनी ॥ २२८ ॥  
 यः करिष्यति ते स्वप्ने कन्याभावव्यतिक्रमम् ।  
 भविष्यति स ते भर्ता तामुवाचेति पार्वती ॥ २२९ ॥  
 अथाययौ यौवनकृद्वल्लीनां कुसुमाकरः ।  
 कुर्वाणः सरसां प्रीतिलतां जनमनोवने ॥ २३० ॥  
 चञ्चच्चूतरजःपुञ्जपीताम्बरमनोहरः ।  
 अतसीकुसुमश्यामः शुशुभे नवमाधवः ॥ २३१ ॥  
 नम्रानना नवोद्भूतरजसा स्तवकस्तनी ।  
 मालती यौवनवती कन्येवोच्छ्वासिनी बभौ ॥ २३२ ॥  
 ववुर्मलयनिःश्वासा इव चन्दनचुम्बिनः ।  
 पवनाः पन्नगीदंशशङ्कयेव शनैः शनैः ॥ २३३ ॥  
 कूजत्कोकिलकण्ठवंशविरुतैः स्फायिन्यवाप्ते परं  
 चूतामोदमदाकुलालिपटलीवीणाखनखादुताम् ।  
 शिक्षाचक्षेणदक्षदक्षिणमरुदत्तोपदेशक्रमै-  
 र्मञ्जुर्यो ननुतुर्मधूत्सवलसत्पुष्पायुधाराधने ॥ २३४ ॥  
 हेमहर्म्यप्रसुप्ताथ नीता स्वप्ने मनोमुषा ।  
 उषा केनापि कान्तेन शीलांशुकदरिद्रताम् ॥ २३५ ॥  
 तस्या धीधृतिचौरेण विज्ञाय हृदयं हृतम् ।  
 हेलहरणभीत्येव हारस्तरलतां ययौ ॥ २३६ ॥  
 लज्जामज्जनविह्वला ननननेत्यल्पप्रलापोद्धति-  
 नीवीमुक्तिनिरोधनिर्धुतिविधौ पाणिः कणत्कङ्कणः ।  
 शीतेनेव विकूजिता जवजुषः श्वासस्य शीत्कारिता  
 तस्या अंशमयोच्चलत्कलकला काञ्ची सकम्पाभवत् ॥ २३७ ॥

प्रबुद्धा वृत्तकर्तव्या सा मुग्धा स्वप्नसत्यताम् ।  
 मन्यमाना मुहुर्मोहं कुललज्जाकुला ययौ ॥ २३८ ॥  
 शयनं विप्रवस्थानं भयेनेव विहाय सा ।  
 हर्म्यस्था प्रददौ प्रातर्दिक्षु चक्षुर्विलज्जिता ॥ २३९ ॥  
 सा सोत्कम्पकुचन्यस्तहस्तानभ्यस्तमन्मथा ।  
 मुमूर्च्छाच्छादयन्तीव प्रविष्टं हृदये प्रियम् ॥ २४० ॥  
 सा निशश्वास बाष्पाम्बुबिन्दुभिर्मौक्तिकैरिव ।  
 छिन्नस्य शीलहारस्य कुर्वाणा ग्रथनं पुनः ॥ २४१ ॥  
 प्रदध्यौ नवविध्वंससाध्वसायासिता चिरम् ।  
 क्षितौ सा चिन्तयानेव च्युतं चित्तमधोमुखी ॥ २४२ ॥  
 किं कस्य कथयाम्येतत्कं पृच्छामि करोमि किम् ।  
 का गतिः केन दृष्टाहं कुतस्तत्संगमः पुनः ॥ २४३ ॥  
 इति संदेहनिःस्पन्दां चिन्ताविक्रीतचेतनाम् ।  
 विलोक्य चित्रलेखाख्या सखी प्राणसमावदत् ॥ २४४ ॥  
 तन्वि कः खेदभारोऽयं भीरु किं भयकारणम् ।  
 पुत्री त्रैलोक्यभर्तुस्त्वं वध्यः कस्तेऽपराध्यति ॥ २४५ ॥  
 किं शय्यावलनाविमर्दगलितैः कर्णोत्पलस्य च्छदै-  
 लीनैः कामकृपाणलेशसदृशैर्व्याप्ता तवेयं तनुः ।  
 अश्रयन्मौक्तिकयोर्बिम्बिषि कुचयोर्भिन्नेभकुम्भभ्रमं  
 स्पष्टोऽयं रतिसंगमव्यतिकरः कैस्येति मे संशयः ॥ २४६ ॥  
 इत्युक्ते सस्मितं सख्या सनिःश्वासाश्रुवर्षिणी ।  
 उषा शनैरवोचत्तां लिखन्ती क्षमामधोमुखी ॥ २४७ ॥  
 दृष्टः स्वप्ने मया कोऽपि रमणस्तनुकम्पनः ।  
 पीयूषवर्षी संस्पर्शे स्मरणे मरणोपमः ॥ २४८ ॥  
 जाने कम्पतरङ्गिताङ्गलतिका स्वप्नेऽहमालिङ्गिता  
 संस्पर्शे कुचयोर्निर्गलतया हारोऽपि पार्श्वे कृतः ।

एतावतु सखि स्मरामि यदतो वृत्तं परं तत्परं

धैर्यस्योद्दलनं शरीरशमनं ध्यात्वापि नो वेद्मि किम् ॥ २४९ ॥

मूर्च्छाच्छादितमीक्षते न नयनं तापे तनुः पच्यते

कम्पः सूचयतीव जीवगमनं मोहे मनो मज्जति ।

प्राग्जन्मार्जितकर्मणा बलवता कामेन कालेन वा

नो जानामि स केन मे धृतिहरः कण्ठे भुजंगोऽर्पितः ॥ २५० ॥

त्यज्यते सहजा लज्जा सङ्घते गुरुवाच्यता ।

गण्यते न घना कीर्तिर्यत्कृते सोऽपि दुर्लभः ॥ २५१ ॥

इयं शीलविलुप्तिर्मे मानम्लानिर्महीयसी ।

दुर्लभे वल्लभे प्रीतिस्तनुत्यागेन शाम्यति ॥ २५२ ॥

इति ब्रुवाणां तामश्रुकणाकीर्णकुचस्थलीम् ।

संतापपिशुनोच्छ्वासां चित्रलेखावदत्सखीम् ॥ २५३ ॥

किं न स्मरसि मुग्धे त्वमहो विरहकातरा ।

देव्यादिष्टः स ते स्वप्नदृष्ट एव वरो वरः ॥ २५४ ॥

समाश्रुसिहि हे तन्वि तनुस्तापक्षमा न ते ।

करोमि योगशक्त्याहमुपायं त्वत्समीहिते ॥ २५५ ॥

उल्लिख्य निखिलं चित्रपटे त्रिभुवनं तव ।

सदृशं दर्शयाम्येव तत्रालोक्य वल्लभम् ॥ २५६ ॥

इत्युक्त्वा चित्रलेखायां गतायां व्योमवर्त्मना ।

उषा जीवमिवापेदे प्रियसंदर्शनाशया ॥ २५७ ॥

साम्येत्य तस्याल्लोक्यचित्रं पटमदर्शयत् ।

किं दुष्करमदृश्यं वा योगिनां ज्ञानचक्षुषाम् ॥ २५८ ॥

उषा चित्रपटे दृष्ट्वा सुरासुरनरोरगान् ।

ददर्श दयितं स्वप्नदृष्टं जितशशिसरम् ॥ २५९ ॥

अयं स सखि मे धैर्यहारी हृदयतस्करः ।

इत्युषावचनं श्रुत्वा चित्रलेखा जगाद ताम् ॥ २६० ॥

दिष्ट्या धन्यासि सुभगे यस्यास्ते नवमन्मथः ।  
 लक्ष्मीवल्लभपौत्रोऽयमनिरुद्धाभिधः प्रियः ॥ २६१ ॥  
 प्रद्युम्नतनयस्यास्य लावण्यामृतदीधितेः ।  
 कान्त्या क्षैब्यमिवायान्ति सुरविद्याधराङ्गनाः ॥ २६२ ॥  
 रूपेणाप्रतिमेन नेत्रसुखदः कंदर्पदर्पच्छिदा  
 शौर्ये वज्रधरोपमां न सहते धीरः सुमेरोरयम् ।  
 अस्यामर्त्यमृगेक्षणाभिरनिशं सोत्कण्ठमाकर्णितं  
 चन्द्रोत्सङ्गमृगापहं गुणगणं गायन्ति खे खेचराः ॥ २६३ ॥  
 पश्चिमाब्धौ हरिपुरी द्वारका वृष्णिनादवैः ।  
 सिंहैरिव महोत्साहैर्गुप्ता हैमवती गुहा ॥ २६४ ॥  
 तस्यामन्तःपुरे श्रीमान्वसत्येष प्रियासखः ।  
 आनीयते कथं तावदिति दोलायते मनः ॥ २६५ ॥  
 त्वद्भाग्यानि पुरस्कृत्य गच्छामि गगनेन ताम् ।  
 हेलार्पिताद्भुतनिधिर्विधिः सिद्धिं विधास्यति ॥ २६६ ॥  
 इत्युक्त्वाकाशमाविश्य सा ययौ द्वारकां क्षणात् ।  
 कुर्वाणा रशनारत्नैः शक्रचापचिता दिशः ॥ २६७ ॥  
 सा गूढमायया हत्वा रत्नपर्यङ्कशायिनम् ।  
 आनिनाय मुहूर्तेन व्योम्ना प्रद्युम्ननन्दनम् ॥ २६८ ॥  
 स्वप्नवृत्तान्तमावेद्य स कन्यान्तःपुरान्तरम् ।  
 प्रवेशितस्तयापश्यदुषां रतिमिव स्मरः ॥ २६९ ॥  
 स तां दृष्ट्वा नवोन्मेषनिर्माणातिशयं विधेः ।  
 अचिन्तयत्सुधापूरैरिव पूरितलोचनः ॥ २७० ॥  
 इन्दोः संक्षयरक्षणाक्षतसुधा किं वेधसा निर्मिता  
 किं धैर्यापहरा हरस्य विहिता कामेन कान्ता तनुः ।  
 किं तारुण्यवसन्तकान्तिललिता शृङ्गारसिक्ता लता  
 किं लावण्यतरङ्गिणी पुनरियं जन्मान्तराप्ता रतिः ॥ २७१ ॥

कटाक्षः संघत्ते कुवलयकुलकैव्यकलनां

मुखे दृश्यश्चन्द्रद्युतिहरणहेलापरिचयः ।

असंरुद्धा बाधाधरदलरुचिर्विद्रुमतरो-

रहो सारङ्गाक्ष्याः प्रसभविजयी रूपविभवः ॥ २७२ ॥

इति सर्वाङ्गनिर्मग्नलोचनस्तां विलोकयन् ।

अनिरुद्धोऽधरे तस्या बभूवाशापथातिथिः ॥ २७३ ॥

सापि साङ्गमिवानङ्गं तमभ्यस्तं मनोरथैः ।

विलोक्य प्रत्ययासत्ये पुनः स्वप्नमशङ्कत ॥ २७४ ॥

सोत्कम्पा कररोधेन राविणीं मणिमेखलाम् ।

मुहुर्मौनवतीं चक्रे पैशुन्यचकितेव सा ॥ २७५ ॥

नवे मौनवति प्रेम्णि तयोः प्राह सखी पुरः ।

दन्तांशुसूत्रैः कुर्वाणा ग्रथनं चित्तयोरिव ॥ २७६ ॥

यस्त्वया प्रेमकुसुमैर्देवंश्चित्रपटेऽर्चितः ।

अहो भक्त्या स ते तुष्टः सखि प्रत्यक्षतां गतः ॥ २७७ ॥

स्वप्नसंपादितप्रीतिर्योऽर्थितस्तैर्मनोरथैः ।

प्राक्पूजा कीदृशी तस्य ब्रूहि त्वमुपपद्यते ॥ २७८ ॥

मौनमालम्बसे पृष्टा दृष्टा क्षोणीं निरीक्षसे ।

लतेव कम्पसे कम्पात्कोऽयं ते चित्तविभ्रमः ॥ २७९ ॥

मानस्तत्क्षणशासनागतजने सुभ्रु क संभाव्यते

स्वप्नाभ्यस्तसमागमेऽपि नववर्त्कि लज्जया लीयसे ।

का तस्मिन्परता सदा वसति यश्चित्ते निबद्धो गुणैः

प्रारब्धा सखि कस्य तावदियती प्रेम्णि त्वयापहृतिः ॥ २८० ॥

इति सख्यां ब्रुवाणायामनिरुद्धः प्रगल्भताम् ।

निनाय दयितां प्रौढः प्रणयैः प्रेमपेशलैः ॥ २८१ ॥

तदा प्रीतेर्यदायत्तं चिन्तितं यन्मनोरथैः ।

मन्मथेन यदादिष्टं स्वैरं तत्तदभूद्योः ॥ २८२ ॥

दिनेष्वथ प्रयातेषु प्रच्छन्नधृतवल्लभा ।

उषाभूदभिर्मानाक्तव्यक्तसंभोगलक्षणा ॥ २८३ ॥

व्याकीर्णा कबरी मुखं वितिलकं ताम्बूललिप्तेऽक्षिणी

कण्ठे कङ्कणलक्ष्म हारविरतिर्दशोऽधरे निर्व्रणः ।

प्रातः प्रच्युतचन्दना स्तनतटी सायं स्ववेषक्रिया

संभोगाभरणा तनुर्वरतनोः शङ्कास्पदत्वं ययौ ॥ २८४ ॥

किञ्चिन्मुकुलिते लोके कन्यायाः कामलक्षणे ।

फुल्ले शनैः कर्णपथं बाणस्यापि कथा ययौ ॥ २८५ ॥

ततस्तद्भ्रमादिष्टाः किंकराः क्रूरकारिणः ।

आययुर्युद्धसंनद्धाः कन्यकान्तःपुराङ्गणम् ॥ २८६ ॥

निरुद्धः प्रियया यत्नादनिरुद्धोऽथै सस्मितः ।

घोरकिंकरसंघाताज्जघान परिघायुधः ॥ २८७ ॥

हतेऽयुते किंकराणां स्वयं बाणः समाययौ ।

रथी बाहुसहस्रात्तत्तसमस्तायुधमण्डलः ॥ २८८ ॥

शस्त्रवृष्टिं तदुत्सृष्टां प्राद्युम्निः खञ्जचर्मभृत् ।

छित्त्वा धैर्यनिधिश्चक्रे रणे बाणस्य विस्मयम् ॥ २८९ ॥

उषा संत्रासतरला पितुः पत्युश्च संगरे ।

प्राणेशपक्षपातेन भेजे संदेहसाध्वसम् ॥ २९० ॥

बाणेन प्रहितां शक्तिं मृत्युदंष्ट्रामिवोत्कटाम् ।

आदाय तस्मै प्राद्युम्निस्तामेव प्राहिणोद्धली ॥ २९१ ॥

परहस्तगता शक्तिः प्रविष्टान्तः कृतव्यथा ।

निजा सुतेव बाणस्य हृदये शल्यतां ययौ ॥ २९२ ॥

वीरं विज्ञाय तं बाणः स्पष्टयुद्धेन दुर्जयम् ।

आदाय तामसीं मायामदृष्टः प्रविवेश खम् ॥ २९३ ॥

१. 'मानातु' ख; 'मानार्थ' घ. २. अत्र संधिरनुचितः. ३. 'अपि' ख.  
४. 'चर्मखञ्ज' ख.

निरन्तरस्मदुत्सृष्टैर्वेष्टिताङ्गं भुजंगमैः ।

दृष्ट्वानिरुद्धं संरुद्धमुषामून्मोहमीलितां ॥ २९४ ॥

बद्धेऽनिरुद्धे तनयां बाणः स्वैरापचारिणीम् ।

आकृष्टः स्नेहकोपाभ्यां न तत्याज न चाग्रहीत् ॥ २९५ ॥

असंसृष्टं याच्ञावचनघनदन्येन वदनं

न कृच्छ्रेऽप्यारूढा गुणमणिततिर्विक्रयतुलाम् ।

असेवासंतापं वपुरननुभूतप्रभुभयं

कुलं कन्याहीनं नहि नयति मानं मलिनताम् ॥ २९६ ॥

अत्रान्तरे द्वारकायामनिरुद्धापहारजः ।

वृष्णीनामभवत्क्षोभः शोकचिन्तानुबन्धवान् ॥ २९७ ॥

बाणस्य नगरे रुद्धमनिरुद्धं सहोषया ।

विज्ञाय नारदगिरा सस्मार गरुडं हरिः ॥ २९८ ॥

हलायुधेन सहितः प्रद्युम्नेन च सनुना ।

प्रययौ शोणितपुरं तार्क्ष्यमारुह्य माधवः ॥ २९९ ॥

खे योजनसहस्राणि विलङ्घ्य गरुडध्वजः ।

दीप्तं बाणपुरं दूराद्दर्शार्कशतोपमम् ॥ ३०० ॥

अग्निमाहवनीयाख्यं तार्क्ष्यः प्राकाररक्षिणम् ।

पीतोद्वान्तखगङ्गाम्बुनिर्झरेण न्यवारयत् ॥ ३०१ ॥

पुरद्वारमथोन्मथ्य प्रविष्टं शार्ङ्गिणं बलात् ।

निःसंख्याः संख्यसंनद्धा दितिजाः पर्यवारयन् ॥ ३०२ ॥

चक्रिचक्रनिकृत्तानां शरीराणि सुरद्विषाम् ।

चक्रुः पक्षक्षयक्षिसनिपतत्क्षितिभृद्भ्रमम् ॥ ३०३ ॥

अत्रान्तरे नागपाशपञ्जरे सिंहविक्रमः ।

बद्धोऽनिरुद्धः सस्मार दुर्गां स्तुतिपदार्चिताम् ॥ ३०४ ॥

निष्पिष्टमत्तमहिषासुरमस्तकाग्र-

प्रत्यग्रनिर्गतघनश्रुतिशोणितार्द्रम् ।

पादाम्बुजं पुनरलक्तकभक्तिचित्रं

वन्दे भवप्रभवतापहरं भवान्याः ॥ ३०५ ॥

शूलप्रहारसुतरक्तभैरवबिन्दु-

संजातघोररुलक्षगुरुप्रमाथे ।

पातालमूलगगनान्तविकासितास्य-

अस्तोप्रदानवतनुं प्रणमामि कालीम् ॥ ३०६ ॥

भीमोद्धवद्विभवशुम्भनिशुम्भकाय-

निष्पेषदुःसहतराशनिघातघोरात् ।

कात्यायनीं स्वकरकृतशिरःशरीर-

वीरोपहारपरितोषवतीं नमामि ॥ ३०७ ॥

क्षुभ्यत्सप्तार्णवघनरवः पद्मगर्भाण्डखण्डा-

काण्डभ्रंशप्रैभसरभसः सप्तपातालभेदी ।

धैर्योन्माथी जयति चकिताशेषलोकेश्वराणां

चण्डश्चण्ड्याः प्रलयसमयोत्साहलीलौट्टहासः ॥ ३०८ ॥

इति स्तुता भगवती दुर्गा दुर्गापहारिणी ।

स्वकरस्फोटितोग्राहिपञ्जरं तममोचयत् ॥ ३०९ ॥

भुजंगपाशनिर्मुक्तः प्राद्युम्निः समराङ्गणम् ।

प्रययौ युध्यमानस्य समीपं कालियद्विषः ॥ ३१० ॥

अथ कल्पान्तपर्जन्यगर्जितोर्जितविभ्रमः ।

बाणासुररणारम्भदुन्दुभिध्वनिरुद्ययौ ॥ ३११ ॥

दैत्येन्द्रायुधवृष्टिनष्टगगने सेनारजःस्फूर्जित-

अस्ताग्रे(र्के) प्रसरत्पिनाकिविशिखवातावकीर्णे रणे ।

कल्पान्तागमशङ्किते त्रिभुवने चेरुः शरीरच्छिदः

शूराणामनिरुद्धरामसुरजित्प्रद्युम्नमुक्ताः शराः ॥ ३१२ ॥

१. 'स्ववर' ख; 'स्वशर' ग. २. 'वीरोपहारनमितां प्रणमामि कालीम्' ख.  
३. 'प्रसर' ख. ४. 'हेला' ख.



गरुडादवरुद्धाथ बलेन बलिना रणे ।  
 हलेन हलिना कृष्टा दैत्यदेहा द्विधा ययुः ॥ ३१३ ॥  
 ततस्त्रिनेत्रानुचरः प्रदीप्तस्त्रिंशिखज्वरः ।  
 क्षिप्तेन भस्मना रामं भ्रममूर्च्छाकुलं व्यधात् ॥ ३१४ ॥  
 संतापमूर्च्छितं कृष्णस्तं परिष्वज्य विद्रुतम् ।  
 कृत्वा जटाभिराकृष्य जग्राह ज्वरमञ्जसा ॥ ३१५ ॥  
 कृष्णोऽप्यथ ज्वराविष्टः श्वसनोमाञ्चकैर्केशः ।  
 असृजद्वैष्णवं घोरं ज्वरं रौद्रं ज्वरापहम् ॥ ३१६ ॥  
 ज्वरयोः संप्रवृत्तेऽथ भुवनाकम्पने रणे ।  
 वैष्णवः प्रलयार्काभिः शार्वं ज्वरमपातयत् ॥ ३१७ ॥  
 कण्ठे निपीड्य निष्पिष्टस्तेन रुद्रज्वरः क्षितौ ।  
 प्रयातः शरणं कृष्णमवदद्वाष्पगद्गदः ॥ ३१८ ॥  
 देवेन त्रिपुरारिणा त्रिजगतीजीवापहारक्षमः  
 सृष्टः स्पष्टविनष्टधैर्यसरणिर्देव त्वयाहं कृतः ।  
 त्वां यातः शरणं शरीरधृतये त्वन्नाममन्त्राक्षर-  
 क्षिप्ताप्तस्मृतिजापिनां न भविता मत्स्पर्शतापः क्वचित् ॥ ३१९ ॥  
 इति भीत्या ब्रुवाणं तं ररक्ष गरुडध्वजः ।  
 शरणाप्ते विरुद्धेऽपि वैरक्रूरा न साधवः ॥ ३२० ॥  
 ततः श्रीकण्ठवैकुण्ठौ व्याप्तदेहौ बभूवतुः ।  
 पिनाकशार्ङ्गनिर्गच्छद्वाणजालैर्निरन्तरैः ॥ ३२१ ॥  
 क्षणं तुल्ये तयोर्युद्धे जगत्संक्षयकारिणि ।  
 घनैः शौरिशरासारैर्ययौ विमुखतां हरः ॥ ३२२ ॥  
 अस्तशक्तेः कुमारस्य जितस्य हरिणा रणे ।  
 रक्षायै शंभुना सृष्टा तस्थौ नम्राङ्गना पुरः ॥ ३२३ ॥  
 अथ बाणः स्वयं योद्धुं मधुसूदनमाययौ ।  
 क्षिपन्बाहुसहस्रेण दीप्तायुधपरम्पराम् ॥ ३२४ ॥

सहस्राश्वं रथं तस्य मनोरथमिवायतम् ।  
 ससूतं शरवर्षेण प्रममाथ मुरान्तकः ॥ ३२५ ॥  
 उपनीतं गणैस्तूर्णं शासनात्रिपुरद्विषः ।  
 मयूरमारुरोहाथ बाणः षण्मुखवाहनम् ॥ ३२६ ॥  
 यत्नेन युध्यमानस्य च्छिन्नास्त्रस्य मुरारिणा ।  
 मुक्तकेशी विवस्त्रा स्त्री बाणस्याग्रे व्यदृश्यत ॥ ३२७ ॥  
 रक्षायै कोटवीं सृष्ट्वां तस्य देवेन शूलिना ।  
 वञ्चयित्वाच्युतश्चक्रं पार्श्वोच्चितमथासृजत् ॥ ३२८ ॥  
 चक्रं क्रमेण पतितं स्कन्धयोः कीर्णपावकम् ।  
 चकर्त क्रकचकूरं बाणस्य भुजकाननम् ॥ ३२९ ॥  
 चक्रोत्कृत्तभुजद्रुमव्रणमुखोद्धूतैर्धनासृग्भरैः  
 प्रोद्यद्विद्रुमपादपानुकृतिभिस्तुल्यप्रमाणैः क्षणम् ।  
 अप्राप्तोद्धतयुद्धतृप्तिरधिकश्रद्धः स वीरोऽभव-  
 द्याप्तः संततरक्तचन्दनचितैर्जातैरिवान्यैर्भुजैः ॥ ३३० ॥  
 बाणश्छिन्नभुजोऽभ्येत्य शंभोर्भगवतश्चिरम् ।  
 ननर्त प्रियनृत्तस्य तोषाय प्रणयी पुरः ॥ ३३१ ॥  
 भक्त्याभवद्भगवतः स भवस्यातिवल्लभः ।  
 वरान्नन्दिसमः श्रीमान्महाकालश्चतुर्भुजः ॥ ३३२ ॥  
 कल्याणं तनुते यशःपरिचितां लक्ष्मीं ददात्यक्षया-  
 माक्रान्तिं विदधाति सप्तभुवनन्यस्तेप्सिताज्ञाक्षराम् ।  
 संसारं कुरुते विकारिर्निकरं निःशेषमेव क्षणा-  
 द्भक्तिः कल्पलता चराचरागुरोः किं किं न सूते फलम् ॥ ३३३ ॥  
 उषासहितमादाय प्रद्युम्नतनयं ततः ।  
 द्वारकां विजितारातिर्जगाम गरुडध्वजः ॥ ३३४ ॥  
 कदाचिदथ देवर्षिर्द्वारकामेत्य नारदः ।  
 अवाप्य पूजामुचितां कथान्ते कृष्णमभ्यधात् ॥ ३३५ ॥

गङ्गाभिलाषी नृपतिर्ब्रह्मशापान्महाभिषः ।  
 भरतस्य कुले जातः शंतनुः प्रतिपात्मजः ॥ ३३६ ॥  
 गङ्गापि धातुः शापेन पतन्ती वसुभिः पथि ।  
 वसिष्ठशापपतितैर्होमधेनुनिकारतः ॥ ३३७ ॥  
 स्वजन्मनेऽर्थिता जाता वधाय च महीं गता ।  
 स्वतीरोपवनोपान्ते विचचार सुलोचना ॥ ३३८ ॥  
 तत्र शंतनुना गङ्गा संगमं गजगामिनी ।  
 भेजे यथेष्टकरणप्रत्याख्यानधृतावधिम् ॥ ३३९ ॥  
 सा जातानवधीत्सप्त वसून्स्वेच्छाविधायिनी ।  
 जातेऽष्टमे सुते राज्ञा निरुद्धा प्रययौ दिवम् ॥ ३४० ॥  
 देवव्रताख्यः स शिशुर्दिवि देवैः कृतव्रतः ।  
 सर्वविद्यापगाम्भोधिर्ववृधे वसुरष्टमः ॥ ३४१ ॥  
 दृष्ट्वा कदाचित्कालिन्दीकूले कुवलयेक्षणाम् ।  
 शंतनुर्दाशतनयां तत्पितुर्याचकोऽभवत् ॥ ३४२ ॥  
 गाङ्गेयस्त्वसुतः क्षमाभृदौहित्रो मे न राज्यभाक् ।  
 इत्युक्त्वा न ददौ दाशस्तस्मै सत्यवतीं सुताम् ॥ ३४३ ॥  
 देवव्रतः पितुर्ज्ञात्वा तीव्रस्मरशरव्यथाम् ।  
 गत्वा ययाचे दाशेशं तनयां विनयोज्जतः ॥ ३४४ ॥  
 दौहित्रवंशराज्यार्थी स सुतां न ददौ यदा ।  
 तदा राज्ये विवाहे च गाङ्गेयः समयं व्यधात् ॥ ३४५ ॥  
 भीषणीयप्रतिज्ञात्वाद्भीष्मोऽयमिति खे चिरम् ।  
 विचचारोदिताश्चर्यं खेचरोच्चारितं वचः ॥ ३४६ ॥  
 आनीतामथ भीष्मेण कन्यामासाद्य शंतनुः ।  
 परितोषाद्ददौ तस्मै स्वच्छन्दनिधनं वरम् ॥ ३४७ ॥  
 कालेन जनयित्वाथ पुत्रं चित्राङ्गदाभिधम् ।  
 तस्यां विचित्रवीर्यं च शंतनुस्तनुमत्यजत् ॥ ३४८ ॥

ततश्चित्राङ्गदो राजा गन्धर्वेण प्रमाथिना ।  
 चित्राङ्गदेन समरे नामद्वेषान्निपातितः ॥ ३४९ ॥  
 शिशोर्विचित्रवीर्यस्य प्राप्तराज्यश्रियः कृते ।  
 जहार काशिराजस्य भीष्मः कन्याः स्वयंवरे ॥ ३५० ॥  
 आत्रे विचित्रवीर्याय हस्तिनापुरमेत्य सः ।  
 त्यक्त्वा साल्वोत्सुकामम्ब्रामम्बिकाम्बालिके ददौ ॥ ३५१ ॥  
 राजचूततरौ तस्मिन्नवयौवनमाधवे ।  
 कान्तालतावलयिते पातिते कालर्दन्तिना ॥ ३५२ ॥  
 विच्छिन्ने शंतनोर्वंशे तत्पुत्रक्षेत्रजार्थिना ।  
 भीष्मेण प्रेरिता सौध्वी प्राह सत्यवती शनैः ॥ ३५३ ॥  
 कानीनस्तनयो मेऽस्ति तत्तु कामात्पराशरात् ।  
 संजातो यमुनाद्वीपे कृष्णद्वैपायनो मुनिः ॥ ३५४ ॥  
 तं स्मरामि सुतक्षेत्रपुत्रोत्पत्त्यै तपोनिधिम् ।  
 उक्त्वेति सा भीष्ममते तं सस्मार स चाययौ ॥ ३५५ ॥  
 अम्बाश्चश्रवा विसृष्टाथ तेजोराशिं विलोक्य तम् ।  
 निमीलिताक्षी तद्दृष्टिस्पृष्टा गर्भं समाददे ॥ ३५६ ॥  
 अन्धोऽक्षिमीलनात्सूनुर्भावीत्युक्ते महर्षिणा ।  
 द्वितीयं जनयापत्यमिति माता जगाद तम् ॥ ३५७ ॥  
 भयपाण्डुरवक्रान्या लेभे गर्भं मुनेर्दृशा ।  
 अप्रसूतिः सुतः पाण्डुर्भवितेत्यभ्यधान्मुनिः ॥ ३५८ ॥  
 तस्यां भयाद्विसृष्टायां शूद्रायां गर्भसंभवे ।  
 धर्मावतारमुक्त्वास्याः पुत्रं प्रायान्महामुनिः ॥ ३५९ ॥  
 जातेऽन्धे धृतराष्ट्रेऽथ पाण्डौ च भुजशालिनि ।  
 माण्डव्यशापभूर्धर्मः शूद्रायां विदुरोऽभवत् ॥ ३६० ॥

धृतराष्ट्राय गान्धारीं सुबलस्तनयां ददौ ।  
 कुन्तिभोजसुतां कुन्तीं पाण्डुर्माद्रीमवाप च ॥ ३६१ ॥  
 युवा दिग्विजयी पाण्डुर्मृगयाव्यसनी वने ।  
 मृगरूपरतासक्तमवधीत्किन्दमं मुनिम् ॥ ३६२ ॥  
 भविष्यसि त्वं दयितारतिपर्यन्तजीवितः ।  
 तेनेति शप्तस्त्यक्तश्रीर्ययौ पाण्डुस्तपोवनम् ॥ ३६३ ॥  
 ततः पुत्रशतं लेभे गान्धारी तुल्यगर्भजम् ।  
 ज्येष्ठो दुर्योधनस्तेषां तस्य दुःशासनोऽनुजः ॥ ३६४ ॥  
 कुन्ती मुनिवरावाप्तमन्त्रा भर्तुरनुज्ञया ।  
 धर्मानिलेन्द्रानाहूय वने पुत्रानजीजनत् ॥ ३६५ ॥  
 युधिष्ठिरं भीमसेनमर्जुनं च सुरोचितान् ।  
 सपत्न्या दत्तमन्त्रा च माद्री प्रापाश्विनौ यमौ ॥ ३६६ ॥  
 स्नातां पुष्पोच्चये माद्रीं विलोक्य कुसुमागमे ।  
 आलिङ्ग्यानङ्गसङ्गेऽभूत्पाण्डुः शापादजीवितः ॥ ३६७ ॥  
 प्रयाते त्रिदिवं पाण्डौ पाण्डुपुत्राः पितृव्यजैः ।  
 वृद्धिं गता धार्तराष्ट्रैः सह दुर्योधनादिभिः ॥ ३६८ ॥  
 भीष्मः पितामहस्तेषां चापाचार्यं कृपं व्यधात् ।  
 द्रोणं च सर्वशिष्यस्य शिष्यं रामस्य धन्विनः ॥ ३६९ ॥  
 अश्वत्थामा प्रियः सूनुर्द्रोणस्य तनयोऽभवत् ।  
 यथार्जुनः समस्तास्त्रविद्याविमलदर्पणः ॥ ३७० ॥  
 कन्यायां गूढजन्मा यः कर्णः कुन्त्यां विवस्वतः ।  
 प्रयातः सूतपुत्रत्वमस्त्राणि प्राप भार्गवात् ॥ ३७१ ॥  
 संस्पर्धयार्जुनरणाह्वानधीरोऽस्त्रदर्शने ।  
 नीतस्तत्प्रतिमल्लत्वात्कौरवेणाङ्गराजताम् ॥ ३७२ ॥  
 ततः कर्णेन संमड्य त्रैत्रा दुःशासनेन च ।  
 दुर्योधनः पाण्डवानां धियं गूढवधे व्यधात् ॥ ३७३ ॥

ते तेन विहिते दीप्ते जतुवेश्मनि निर्गताः ।  
 विदुरेण रहः स्नेहान्निर्दिष्टबिलनिर्गमाः ॥ ३७४ ॥  
 युधिष्ठिरार्जुनौ कुन्तीं बहन्मीमो महाबलः ।  
 नकुलं सहदेवं च विवेश निशि काननम् ॥ ३७५ ॥  
 तत्रोग्रविग्रहं हत्वा हिडिम्बं राक्षसेश्वरम् ।  
 भीमस्तदनुजां भेजे हिडिम्बां दिव्यरूपिणीम् ॥ ३७६ ॥  
 जाते घटोत्कचे तस्याः पुत्रे भीमपराक्रमे ।  
 एकचक्रां पुरीं जग्मुः प्रच्छन्नाः पाण्डुनन्दनाः ॥ ३७७ ॥  
 प्रजाक्षयक्षमस्तत्र राक्षसोऽभूद्भूकामिधः ।  
 यस्यै राजान्नशकटं प्राहिणोत्सनरं सदा ॥ ३७८ ॥  
 स्थिता विप्रगृहे कुन्ती सह भिक्षाशनैः सुतैः ।  
 बकवारे द्विजस्याप्ते भीमं तद्दययादिशत् ॥ ३७९ ॥  
 ब्रजन्मीमोऽन्नशकटं भुञ्जानः क्रोधसंमुखम् ।  
 बकं हत्वा द्विजगृहं विवेशालक्षितो निशि ॥ ३८० ॥  
 अथ दूरपथायातैः कथितं पथिकद्विजैः ।  
 नानाकथाप्रसङ्गेन शुश्रुवुः पाण्डुनन्दनाः ॥ ३८१ ॥  
 पाञ्चाल्यो द्रुपदः पूर्वं द्रोणस्य सुहृदः शिशुः ।  
 व्यधाद्वास्यामि ते प्राप्तराज्यार्धमिति संविदम् ॥ ३८२ ॥  
 द्रोणेन प्राप्तराज्योऽथ सोऽर्थितः प्रददौ न तत् ।  
 भिक्षाभुग्ब्राह्मणो राज्ञः कथं मित्रमिति ब्रुवन् ॥ ३८३ ॥  
 इति द्रोणः कृतस्तेन राज्ञा भग्नमनोरथः ।  
 अर्जुनेन रणे बद्धं तं राज्यार्धमदापयत् ॥ ३८४ ॥  
 ततस्तेनावमानेन पुत्रं द्रोणवधक्षमम् ।  
 अभिचारोग्रयागेन द्रुपदः समवाप्तवान् ॥ ३८५ ॥  
 यागामिमध्याज्जातोऽस्य धृष्टद्युम्नाभिधः सुतः ।  
 कृष्णा च कन्यका यस्याः प्रत्यासन्नः स्वयंवरः ॥ ३८६ ॥

वयं तत्रैव गच्छामः सर्वराजसमागमे ।  
 प्राप्तुं प्रतिग्रहाभ्यर्चामित्युक्त्वा प्रययुर्द्विजाः ॥ ३८७ ॥  
 ततः पाञ्चालनगरं व्रजन्तः पाण्डवा निशि ।  
 गन्धर्वराजं ददृशुर्गङ्गाम्भसि विहारिणम् ॥ ३८८ ॥  
 विवस्त्रान्तःपुरं वधूदर्शनकुद्धमर्जुनः ।  
 व्यधाद्गन्धरथं युद्धे तमाग्नेयास्त्रतेजसा ॥ ३८९ ॥  
 युधिष्ठिरेण कृपया रणे रक्षितजीवितः ।  
 सख्यं करीदिना कृत्वा जितश्चित्ररथो ययौ ॥ ३९० ॥  
 ततः प्रभाते प्रच्छन्नाः पाण्डवा विप्ररूपिणः ।  
 प्रविश्य पाञ्चालपुरं कुम्भकारगृहे स्थिताः ॥ ३९१ ॥  
 इत्युक्त्वा नारदे याते संकर्षणजनार्दनौ ।  
 जग्मतुर्लक्ष्यभेदाङ्कं द्रष्टुं कृष्णास्वयंवरम् ॥ ३९२ ॥  
 तौ पाञ्चालपुरं प्राप्य सर्वराजसमागमे ।  
 पूज्यमानौ विविशतुः स्वयंवरसभागृहम् ॥ ३९३ ॥  
 हेमासनोपविष्टेषु द्रौपदी सर्वराजसु ।  
 जगज्जयपताकेव कन्दर्पस्य समाययौ ॥ ३९४ ॥  
 राधावेधपणे तस्मिन्भुजलभ्ये स्वयंवरे ।  
 अशक्ताः पार्थिवाः सर्वे ययुर्लज्जानिर्लीनताम् ॥ ३९५ ॥  
 विलक्षेषु क्षितीशेषु द्विजमध्यादथोत्थितः ।  
 विद्ध्वा धनंजयो लक्ष्यं क्षितौ क्षिप्रमपातयत् ॥ ३९६ ॥  
 हारं कण्ठे विनिक्षिप्य द्रौपद्या फाल्गुने वृते ।  
 युद्धोद्धताः समुत्तस्थुः क्रुद्धाः सर्वे क्षितीश्वराः ॥ ३९७ ॥  
 जित्वाथ शल्यकर्णादीन्वीरान्भीमधनंजयौ ।  
 पुरः कृष्णां समादाय ययतुर्भ्रातृभिः सह ॥ ३९८ ॥  
 भिक्षेवोपनता कृष्णा सहेयं भुज्यतामिति ।  
 चकुस्ते शासनान्मातुः सह भोगाय संविदम् ॥ ३९९ ॥

रामकृष्णौ निशि स्वैरं कुम्भकारगृहे स्थितान् ।  
 पाण्डवानेत्य सानन्दौ प्रेम्णा संभाष्य जग्मतुः ॥ ४०० ॥  
 अन्विष्य द्रुपदस्तेषां विज्ञायाधर्मनिश्चयम् ।  
 कृष्णाया बहुपत्नीत्वं विरुद्धं नाभ्यमन्यत ॥ ४०१ ॥  
 ततस्तं भगवान्व्यासः समभ्येत्यावदन्मुनिः ।  
 पञ्चेन्द्राः समदाः पूर्वं कुद्धा बद्धाः पिनाकिना ॥ ४०२ ॥  
 तं एव पाण्डवा जाताः स्वर्गश्रीस्तव चात्मजा ।  
 तेषामेकैव सा पत्नी नैवायं धर्मसंकरः ॥ ४०३ ॥  
 इत्युक्त्वा मुनिना दत्तदिव्यदृष्टिर्नरेश्वरः ।  
 सत्यं विज्ञाय तत्सर्वं तद्विवाहममन्यत ॥ ४०४ ॥  
 ज्ञात्वा जतुगृहान्मुक्तान्पाण्डवान्प्राप्तसंश्रयान् ।  
 हस्तिनापुरमानाय्य धृतराष्ट्रोऽभ्यपूजयत् ॥ ४०५ ॥  
 इन्द्रप्रस्थेऽभिषिक्तोऽथ तेन राजा युधिष्ठिरः ।  
 गुणैः श्रियं श्रिया धर्मं धर्मेण प्राप्तवान्यशः ॥ ४०६ ॥  
 निर्दिष्टां नारदेनाथ मुनिमा भेदभीरुणा ।  
 भूतये पाण्डवाश्चकुर्मर्यादां दृढनिश्चयाः ॥ ४०७ ॥  
 अन्तःपुरे आतरं यः पश्येत्कृष्णासखं रहः ।  
 अविश्रान्तः स तीर्थानि ब्रजेद्वादशवत्सरीम् ॥ ४०८ ॥  
 चौरात्तं गोगणं विप्राक्रन्दाकृष्टस्ततोऽर्जुनः ।  
 आजहार समादाय धर्मजान्तःपुराद्धनुः ॥ ४०९ ॥  
 स्मृत्वाथ संविदं पार्थस्तीर्थार्थी जाह्नवीजले ।  
 मज्जन्तुर्लप्य पाताले नागकन्यामवाप्तवान् ॥ ४१० ॥  
 जनयित्वा सुतं तस्यामिरावन्तं जगाम सः ।  
 नगरं मणिपूराख्यं चित्रवाहनभूपतेः ॥ ४११ ॥  
 प्राप्य तस्य सुतां कन्यां पार्थः पृथुललोचनेनाम् ।  
 चित्राङ्गदां सुतं तस्यां बभ्रुवाहनमाप्तवान् ॥ ४१२ ॥



सर्वतीर्थाश्रुतः प्राप्य प्रभासं श्वेतवाहनः ।  
 रैवताचलयात्रायां प्राप वृष्णिसमागमम् ॥ ४१३ ॥  
 अर्जुनोऽथ धृतोत्कण्ठः शैलारोहसमुत्सवे ।  
 उत्साहोच्छलितं चेतः सानुगस्य हरेर्व्यधात् ॥ ४१४ ॥  
 तत्र कृष्णानुजां दृष्ट्वा सुभद्रां कामकौमुदीम् ।  
 कन्यामनुमते शौरेर्जहार श्वेतवाहनः ॥ ४१५ ॥  
 युद्धोद्धतान्वृष्णिवीरान्परिसान्त्व्य जनार्दनः ।  
 निःसंख्यं द्रविणं दातुमर्जुनाय ययौ स्वयम् ॥ ४१६ ॥  
 इन्द्रप्रस्थमथासाद्य सुभद्रासहितोऽर्जुनः ।  
 प्रणम्य धर्मजं भेजे कृष्णेन सहितः सुखम् ॥ ४१७ ॥  
 अभिमन्युं सुभद्रायां पार्थः पुत्रमजीजनत् ।  
 द्रौपदी प्रतिविन्ध्याद्यान्पतिभ्यः पञ्च चात्मजान् ॥ ४१८ ॥  
 ततः कदाचिद्यमुनाजलकेलिविहारिणम् ।  
 सकृष्णमर्जुनं विप्ररूपः प्राह हुताशनः ॥ ४१९ ॥  
 उचितं दीयतां मह्यं भवन्त्यां भोजनं हितम् ।  
 अर्थिनामर्थनावन्ध्या न भवन्ति भवद्विधाः ॥ ४२० ॥  
 श्वेतकेर्नृपतेः पूर्वं यज्ञे द्वादशवार्षिके ।  
 अच्छिन्नाज्यभरेणाहमनलो जडतां गतः ॥ ४२१ ॥  
 वनं स्वास्थ्याय सत्त्वाढ्यं दग्धुमिच्छामि खाण्डवम् ।  
 रक्षतीन्द्रः सुहृन्मेघैस्तक्षकस्यास्पदं हि<sup>३</sup> तत् ॥ ४२२ ॥  
 व्यस्तमेघौघविघ्नोऽहं भवत्सायकसंचयैः ।  
 अखण्डः खाण्डववनं ज्वलाम्येतन्ममाशनम् ॥ ४२३ ॥  
 इति वह्निर्वदन्नर्थी ताभ्यामङ्गीकृतेप्सितः ।  
 घनुः पार्थाय गाण्डीवं ददौ चक्रं च चक्रिणे ॥ ४२४ ॥  
 तद्वत् रथमारुह्य तदीयाक्षयसायकः ।  
 हरिणा सह संनद्धः किरीटी खाण्डवं ययौ ॥ ४२५ ॥

अग्नौ प्रज्वलिते वराहमहिषव्याघ्रद्विपद्वीपिनां  
 निष्पीतायुषि गाढलीढगगने दैत्याहिदेहद्रुहि ।  
 रुद्धे मेघजलेऽर्जुनास्त्रपटलैर्युद्धोद्धतं वज्रिणं  
 वि(जि)ष्णुः सायकवर्षिणं विमुखतां बाणैर्निनायाक्षयैः ॥ ४२६ ॥  
 सुतमथ भयलोलं तक्षकस्याश्वसेनं  
 जठरमपि जनन्याः संप्रविश्य द्रवन्तम् ।  
 अकृत दिवि किरीटी पत्रिणा खण्डपुच्छं  
 मयमपि शरणाप्तं चक्रिभीतं ररक्ष ॥ ४२७ ॥  
 ततः कृष्णाज्ञया दिव्यां सभां मणिमयीं मयः ।  
 विदधे धर्मपुत्रस्य प्राणरक्षाप्रतिक्रियाम् ॥ ४२८ ॥  
 तस्यां सभायामाश्चर्यनलिनीं निर्ममे मयः ।  
 नीलरत्नोत्पलवतीं हेमाब्जां स्फटिकोदकाम् ॥ ४२९ ॥  
 सभासीनमथाभ्येत्य धर्मजं नारदोऽवदत् ।  
 राजन्न लोकपालानां त्वत्सभासदृशी सभा ॥ ४३० ॥  
 यजस्व राजसूयेन कुरुष्व सफलां श्रियम् ।  
 इति त्वामवदत्पाण्डुः पिता शक्रसमास्थितः ॥ ४३१ ॥  
 इत्युक्त्वा नारदे याते राजसूयमनोरथम् ।  
 अकुण्ठोत्कण्ठया राजा वैकुण्ठाय न्यवेदयत् ॥ ४३२ ॥  
 कृष्णस्तमूचे श्लाघ्यैषा धर्मधीः किं तु मागधे ।  
 न जीवति जरासंधे क्रतुः कर्तुं स शक्यते ॥ ४३३ ॥  
 रुद्रयागोपहाराय तेन रुद्धा गिरिव्रजे ।  
 षडशीतिर्नृपतयस्तस्य शेषाश्चतुर्दश ॥ ४३४ ॥  
 शरीरार्धद्वयं जातं जरा निशि निशाचरी ।  
 संघाय विदधे बालं जरासंधं तमुत्कटम् ॥ ४३५ ॥  
 तत्संनिरोधविश्वस्ताः संत्यज्य मथुरां वयम् ।  
 विधाय द्वारकां दुर्गां पश्चिमाब्धितटे स्थिताः ॥ ४३६ ॥

इति स्वैरं ब्रुवाणेन नृपः संमध्य शौरिणा ।  
 व्यादिशन्मागधवधे भीमपार्थौ भुजाविव ॥ ४३७ ॥  
 ततः स्नातकवेषेण प्रच्छन्नक्षत्रवृत्तयः ।  
 जरासंधपुरीं जग्मुः कृष्णभीमघनंजयाः ॥ ४३८ ॥  
 तत्र त्रयोदशाहानि युयुधाते भुजायुधौ ।  
 वीरौ भीमजरासंधौ श्रान्तोऽभून्मगधस्ततः ॥ ४३९ ॥  
 ततः संधिं द्विधा कृत्वा हते भीमेन मागधे ।  
 मुमोच कृष्णः क्षितिपान्यज्ञागमनसंविदा ॥ ४४० ॥  
 भीमः किरीटी नकुलः सहदेवश्च दिग्जये ।  
 आजहुर्विपुलं वित्तं राज्ञे यज्ञभरक्षमम् ॥ ४४१ ॥  
 कृतेषु शैलतुल्येषु रत्नकाञ्चनराशिषु ।  
 राजसूयसमारम्भः प्रावर्तत महीपतेः ॥ ४४२ ॥  
 प्राप्ता निमग्नितास्तस्मिन्भीष्मद्रोणादयः क्रतौ ।  
 धृतराष्ट्रः सविदुरः सामात्यश्च सुयोधनः ॥ ४४३ ॥  
 अशेषदेवर्षिर्भृते सर्वराजमये मखे ।  
 अर्घ्यार्चितं हरिं सेहे शिशुपालो न भूपतिः ॥ ४४४ ॥  
 तस्याधिक्षेपदक्षस्य क्षमापतेः क्षयलक्ष्मणा ।  
 न्यपातयत्क्षितौ क्षिप्रं चक्रेणाधोक्षजः शिरः ॥ ४४५ ॥  
 क्रतौ समाप्ते यातेषु महर्षिषु नृपेषु च ।  
 तस्यै दुर्योधनस्तत्र शकुनिश्चास्य मातुलः ॥ ४४६ ॥  
 पद्मिन्यां विहरन्वारिशङ्कया स्फाटिके जले ।  
 चरन्नुत्क्षिप्तवसनः सत्याम्भसि ममज्ज सः ॥ ४४७ ॥  
 तस्य स्वलितमालोक्य हर्म्यस्था राजवल्लभाः ।  
 जहसुर्भीमसेनश्च बभूवाङ्कुरितस्मितः ॥ ४४८ ॥  
 लज्जावमानमलिनः कौरवः स्वपुरं व्रजन् ।  
 पृष्टः शकुनिना प्राह ग्लानिवैवर्ण्यकारणम् ॥ ४४९ ॥

धर्मसूनोर्मखे सा श्रीस्ते भूपालाः करप्रदाः ।

संख्यातीतं च तंदांनं मर्मशल्यायते मम ॥ ४५० ॥

पद्मिन्यामुपहासो मे पद्मस्येव हिमाशनिः ।

पतितः क्षीयते जाने न शरीरक्षयं विना ॥ ४५१ ॥

इति प्रलापी शोकोष्णं द्वेषावेशात्सुयोधनः ।

वार्यमाणः शकुनिना न्यवर्तत न दुर्मतिः ॥ ४५२ ॥

परोत्कर्षद्वेषः खरखदिरचूर्णानलनिभ-

श्च्युतश्चित्ते दाहं दिशति निशितक्लेशमसताम् ।

परोत्साहे चन्द्रप्रचयसचिवः किं च महता-

मनन्तः संतोषश्चरति हृदये चन्दनरसः ॥ ४५३ ॥

ततः स धृतराष्ट्राय विवर्णः पाण्डुरः कृशः ।

निवेदितः शकुनिना तं द्यूताज्ञामयाचत ॥ ४५४ ॥

कृच्छ्रात्कृताभ्युपगमः स पित्रा द्यूतकैतवे ।

अकारयन्मणिमयैः कुशलैः शिल्पिभिः सभाम् ॥ ४५५ ॥

स धर्मजं राजसूयसमयादेनिवर्तिनम् ।

आहूय विदधे छद्मद्यूतं शकुनिमायया ॥ ४५६ ॥

कूटाक्षक्षपिताशेषकोषसैन्यपरिच्छदः ।

पणं आतृन्थात्मानं कृष्णां च विदधे नृपः ॥ ४५७ ॥

दुःशासनकराकृष्टकेशीमथ रजस्वलाम् ।

कृष्णां द्यूतजितां दासीमानिनाय सुयोधनः ॥ ४५८ ॥

तत्कोपादकरोद्भीमः प्रतिज्ञामूरुभञ्जने ।

युधि दुर्योधनस्यासृक्पाने दुःशासनस्य च ॥ ४५९ ॥

वने द्वादशवर्षाणि निवासाय पणे कृते ।

त्रयोदशे तथाऽज्ञाते विजिताः पाण्डवा ययुः ॥ ४६० ॥

हारार्हे तनुचीनपट्टपवनत्वङ्गतैरङ्गोद्भवे

धृत्वाङ्गे हरिचन्दनेन्दुमृगजाभ्यङ्गे कुरङ्गत्वचम् ।

कृत्वा रत्नकिरीटधाम्नि च जटा जग्मुर्वनं पाण्डवा  
 निःसत्या भ्रमयन्ति पण्यवनिताप्रेमोपमाः संपदः ॥ ४६१ ॥  
 स्वलद्विद्युल्लेखाङ्कुरमुखमयूखोपमसुखाः  
 श्रियश्चापाकर्षोच्चलितहरिणीवेगगमनाः ।  
 विवाहोत्साहासाः क्षणमिव सुहृद्बान्धवजना  
 न संसारे स्वप्नभ्रमपरिचये किंचिदचलम् ॥ ४६२ ॥  
 ततः स्तुतिप्रसन्नार्कनिर्दिष्टाक्षयभोजनैः ।  
 द्विजपूजाजुषस्तस्थुः काम्यके पाण्डवा वने ॥ ४६३ ॥  
 धृतराष्ट्रं परित्यज्य आतृजच्छद्मखेदवान् ।  
 विदुरः काम्यकं यातः प्रार्थितः पुनराययौ ॥ ४६४ ॥  
 सोऽवदद्भ्रातरं राजन्पुत्रस्नेहवता त्वया ।  
 कुललक्ष्मीलतामूले कुठारः कठिनोऽर्पितः ॥ ४६५ ॥  
 यत्प्राह भगवान्व्यासः पथ्यं तन्न कृतं हितम् ।  
 श्वभ्रसुप्ता प्रबुध्यन्ते न निपातव्यथां विना ॥ ४६६ ॥  
 बन्धुसंध्यर्थनाभङ्गकोपशापः क्षयक्षमः ।  
 मैत्रेयमुनिना दत्तः कष्टं न गणितस्त्वया ॥ ४६७ ॥  
 भीमाद्भीमं भयं शङ्के येन रावणसंनिभः ।  
 स क्रूरकर्मा किर्मीरः कानने राक्षसो हतः ॥ ४६८ ॥  
 विदुरेणेत्यभिहितं नामन्यत महीपतिः ।  
 दैवादिष्टनिपातानां मिथ्यैवालम्बनक्रिया ॥ ४६९ ॥  
 वने पाण्डुसुतान्दृष्ट्वा क्रुद्धः कौरवदुर्नयात् ।  
 अभिमन्युं सुभद्रां च समादाय हॅरिर्ययौ ॥ ४७० ॥  
 भीष्मद्रोणास्त्रमाहात्म्यचिन्ताकुलनृपाज्ञया ।  
 अथास्त्रार्थी ययौ पार्थस्तपसे तुहिनाचलम् ॥ ४७१ ॥

तीव्रं तपस्यतस्तस्य सत्त्वसारपरीक्षकः ।  
 देवः किरातरूपेण त्रिपुरारिः समाययौ ॥ ४७२ ॥  
 एकसूकरनिर्भेदस्पर्धाबन्धविरुद्धयोः ।  
 युद्धमत्युद्धतं कूटकिरातार्जुनयोरभूत् ॥ ४७३ ॥  
 स्मरारिशब्दरेणाथ अस्तशस्त्रः प्रमाथिना ।  
 युयुधे बाहुयुद्धेन धैर्यराशिर्धनंजयः ॥ ४७४ ॥  
 निपीड्य चण्डीपतिना निश्चेष्टः पातितः क्षितौ ।  
 गाण्डीवधन्वा प्रत्यक्षं निरीक्ष्य त्र्यक्षमब्रवीत् ॥ ४७५ ॥  
 दर्पोद्धतत्रिपुरकाननपावकाय  
 भक्तार्तितापतुहिनद्युतिमण्डलाय ।  
 संसारघोरतिमिरोत्कटभास्कराय  
 तुभ्यं त्रिधामशबलाय नमः शिवाय ॥ ४७६ ॥  
 इति स्तुतिकृतानन्दसुधासंपूर्णमौनसात् ।  
 अस्त्रं पाशुपतं तुष्टात्किरीटी प्राप धूर्जटेः ॥ ४७७ ॥  
 संप्राप्तलोकपालास्त्रः सहस्रतुरगं रथम् ।  
 शक्रप्रेषितमारुह्य विजयस्त्रिदिवं ययौ ॥ ४७८ ॥  
 प्रणम्य तत्र वृत्रारिं तद्गाढालिङ्गनातिथिः ।  
 तदासनार्धं तत्प्रीतिनिर्दिष्टं प्राप पाण्डवः ॥ ४७९ ॥  
 पार्थमिन्द्रासनार्धस्थं दृष्ट्वा शक्रगिरा मुनिः ।  
 तद्भूतान्तं ययौ वक्तुं लोमशः पाण्डवान्वनम् ॥ ४८० ॥  
 प्राप्तपूजासनस्तेभ्यः स निवेद्यार्जुनोदयम् ।  
 तीर्थयात्राधृतोत्साहं विदधे धर्मनन्दनम् ॥ ४८१ ॥  
 नैमिषाद्येष्वथ स्नाताः सर्वतीर्थेषु पाण्डवाः ।  
 गन्धमादनशैलाङ्कं बदर्याश्रममाययुः ॥ ४८२ ॥  
 पवनप्रेरितं तत्र दिव्यपद्मं पुरश्च्युतम् ।  
 आदाय द्रौपदी भीमं कटाक्षेण निरैक्षत ॥ ४८३ ॥

अन्यपद्मार्थितां तस्य धीमान्विज्ञाय मारुतिः ।  
 ययौ सौरभमार्गेण धनदाध्युषितां दिशम् ॥ ४८४ ॥  
 स ब्रजन्काञ्चनलतानिचयाचितवर्त्मना ।  
 दिदेश मददारिद्र्यं सिंहनादेन दन्तिनाम् ॥ ४८५ ॥  
 पादन्यासाद्भुतगिरेस्तस्य शब्देन विस्मितः ।  
 हनुमान्मार्गमाश्रित्य तस्यैव खल्पवपुः पुरः ॥ ४८६ ॥  
 सोऽल्परूपं कपिं दृष्ट्वा जानुसंधिकृताननम् ।  
 चकारोत्सारणरवं धनं घट्टितदिक्तटः ॥ ४८७ ॥  
 शनैरुन्मील्य नयने तं जगाद प्लवंगमः ।  
 किमयं मदसंरम्भस्तव मिथ्यैव निर्जने ॥ ४८८ ॥  
 नादेन मां खेदयता विश्रान्तं रोगदुर्बलम् ।  
 दर्शितं कृशशूरेण भवता बत पौरुषम् ॥ ४८९ ॥  
 इतः परं न गन्तव्यं देशोऽयं सिद्धसेवितः ।  
 सर्वथा यदि गन्तासि पुच्छमुत्सार्य गम्यताम् ॥ ४९० ॥  
 इत्युक्ते कपिना भीमस्तत्पुच्छोत्सारणाक्षमः ।  
 श्रान्तः पतन्मुखेनाधस्तमभाषत विस्मितः ॥ ४९१ ॥  
 को भवान्किमनन्तात्मा किं मेरुः किं हिमाचलः ।  
 मार्गं देहि न लङ्घ्यो हि देही देहितनुस्थितः ॥ ४९२ ॥  
 यदि न स्यात्तवान्तःस्थः परमात्मा सेनातनः ।  
 साचलं लङ्घयेय त्वां हनुमानिव सागरम् ॥ ४९३ ॥  
 श्रुत्वैतत्कपिना पृष्टः क एष हनुमानिति ।  
 भीमोऽसौ हनुमद्रूपं भ्रातृत्वं च न्यवेदयत् ॥ ४९४ ॥  
 अहं स हनुमान्भीम तेनेत्युक्ते तदर्थितः ।  
 कपिः सूर्यपथावाप्तं दीप्तं वपुरदर्शयत् ॥ ४९५ ॥  
 संनिधानं करिष्यामि धनं जयरथध्वजे ।  
 इत्युक्त्वालिङ्गितस्तेन भीमः प्रायात्स विस्मयः ॥ ४९६ ॥

कुबेरनलिनीं प्राप्य भीमः कनकपङ्कजम् ।  
 जहार हेमपद्मानि हत्वा गुह्यकर्किकरान् ॥ ४९७ ॥  
 सानुगं स्वयमायातं जित्वा वैश्रवणं रणे ।  
 मणिमन्तं च तन्मित्रं हत्वा नक्तंचरेश्वरम् ॥ ४९८ ॥  
 द्रौपद्यै कनकाञ्जानि दत्त्वा पवननन्दनः ।  
 मायाप्रच्छन्नमवधीद्यातुधानं जटासुरम् ॥ ४९९ ॥  
 अथ शक्रथारूढः पार्थः पूर्णमनोरथः ।  
 आयातः पञ्चभिर्वर्षैः प्रणनाम युधिष्ठिरम् ॥ ५०० ॥  
 हतान्यवेदयत्सोऽस्मै हिरण्यपुरवासिनः ।  
 निवातकवचान्दैत्यान्स्वशौर्याख्यानलज्जितः ॥ ५०१ ॥  
 वने महानजगरः कदाचिदचलोपमः ।  
 बद्धा भुजयुगे भीमं चक्रे निश्चेष्टविग्रहम् ॥ ५०२ ॥  
 संरुद्धभुजनिःस्पन्दभ्रातृदर्शनदुःखितम् ।  
 उवाचाजगरः प्रश्नं दारयेति युधिष्ठिरम् ॥ ५०३ ॥  
 को विप्रः किं च वेद्यं स्याद्ब्रूहि भीमस्य मुक्तये ।  
 भुजगेनेत्यभिहिते तं जगाद युधिष्ठिरः ॥ ५०४ ॥  
 क्षमा सत्यं शान्तिस्तरुणकरुणं यस्य च मनः  
 स शूद्रो विप्रत्वं प्रगुणगुणसङ्गेन भजते ।  
 द्विजोऽपि व्यर्थात्मा गुणविरहितः शूद्रसदृशः  
 कृतैः कण्ठे विप्रस्त्रिगुणगुणसूत्रैर्न भवति ॥ ५०५ ॥  
 सुखेन दुःखेन च वर्जितं यत्तदेव वेद्यं विदितात्मधाम ।  
 शीतोष्णहीनप्रतिमैव यत्र संतोषविश्राममयी प्रशान्तिः ॥ ५०६ ॥  
 धर्मजेनेत्यभिहिते मुक्त्वा भीमं भुजंगमः ।  
 अगस्त्यादिष्टशापान्तो नहुषस्त्रिदिवं ययौ ॥ ५०७ ॥  
 अथ पाण्डुसुतान्द्रष्टुं सहितः सत्यभामया ।  
 मार्कण्डेयादिभिः सार्धं मुनिभिः शौरिराययौ ॥ ५०८ ॥



नानाकथामृताख्यानैः स्थिते तत्राच्युते विरम् ।  
 सत्यभामावदत्कृष्णामेकान्ते कृष्णवल्लभा ॥ ५०९ ॥  
 वश्यास्ते पतयः कृष्णे केनाराधनकर्मणा ।  
 कैर्द्रव्यमन्नसूत्राज्ञातिलकाञ्जनलेपनैः ॥ ५१० ॥  
 ममोपदिश जानासि यत्किञ्चित्प्रीतिकारणम् ।  
 इत्युक्ते कृष्णकामिन्या श्रुत्वा कृष्णा जगाद ताम् ॥ ५११ ॥  
 अयुक्तमुक्तं सुभगे भवत्या धर्मवर्जितम् ।  
 वश्यदोषक्रिया स्त्रीणां भर्तृद्रोहार्हपातकम् ॥ ५१२ ॥  
 वश्यप्रयोगैर्योषिद्विः कुष्ठापसाररोगिणः ।  
 भग्नभाग्याश्च पतयो मूकान्धबधिराः कृताः ॥ ५१३ ॥  
 भक्तिश्चित्तग्रहः शीलं सतीनां भर्तृभेषजम् ।  
 इत्युक्ते लज्जया भेजे सत्यभामा निलीनताम् ॥ ५१४ ॥  
 यातेऽथ द्वारकां कृष्णे घोषयात्रापदेशवान् ।  
 पाण्डवानाययौ द्रष्टुं श्रीभ्रष्टान्धृतराष्ट्रजः ॥ ५१५ ॥  
 वने विहारिणस्तस्य तुल्यावरणकारणे ।  
 रणे बभूव संमर्दो गन्धर्वैः सैन्यदारणः ॥ ५१६ ॥  
 भग्नेषु कर्णमुख्येषु सानुजं कौरवेश्वरम् ।  
 बबन्ध गन्धर्वपतिश्चित्रसेनः शरार्दितम् ॥ ५१७ ॥  
 बद्धं सुयोधनं बन्धुधिया राजा युधिष्ठिरः ।  
 भीमपार्थौ विसृज्याजौ म्लानमानममोचयत् ॥ ५१८ ॥  
 अपि विस्मृतवैरेषु प्राणदानोपकारिषु ।  
 द्वेषदोषं न तत्याज पाण्डवेषु सुयोधनः ॥ ५१९ ॥  
 दृष्ट्वा चन्द्रं सकलजनतालोचनानन्दहेतुं  
 सद्यो वक्रद्युतिरलसतामेति पद्माकरस्य ।  
 नान्तःस्थूता चलति रिपुता किं च संकोचभाजः  
 प्रायेणैते खजनविमुखाः श्रीमदान्धा भवन्ति ॥ ५२० ॥

तेन तीव्रावमानेन राज्यत्यागनिबद्धधीः ।  
 स समाश्वासितोऽभ्येत्य दैत्यैः पातालवासिभिः ॥ ५२१ ॥  
 अत्रान्तरे पाण्डवेषु यातेषु मृगयारसात् ।  
 आययौ वैनयान्नायां सिन्धुराजो जयद्रथः ॥ ५२२ ॥  
 स कृष्णामाश्रमे दृष्ट्वा सीतामिव दशाननः ।  
 जहार हारितमतिः करुणाक्रन्दिनीं बलात् ॥ ५२३ ॥  
 ततः प्रत्यागता दृष्ट्वा पाण्डवाः शून्यमाश्रमम् ।  
 ध्वजिनीं च रजोग्रस्तगगनां समुपाद्रवन् ॥ ५२४ ॥  
 शराशनिविनिष्पिष्टसैन्यानालोक्य पाण्डवान् ।  
 रथाज्जयद्रथः कृष्णां तत्याज ज्वलितामिव ॥ ५२५ ॥  
 अभिसृत्याथ भीमेन गृहीतं वधकम्पितम् ।  
 ररक्ष सिन्धुनृपतिं शरणाप्तं युधिष्ठिरः ॥ ५२६ ॥  
 पादेनालोडितं ब्र(ह्म)स्तमुकुटं तस्य मारुतिः ।  
 क्षुरप्रेण प्रलपतश्चक्रे पञ्चसटं शिरः ॥ ५२७ ॥  
 रुद्रमाराध्य तपसा सैन्धवः फाल्गुनं विना ।  
 वरमेकदिनं प्राप पाण्डवावरणं रणे ॥ ५२८ ॥  
 अत्रान्तरेऽर्जुनस्नेहात्कर्णमेत्य शतक्रतुः ।  
 ययाचे कवचं दिव्यं कुण्डले च शशिप्रभे ॥ ५२९ ॥  
 पित्रापि वारितोऽर्केण तस्मै वर्म सकुण्डलम् ।  
 एकवीर्यवधायास्मै शक्तिं वैकर्तनो ददौ ॥ ५३० ॥  
 शूरा भवन्ति विदुषामपि नास्ति संख्या  
 पूर्णं वनं व्रतरतैर्विरलस्तु दाता ।  
 म्लानिं प्रयाति सितसत्त्वमयस्य यस्य  
 देहप्रधानसमयेऽपि न चित्तवृत्तिः ॥ ५३१ ॥  
 अरणीं हरिणेनाथ ब्राह्मणस्य हृतां वने ।  
 जवेन जग्मुराहर्तुं धन्विनः पाण्डुनन्दनाः ॥ ५३२ ॥

निर्जलारण्यतापार्तरन्वेष्टुमथ तैः पयः ।  
 माद्रीसुतः प्रेषितोऽग्रे ददर्श विपुलं सरः ५३३ ॥  
 प्रश्नमुक्तिकृतां पेयमन्यथा नेति खाद्वचः ।  
 श्रुत्वापि पाण्डवः पीत्वा तोयं तत्याज जीवितम् ॥ ५३४ ॥  
 क्रमान्माद्रीसुते पार्थे भीमे च प्रच्युते तटे ।  
 युधिष्ठिरः प्रश्नगिरं बभञ्ज गगनेरिताम् ॥ ५३५ ॥  
 निर्जीवः कः सजीवोऽपि योऽश्नात्येकोऽर्थिवर्जितः ।  
 खक्षमाधिकौ कौ पितरौ किं लोलर्मनिलान्मनः ॥ ५३६ ॥  
 किमनन्तं नृणां चिन्ता धनं किमधिकं श्रुतम् ।  
 लाभात्किमुत्तमं स्वास्थ्यं किं सुखं चित्तनिर्वृतिः ॥ ५३७ ॥  
 संधि स्थिरः कैः सुजनैः किं शोककृदहंकृतिः ।  
 किमैश्वर्यमलुब्धत्वं किं निःशल्यमकोपता ॥ ५३८ ॥  
 किं विषं याचनं श्राद्धकालः कः श्रोत्रियागमः ।  
 उच्यते पुरुषः कश्च भुवनव्यापि यद्यशः ॥ ५३९ ॥  
 इति प्रश्नोत्तरैस्तुष्टः पिता धर्मः क्षमापतेः ।  
 जीवयित्वानुजान्गुप्तिमज्ञातसमयेऽप्यदात् ॥ ५४० ॥  
 अथ वनसमयान्ते गूढवासप्रवृत्ताः  
 प्रययुरजिनखिन्नाः पाण्डवा मत्स्यदेशम् ।  
 प्रगुणगुणगणानामापदो दैवदिष्टाः  
 सुरपतिसदृशानामप्यहो दुर्निवाराः ॥ ५४१ ॥  
 अथाम्नस्त्यराजस्य राजराजशिरोमणेः ।  
 विराटस्य सभास्तारः कङ्कनामा युधिष्ठिरः ॥ ५४२ ॥  
 सूदस्तस्याभवद्भीमः क्षमापतेर्वल्लभाभिधः ।  
 गायत्यलिकुलैः कीर्तिं लोला यस्यालकाब्जिनी ॥ ५४३ ॥  
 श्रीकण्ठशबराकुण्ठकण्ठक्रमणकर्मठः ।  
 श्रेष्ठाकृतिरभूजिष्णुर्नृत्तवृत्तिर्बृहन्नडः ॥ ५४४ ॥

मत्स्यपत्न्याः सुदोष्णायाः कृष्णा सैरिन्द्रिकाभवत् ।  
 अभूतामश्विपुत्रौ च यमौ गोतुरगाधिपौ ॥ ५४५ ॥  
 इति ते तुरगाधीशसेव्याः सेवकतां ययुः ।  
 विश्वासः श्रीविलासेषु कस्यान्यस्य भविष्यति ॥ ५४६ ॥  
 अथायातं हतानेकमहं भूमिपतेः पुरः ।  
 महं जीमूतनामानं मारुतिः क्रीडयावधीत् ॥ ५४७ ॥  
 सुदोष्णायाः प्रियो भ्राता कदाचिदथ कीचकः ।  
 विलोक्यान्तःपुरे कृष्णामभवत्काममोहितः ॥ ५४८ ॥  
 व्याजेन प्रेषितां स्वप्ना भयसंभ्रमविद्रुताम् ।  
 कीचकस्तामभिद्रुत्य चकर्ष चरणाहताम् ॥ ५४९ ॥  
 सा सभामेत्य भूमर्तुरग्रे प्राह पराभवम् ।  
 राजापि कीचकस्नेहाच्चक्रे गजनिमीलितम् ॥ ५५० ॥  
 आर्ताक्रन्दश्रवणवधिराः सेवकालोकनान्धाः  
 प्रत्यालापप्रणयिनि जने निश्चलोत्सेकमूकाः ।  
 भूपाः प्रायः पिशुनदचनाकर्णने हस्तिकर्णा  
 नीचप्रीतिप्रसृतनयनाश्चञ्चलानेकवाचः ॥ ५५१ ॥  
 भीमं महानसे सुप्तं सा प्रबोध्य तमभ्यधात् ।  
 बाष्पैः करतलस्पृष्टे क्षालयन्तीव वाससी ॥ ५५२ ॥  
 क्रुद्धेन तेन निर्दिष्टां सा समादाय संविदम् ।  
 कीचकस्याकरोत्प्रातः संकेतं नाट्यवेश्मनि ॥ ५५३ ॥  
 रात्रौ पूर्वप्रविष्टोऽथ भीमः कीचकमागतम् ।  
 केसरिव द्विपं मत्तमवधीन्मूढकामुकम् ॥ ५५४ ॥  
 पतयो मम गन्धर्वाः कृष्णयेत्युदितं पुरा ।  
 तैरेव निहतं मेने प्रभाते कीचकं जनः ॥ ५५५ ॥

१. भारते सुदोष्णेति नामास्ति. २. असदीयं घ-पुस्तकं 'क्री' इति पर्यन्तं वर्तते.  
 ३. 'निमीलनम्' ख-ग.

तस्य आतृशतं देहसंस्काराय समुद्यतम् ।  
 कृष्णां चित्तानले क्षेप्तुमनयद्दुःखदायिनीम् ॥ ५५६ ॥  
 भीमस्तत्करुणाक्रन्दमाकर्ण्य क्रूरकोपवान् ।  
 शतं वृक्षप्रहारेण कीचकानामपातयत् ॥ ५५७ ॥  
 प्रेरितः कौरवेन्द्रोऽथ त्रैगर्तेन सुशर्मणा ।  
 हर्तुं कीचकहीनस्य विराटस्याययौ धनम् ॥ ५५८ ॥  
 संरुद्धे नगरे मत्स्यः पूर्वमेव सुशर्मणा ।  
 कङ्कवल्लभगोवाजिपत्तिभिः सह निर्ययौ ॥ ५५९ ॥  
 ततः प्रवृत्ते समरे मिथः सुभटसंक्षये ।  
 जवाद्विराटमहरत्सुशर्मा शरवर्षिणम् ॥ ५६० ॥  
 भीमोऽभिसृत्य निष्पिष्टरथस्यास्य सुशर्मणः ।  
 पादेन मौलिमुन्मथ्य मत्स्यराजममोचयत् ॥ ५६१ ॥  
 त्रिगर्तकटके भग्ने सामात्यः कौरवेश्वरः ।  
 विराटगोधनं सर्वं जहारान्येन वर्त्मना ॥ ५६२ ॥  
 शूरशून्येऽथ नगरे विराट्सुतमुत्तरम् ।  
 अभ्येत्य जगदुर्गोपाः कौरवैर्गोधनं हृतम् ॥ ५६३ ॥  
 सोऽब्रवीच्चौरचरितं कौरवं हन्म्यहं रणे ।  
 गुप्तं भीष्मकृपद्रोणकर्णमुख्यैर्महारथैः ॥ ५६४ ॥  
 किं तु मे सारथिर्नास्ति रणभारभरक्षमः ।  
 इत्युक्ते राजपुत्रेण द्रौपदी तमभाषत ॥ ५६५ ॥  
 उत्तरायाः स्वसुर्यस्ते नृत्ताचार्यो बृहन्नडः ।  
 स सारथिरभूत्पूर्वं खाण्डवे सव्यसाचिनः ॥ ५६६ ॥  
 अथोत्तरार्थितः पार्थः प्रतिपन्नरथग्रहः ।  
 चकार कवचाबन्धवैपरीत्यैर्जनस्मितम् ॥ ५६७ ॥  
 अथोत्तरे रथारूढे जवेनाश्वानचोदयत् ।  
 क्रीडायै कुरु वस्त्राणि जिष्णुरुत्तरयार्थितः ॥ ५६८ ॥

दृष्टोत्तरः कौरवेन्द्रसैन्यं शस्त्रजलार्णवम् ।  
 निवर्तस्वेति भीममस्त्राणार्थी पार्थमभ्यधात् ॥ ५६९ ॥  
 तमर्जुनोऽवदन्नित्यं क्षत्रियस्य पलायनम् ।  
 एकवारक्षये काये मरणं न पुनः पुनः ॥ ५७० ॥  
 श्रुत्वैतत्कातरतया रथमुत्सृज्य विद्रुतम् ।  
 आनिनायोत्तरं केशैः पश्चादाकृष्य फाल्गुनः ॥ ५७१ ॥  
 योत्स्येऽहं कुरुभिर्धैर्यं भजस्व भव सारथिः ।  
 अर्जुनोऽहं भवद्ग्रेहे कङ्काद्याः पाण्डवाः स्थिताः ॥ ५७२ ॥  
 श्मशानान्तःशमीवृक्षस्कन्धे सन्त्यायुधानि नः ।  
 प्रयच्छ मम गाण्डीवमित्युवाच तमर्जुनः ॥ ५७३ ॥  
 उत्तराहृतमादाय धनुरास्फाल्य पाण्डवः ।  
 तप्प्रेरितरथस्तूर्णं विवेश कुरुवाहिनीम् ॥ ५७४ ॥  
 एकैकशः समस्तांश्च शराशनिघनागमः ।  
 भीष्मकर्णकूपद्रोणमुख्यानजयदर्जुनः ॥ ५७५ ॥  
 प्रस्वापनास्त्रसुप्तानां कुरुणामुत्तराकृते ।  
 जहार जिष्णुर्वासांसि यशांसीवाभिमानिनाम् ॥ ५७६ ॥  
 प्रत्याहृते गोधनेऽथ विजयेन जितारिणा ।  
 चक्रे विराटः पुत्रस्य सभायां विक्रमस्तुतिम् ॥ ५७७ ॥  
 बृहन्नडप्रभावेण पुत्रस्ते विजयोजितः ।  
 वदन्निति विराटेन प्रहतोऽक्षैर्युधिष्ठिरः ॥ ५७८ ॥  
 हेमपात्रे धृते रक्ते द्रौपद्या चक्रवर्तिनः ।  
 प्रविवेशार्चितः पौरैरवाप्तोन्नतिरुत्तरः ॥ ५७९ ॥  
 अक्षाभिघातरक्ताक्तललाटं वीक्ष्य धर्मजम् ।  
 स प्रसाद्य प्रयत्नेन निनिन्द कुक्कृतं पितुः ॥ ५८० ॥  
 अज्ञातवाससमये पूर्णं पाण्डुसुतानथ ।  
 दृष्टः प्रकटतां यातान्विराटः समपूजयत् ॥ ५८१ ॥

तेषामभ्युदयं ज्ञात्वा प्राप्तेष्वखिलबन्धुषु ।  
 विराटस्तनयां प्रादादुत्तरामभिमन्यवे ॥ ५८२ ॥  
 ते कृष्णसात्यकिहलायुधकुन्तिभोज-  
 पाञ्चालशैब्यमगधेशशिखण्डिमुख्यैः ।  
 सार्धं सभाभुवमुपेत्य विराटजुष्टां  
 प्रापुः श्रियं कनकविष्टरसंनिविष्टाः ॥ ५८३ ॥  
 अखण्डितान्पाण्डुसुतान्विज्ञाय कुरुभूपतिः ।  
 अलङ्घ्यशासनं दैवं मेने दलितपौरुषम् ॥ ५८४ ॥  
 तेषामक्षौहिणीः सप्त ज्ञात्वाथ समुपागताः ।  
 दुर्योधनः प्रविदधे भूपालबलसंग्रहम् ॥ ५८५ ॥  
 पाण्डवार्थं समायातं पथि 'समानभोजनैः ।  
 आराध्य तुष्टमहरत्स शल्यं मद्रभूपतिम् ॥ ५८६ ॥  
 द्वारकायां ततः कृष्णं सुयोधनधनंजयौ ।  
 तुल्यमभ्येत्य साहाय्यं ययाचाते रणोद्यमे ॥ ५८७ ॥  
 अक्षौहिण्या परिवृतं कृतवर्माणमच्युतः ।  
 दत्त्वा कुरुपतेर्भागमयोद्धा पाण्डवान्ययौ ॥ ५८८ ॥  
 वृतः सौबलहार्दिक्यभगदत्तजयद्रथैः ।  
 एकादशाक्षौहिणीभिः कौरवः प्रमदं ययौ ॥ ५८९ ॥  
 अत्रान्तरे रणारम्भसंशयाकुलिताशयम् ।  
 धृतराष्ट्रं समभ्येत्य प्रणम्योवाच संजयः ॥ ५९० ॥  
 अराज्यदानसंधानदूतोऽहं तव शासनात् ।  
 गतः पाण्डुसुतान्द्रष्टुं लोभाभ्यासेन लज्जितः ॥ ५९१ ॥  
 मयोक्तं भवतोक्तं यत्प्रत्युक्तं यत्तु पाण्डवैः ।  
 देव वक्तासि तत्प्रातः सभायां भूभुजां पुरः ॥ ५९२ ॥  
 इत्युक्त्वा संजये याते धृतराष्ट्रः खदुर्नयात् ।  
 तद्वाक्यशङ्काकुलितः प्राप निद्रादरिद्रताम् ॥ ५९३ ॥

प्रजागरगदास्वस्थं द्वाःस्थाहृतः सुखोज्झितम् ।  
 तमेत्य विदुरः प्राह संजयोक्ताप्तसंशयम् ॥ ५९४ ॥  
 अयं ते सुमते कस्मान्निद्राद्रोही महाज्वरः ।  
 तापं नायान्ति निष्कामा निर्लोभा निर्भया अपि ॥ ५९५ ॥  
 त्यक्ताभिमानः संतोषी निर्द्वेषः शीलवान्क्षमी ।  
 दुःखैकसारे संसारे पञ्चैते सुखनिर्वृताः ॥ ५९६ ॥  
 लोभाभ्यासव्यसनमसमं चिन्तया हन्ति निद्रां  
 स्वस्थः शेते प्रसृतचरणः किं तु निर्लोभ एव ।  
 लोभः पुंसामसमविषमः कृष्णवर्त्मा विधत्ते  
 तीव्रं तापं जनघनघनस्नेहसंपूर्यमाणः ॥ ५९७ ॥  
 असेवासा वृत्तिः खलपरिभवायासरहिता  
 वचः सत्यस्नातं परगुणगणोदीरणपरम् ।  
 अनुत्तानः पाणिः परधनकणस्पर्शविमुखः  
 प्रकृत्या निर्वैरं हृदयममलं यस्य स सुखी ॥ ५९८ ॥  
 राज्यार्थं भ्रातृपुत्रेभ्यः प्रयच्छत्यज लुब्धताम् ।  
 बन्धुवैररजोदिग्धं प्रक्षालय धिया मनः ॥ ५९९ ॥  
 त्यजैकं कुमतिं पुत्रं संरक्ष सकलं कुलम् ।  
 गोनैसदष्टमेकाङ्गं त्यज्यते जीविताप्तये ॥ ६०० ॥  
 विदुरेणेत्यभिहिते धृतराष्ट्रस्तमब्रवीत् ।  
 युक्तमुक्तं त्वया किं तु त्यक्तुं शक्नोमि नात्मजम् ॥ ६०१ ॥  
 हेलस्थलीकृताम्भोधिस्तृणीकृतहिमाचलः ।  
 स्वातन्त्र्यचित्रचरितः केन वा लङ्घ्यते विधिः ॥ ६०२ ॥  
 श्रुतं न मृत्युरस्तीति मया किल वचः पुरा ।  
 तद्ब्रूहीति क्षितीशेन पृष्टस्तं विदुरोऽवदत् ॥ ६०३ ॥  
 स्वयं वक्तुं न युक्तं मे राजन्नुपनिषत्पदम् ।  
 सनत्सुजातो योगीन्द्रः सर्वं ते कथयिष्यति ॥ ६०४ ॥



अभिधायेति विदुरस्तं सस्मार स चाययौ ।  
 प्राप्तपूजासनः पृष्ठः क्षमाभुजेति तमभ्यधात् ॥ ६०५ ॥  
 राजन्देहभृतां मृत्युः क्रोधः स्वर्वदनोदितः ।  
 येनाहतश्च हन्ता च मर्मदाहेन शोचितः ॥ ६०६ ॥  
 रागद्वेषादयो दोषा जनानां जन्मकारणम् ।  
 जन्मैव मृत्युः संसारे नास्ति मृत्युरजन्मनाम् ॥ ६०७ ॥  
 न मुक्तिर्वेदवादेन देहान्ते स पलायते ।  
 वीणावंशेषु भग्नेषु न क्वचित्तिष्ठते ध्वनिः ॥ ६०८ ॥  
 आत्मप्रत्यवमर्शेन पुनर्जन्म न विद्यते ।  
 आत्मप्रकाशं पश्यन्ति योगिनस्तं सनातनम् ॥ ६०९ ॥  
 इत्युक्तवान्तर्हिते तस्मिन्योगीन्द्रे तेजसां निधौ ।  
 राजा राजसभां प्रातर्भेजे भीष्मादिभिः सह ॥ ६१० ॥  
 आहूतः संजयस्तत्र पाण्डवोक्तिं न्यवेदयत् ।  
 श्रूयतामविरुद्धैर्वा कुद्धैर्वा तैरुदाहृतम् ॥ ६११ ॥  
 स्वं राज्यं प्रददाति यद्यवनिपस्तत्किं हतैर्बान्धवै-  
 र्युते किं तु कृतां न विस्मरति तां भीमः प्रतिज्ञां निजाम् ।  
 पाणिः किं च पितृव्यपादविनतौ चापे च धावत्ययं  
 तुल्यं चित्तममन्युमन्युशबलं संघौ च युद्धे च नः ॥ ६१२ ॥  
 श्रुत्वैतद्धृतराष्ट्रेण तनयक्षयभीरुणा ।  
 भीष्माद्यैश्चार्थितः संधिं बुबुधे न सुयोधनः ॥ ६१३ ॥  
 अत्रान्तरे लोकगुरुर्लोकप्रत्यायनोद्यतः ।  
 संध्यर्थी कौरवान्कृष्णः स्वयमेव समाययौ ॥ ६१४ ॥  
 भक्त्या पुरः समायातैर्भीष्मद्रोणकृपादिभिः ।  
 सहितः स विवेशाथ धृतराष्ट्रस्य मन्दिरम् ॥ ६१५ ॥  
 हृष्टेन पूजितस्तेन प्रणयेन निमन्त्रितः ।  
 स्नेहे विपदि वा भोक्तुं युक्तमित्याह केशवः ॥ ६१६ ॥

विदुरस्य गृहे मुक्त्वा नीत्वा तत्कथया क्षपाम् ।  
 प्रभाते राजभिर्जुष्टां प्रविवेश सभां हरिः ॥ ६१७ ॥  
 हेमासनोपविष्टेऽथ सामात्ये कौरवेश्वरे ।  
 भेजे रत्नासनं शौरिः सहायैतैर्महर्षिभिः ॥ ६१८ ॥  
 अथ प्रथमजीमूतश्यामः सामसुधामयीम् ।  
 उज्जगार गिरं स्निग्धगम्भीरां गरुडध्वजः ॥ ६१९ ॥  
 कौरवेन्द्र स्वपुत्रास्ते आतृपुत्रास्तु पाण्डवाः ।  
 सदृशाः किं त्वया तेषां भेदात्कलिरुपेक्षितः ॥ ६२० ॥  
 भवान्विद्यासिन्धुस्तव सुमतिदाता च विदुरः  
 प्रणेता भीष्मोऽयं गुरुरपि भरद्वाजतनयः ।  
 अहो तत्राप्येषा प्रभवति मतिर्दुर्नयमयी  
 न विद्मः कस्यायं कुकृतपरिपाकस्य विभवः ॥ ६२१ ॥  
 कलङ्कं या दत्ते प्रसरदपवादास्पदतया  
 सुहृद्भिर्नैराश्यात्कृतमुखविकारैः परिहृता ।  
 अभोग्या बन्धूनां कृशविवशभृत्यार्थिविफला  
 सशापा सा संपद्विपदिव जनोद्वेगजननी ॥ ६२२ ॥  
 यद्वृत्तं खलकेलिकैतवकलिक्लेशेन कालुष्यकृ-  
 च्छिते तत्किल संकलय्य सकलं लोकक्षयाशङ्किभिः ।  
 संधिवैररजोविरामविमलैरभ्यर्थ्यते पाण्डवै-  
 र्ग्रामैः किं च कुशस्थलप्रभृतिभिः प्रीत्यार्पितैः पञ्चभिः ॥ ६२३ ॥  
 कौस्तुभाभरणेनेति भरतान्वयभूतये ।  
 सभ्यानां भीष्ममुख्यानां भाषितेऽभिमतं सताम् ॥ ६२४ ॥  
 प्रबोधितोऽपि मुनिभिः कण्वभार्गवनारदैः ।  
 मदनिद्रालसः प्राह संधिद्वेषी सुयोधनः ॥ ६२५ ॥  
 मया सूच्यग्रमात्रापि न त्याज्या पाण्डवेषु भूः ।  
 किं मिथ्यानीतिचिन्ताभिर्देवाधीना विभूतयः ॥ ६२६ ॥

भवति भिषगुपायैः पथ्यभुङ्क्षित्यरोगी

धनधरणविनिद्रश्छिद्रगोप्ता दरिद्रः ।

अनयचयविधायी निश्चलैश्वर्यधैर्यः

स्ववशनिर्यतशक्तेः शासनेनैव धातुः ॥ ६२७ ॥

इत्युक्त्वोत्थाय दर्पान्धः कर्णेन सह कौरवः ।

सभान्तराद्विनिर्गत्य बन्धं शौरेरचिन्तयत् ॥ ६२८ ॥

सह स्थितेन कथितं कर्णे सात्यकिना हरिः ।

ज्ञात्वा तन्मतमापेदे विश्वात्मा विश्वरूपताम् ॥ ६२९ ॥

विश्वाकारव्यतिकरलसद्बलरुद्रेन्द्रचन्द्रै-

र्व्याप्तः सर्वैः सुरमुनिगणैः सिद्धगन्धर्वसाध्वैः ।

निष्पर्यन्ताकृतिकृतजगद्गौरवः कौरवाणां

निद्रामुद्रामदिशदशिवामच्युतः प्रच्युतानाम् ॥ ६३० ॥

विना भीष्मं सविदुरं मोहलीनेषु राजसु ।

सभामुत्सृज्य भगवान्प्रतस्थे गरुडध्वजः ॥ ६३१ ॥

पश्चात्कर्णमथायातमारोप्य स्वरथे हरिः ।

प्रेम्णा प्राहार्कतनयं कौन्तेयस्त्वं न सूतजः ॥ ६३२ ॥

सहोदरान्पाण्डुसुतान्भजस्व त्यज कौरवान् ।

राज्यं तव क्रमायातं कुरु मद्रचनं हितम् ॥ ६३३ ॥

इत्युक्तं शौरिणा श्रुत्वा कर्णस्तं प्रत्यभाषत ।

सर्वं वेद्मि न निन्ध्यं तु मित्रद्रोहमहं सहे ॥ ६३४ ॥

देव त्वमेव वद कौरवभूमिभर्तु-

रुत्सङ्गसक्तशिरसः कथमर्केजोऽहम् ।

व्यापारयामि सुहृदः परिपीय लक्ष्मीं

कण्ठे शठः कठिनधारमकुण्ठशस्त्रम् ॥ ६३५ ॥

साम्राज्यं निहतारातिरवाप्स्यति युधिष्ठिरः ।

स दृष्टः श्वेतवर्हस्थः स्वप्ने पायसमुष्मया ॥ ६३६ ॥

दृष्टाश्च कौरवाः सर्वे तैलाक्ताः खरवाहनाः ।  
 रक्तमाल्याम्बरोष्णीषा व्रजन्तो दक्षिणां दिशम् ॥ ६३७ ॥  
 इति वैकर्तनेनोक्तं विचिन्त्योचितमच्युतः ।  
 तं विसृज्य समामङ्ग्य प्रययौ पाण्डवान्तिकम् ॥ ६३८ ॥  
 प्रातः कुन्ती समभ्येत्य कर्णं सूर्यार्चनोन्मुखम् ।  
 मुक्तमौनं तदेवाह नामन्यत स चाचलः ॥ ६३९ ॥  
 उवाच च विना जिष्णुं न हन्म्यन्यं तवात्मजम् ।  
 मयि तेन मया तस्मिन्हते त्वं पैञ्चपुत्रिका ॥ ६४० ॥  
 श्रुत्वैतत्प्रययौ कुन्ती भ्रामार्थितमनोरथा ।  
 ससैन्याश्च कुरुक्षेत्रमाजग्मुः कुरुपाण्डवाः ॥ ६४१ ॥  
 बलद्वये कुरुक्षेत्रे संनिविष्टे सुयोधनः ।  
 भीष्मं सेनापतिं चक्रे धृष्टद्युम्नं युधिष्ठिरः ॥ ६४२ ॥  
 रथसंख्याक्षणे कर्णं भीष्मोऽर्धरथमभ्यधात् ।  
 तद्युद्धावधि युद्धं च कोपात्तत्याज सूतजः ॥ ६४३ ॥  
 ततः सुयोधनं भीष्मः प्राहोत्साहाहवोन्मुखः ।  
 योद्धाहं त्वद्विपक्षाणामेकं मुक्त्वा शिखण्डिनम् ॥ ६४४ ॥  
 काशिराजसुतां पूर्वं बलात्कन्याः स्वयंवरे ।  
 अम्बाम्बिकाम्बालिका च आतुरर्थे समाहृताः ॥ ६४५ ॥  
 सारुवामिलाषिणी नीता त्वयासीत्यार्तवादिनी ।  
 संत्यक्ताम्बा ययौ सारुवं सोऽपि तां नाग्रहीद्विया ॥ ६४६ ॥  
 पुनः प्राप्ता मया त्यक्ता भग्नमानमनोरथा ।  
 सा जगामोभयभ्रंशखिन्ना मुनितपोवनम् ॥ ६४७ ॥  
 ततस्तद्दुःखकारुण्याद्गुरुर्ममेत्य भार्गवः ।  
 अम्बां गृहाणेत्यवदत्प्रत्याख्यातः पुनः पुनः ॥ ६४८ ॥  
 आज्ञाभङ्गेन कुपितः स मया समरे जितः ।  
 ययौ क्षत्रोपदेशात्तनियमः स्वं तपोवनम् ॥ ६४९ ॥

मन्मन्युत्यक्तदेहाम्बा जाता मत्क्षयकाङ्क्षिणी ।  
 कन्या पाञ्चालराजस्य द्रुपदस्य शिखण्डिनी ॥ ६५० ॥  
 प्रख्यापिता पुत्रतया सा पित्रा पुत्रकाङ्क्षिणा ।  
 लेभे दशार्णराजस्य विवाहविधिना सुताम् ॥ ६५१ ॥  
 शय्यारूढा दशार्णेशकन्या कन्यां विलोक्य ताम् ।  
 दूत्या न्यवेदयत्पित्रे स च क्रुद्धः समाययौ ॥ ६५२ ॥  
 दशार्णरुद्धे नगरे द्रुपदे विद्रवोद्यते ।  
 खिन्ना शिखण्डिनी रात्रौ प्रययौ शून्यकाननम् ॥ ६५३ ॥  
 तत्र स्थूणाख्ययक्षेण कृपयैकदिनार्पितम् ।  
 विधातृशक्तिवैचित्र्यात्सा लेभे लक्ष्म पौरुषम् ॥ ६५४ ॥  
 दर्शितं द्रुपदेनाथ पुरुषव्यञ्जनं सुतम् ।  
 दृष्ट्वा विमन्युर्दशार्णः स्वां ययौ लज्जितः पुरीम् ॥ ६५५ ॥  
 वनं वैश्रवणः प्राप्तस्तं समीपमनागतम् ।  
 स्थिरस्त्रीलक्षणं यक्षं शापेन विदधे क्रुधा ॥ ६५६ ॥  
 अगृहीतेऽथ यक्षेण स्वलक्ष्मणि शिखण्डिनी ।  
 पुरुषत्वं गता वर्ज्यः स्त्रीपूर्वः स मया युधि ॥ ६५७ ॥  
 न संत्रस्ते न निःशस्त्रे नान्यविद्धे न विद्रुते ।  
 न स्त्रीपूर्वे न साक्रन्दे निपतन्ति ममेषवः ॥ ६५८ ॥  
 उक्त्वेति दिव्यतटिनीतनयस्तरस्त्री  
 वृद्धोऽपि शौर्यतरुणस्तरणिप्रतापः ।  
 प्रम्लानतां परबले निजकार्मुके ज्यां  
 चित्ते च कौरवपतेर्धृतिमाबबन्ध ॥ ६५९ ॥  
 दिव्यं युद्धेक्षणं चक्षुः कृष्णद्वैपायनार्पितम् ।  
 अगृहीतमैथ प्राप धृतराष्ट्रेण संजयः ॥ ६६० ॥  
 कुरुपाण्डवसङ्ग्रामं कुरुक्षेत्रे विलोक्य सः ।  
 धृतराष्ट्राय निखिलं दिव्यचक्षुर्न्यवेदयत् ॥ ६६१ ॥

अथ युद्धाय संनद्धे भूमिपालबलद्वये ।

गुरून्भीष्मकूपद्रोणमुखान्संबन्धिवान्धवान् ॥ ६६२ ॥

दृष्ट्वा युद्धोद्यतानग्रे श्वेताश्वः कृष्णसारथिः ।

मुमोह करुणाक्रान्तः प्रशान्तसमरोद्यमः ॥ ६६३ ॥

तं समाश्वास्य शोकार्तं जगाद् गरुडध्वजः ।

त्रिजगत्सर्गसंहारक्रीडापरिचितोऽच्युतः ॥ ६६४ ॥

मनुष्यजन्मजनिता केयं ते मोहवासना ।

क्षयं यदक्षयस्यापि शङ्कसे परमात्मनः ॥ ६६५ ॥

स्फटिकस्येव कुरुते रागयोगाच्चिदात्मनः ।

मिथ्याकलङ्ककलनां कायाहंकारसंकरः ॥ ६६६ ॥

मेघव्योमसमागमप्रतिनिधिर्धूमाग्निसङ्क्षोपमः

श्लेषः कायचिदात्मनोः प्रकुरुते भिन्नोऽप्यभिन्नक्रमम् ।

छिन्नेच्छाघनमूलनिष्फलतया नित्यप्रवृत्तक्रियैः

संमोहः स्वपरावभेदरहितैर्युक्तैः स संत्यज्यते ॥ ६६७ ॥

इत्युक्त्वा प्रत्ययोत्पत्त्यै विश्वव्याप्तिनिदर्शनम् ।

अर्जुनस्योर्जितं विष्णुर्विश्वरूपमदर्शयत् ॥ ६६८ ॥

तत्सर्वदेवमयमद्भुतमच्युतस्य

रूपं सहस्रकरकोटिनिभं बभासे ।

निःशेषभूपतितरङ्गितसैन्यसिन्धु-

ग्रासाभिलाषवडवानलतुल्यवक्रम् ॥ ६६९ ॥

वचः श्रुत्वा वपुर्दृष्ट्वा दिव्यं मोहहरं हरेः ।

निर्विकल्पमतिर्जिष्णुः सङ्गमामभिमुखोऽभवत् ॥ ६७० ॥

रथाग्रादवरुद्धाथ रणारम्भे युधिष्ठिरः ।

प्रणनाम प्रसादार्द्रान्भीष्मद्रोणमुखान्गुरून् ॥ ६७१ ॥

ते तमूचुर्गुणोदारं विधाय विजयाशिषम् ।

परं लज्जामहे राजन्प्रयातास्त्वद्विपक्षताम् ॥ ६७२ ॥

किं कुर्महे परायत्ता वेतनोत्तानपाणयः ।

कौरवस्य परं याताः सेवाकार्पण्यपण्यताम् ॥ ६७३ ॥

अग्रे संकुचिताकृतिर्लघुतया यात्युन्मुखत्वं विभो-

राशापाशनिवेशयन्त्रिततनुः संख्याक्षणे लम्बते ।

अल्पेनापि समर्पितेन सुतरां विचेन धत्ते रतिं

साकम्पः किल कायविक्रयतुलारूढः सदा सेवकः ॥ ६७४ ॥

इत्युक्त्वा तैर्विसृष्टेऽथ रथारूढे युधिष्ठिरे ।

चेरुर्वीरा यशःपुष्पलुब्धा इव शिलीमुखाः ॥ ६७५ ॥

प्रवृत्ते धनसंमर्दे नृत्यत्खड्गशिखण्डिनि ।

पेतुर्भूमृत्कुले भीष्मशरधारापरम्पराः ॥ ६७६ ॥

द्वन्द्वसक्तेषु शूरेषु विराट्सुतमुत्तरम् ।

निनाय समरे शल्यः क्षयारम्भोपहारताम् ॥ ६७७ ॥

नवमे युद्धदिवसे नागीतनयमार्जुनिम् ।

इरावन्तं जघानाजौ रक्षःपतिरलम्बुसः ॥ ६७८ ॥

प्रत्यहं युधि भीष्मेण भूभृतामयुते हते ।

दशमेऽहि क्षयाशङ्का पाण्डवानामजायत ॥ ६७९ ॥

भीष्मामिमुखमाप्तस्य रणे गाण्डीवधन्वनः ।

शिखण्डी पुरतस्तस्थौ मेघस्येव प्रवर्षिणः ॥ ६८० ॥

स्त्रीपूर्वदर्शनोद्वेगशिथिलीकृतकार्मुकः ।

प्राह दुःशासनं भीष्मः किरीटिशरपूरितः ॥ ६८१ ॥

एते ते त्रिपुरारातिकिरातपतनोन्नताः ।

शराः खाण्डवशौण्डस्य चण्डा गाण्डीवधन्वनः ॥ ६८२ ॥

एते दुःसहदस्यवः कुरुपतेर्वस्त्रग्रहे गोग्रहे

कोपव्याकुलकालखड्गजयिनः पौलोमनिर्मूलनाः ।

जिष्णोर्लक्ष्यभिदः स्वयंवरमणेः(हे) क्षमापालवैलक्ष्यदा

न स्त्रीपूर्वशिखण्डिनस्तनुतृणक्लीबाननाः सायकाः ॥ ६८३ ॥

इति ब्रुवन्कौरवेशं शरनिर्विवराकृतिः ।

स पपात रथादस्तशैलादिव दिवाकरः ॥ ६८४ ॥

पितुर्वरेण स्वच्छन्दमृत्युर्योगपरायणः ।

उत्तरायणमाकाङ्क्षन्स जीवितमधारयत् ॥ ६८५ ॥

दिव्यास्त्रभिन्नभूजाततोयाप्यायकृदर्जुनः ।

शिरस्तस्य निराधारमुच्चिक्षेप शरैस्त्रिभिः ॥ ६८६ ॥

कर्णेन प्रणिपातकीर्णचरणः पूरेण बाष्पाम्भसा-

माशापाशविमुक्तिनिश्चलमुखः संसारविस्तारिणम् ।

सस्मार सरणीयमन्तसमये संतोषविश्रान्तधीः

शान्तानन्तविकल्पतैलपविमले चित्तेऽच्युतं सोऽच्युतम् ॥ ६८७ ॥

अथ भीष्मविहीनस्य धृतिहीनस्य पश्यतः ।

सैन्यस्याधिपतिं चक्रे द्रोणाचार्यं सुयोधनः ॥ ६८८ ॥

प्राप्ताभिषेकः प्रददौ वरं दुर्योधनाय सः ।

युधिष्ठिरं गृहीत्वा ते दास्यामि समरादिति ॥ ६८९ ॥

ततः प्रवृत्ते सङ्ग्रामे प्रथमेऽहि नृपक्षयः ।

इतोऽभूद्रोणविशिखैर्घृष्टद्युम्नशरैरितैः ॥ ६९० ॥

द्वितीये युद्धदिवसे स्मारितः कुरुभूभृता ।

गतेऽर्जुने धर्मसुतं ग्रहीष्यामीति सोऽभ्यधात् ॥ ६९१ ॥

ततः संशप्तकाः शूराः शपथादनिवर्तिनः ।

त्रिगर्ताः समरादूरं निन्युराहूय फाल्गुनम् ॥ ६९२ ॥

कौरवैः पाण्डवानीके कुरुसैन्ये च पाण्डवैः ।

त्रिगर्ताञ्चैव च पार्थेन दारितेऽभून्नृपक्षयः ॥ ६९३ ॥

सुप्रतीकगजारूढस्ततः प्राग्योतिषेश्वरः ।

मृद्गन्गजरथानीकं पाण्डुसेनां व्यलोकयत् ॥ ६९४ ॥

१. 'निराधारं स चिक्षेप' ख-ग. २. 'विस्तारणम्' ख. ३. 'विश्रान्तये' ख.  
४. 'जल्प' ख. ५. 'इति' क. ६. 'भूभुजा' क.



श्रुत्वास्य सैन्यसंमर्दं त्वरितः श्वेतवाहनः ।  
 मुरारिप्रेरितरथः कुञ्जरस्याभवत्पुरः ॥ ६९५ ॥  
 घोरे प्रवृत्ते समरे किरीटिभगदत्तयोः ।  
 ऊर्ध्वाधःपातिनामासीत्संघर्षः पत्रिणामपि ॥ ६९६ ॥  
 विश्वक्षयक्षमं क्षिप्तं भगदत्तेन वैष्णवम् ।  
 जग्राहार्जुनरक्षायै वक्षसास्त्रमधोक्षजः ॥ ६९७ ॥  
 पार्थास्त्रकृत्ते पतिते भगदत्तेऽथ भूमृति ।  
 भग्नभूमृत्कुला पृथ्वी चकम्पे कुरुवाहिनी ॥ ६९८ ॥  
 तृतीये युद्धदिवसे प्रतिज्ञाभङ्गलज्जितः ।  
 चक्रव्यूहं व्यधात्कुद्धः संसारगहनं गुरुः ॥ ६९९ ॥  
 पार्थे संशप्तकान्याते व्यूहं धर्मसुताज्ञया ।  
 सौभद्रः केसरिशिशुर्गजयूथमिवाविशत् ॥ ७०० ॥  
 प्रवेष्टुमुद्यतान्व्यूहमभिमन्युविदारितम् ।  
 अवारयद्भगविरात्पाण्डुपुत्राञ्जयद्रथः ॥ ७०१ ॥  
 अभिमन्युशरोत्कृत्तशिरसां कङ्कटक्षये ।  
 भूमृतां वज्रभिन्नानां शृङ्गभङ्ग इवाभवत् ॥ ७०२ ॥  
 नृपान्कर्णकृपद्रौणिशल्यहार्दिक्यसौबलान् ।  
 एकैकशः समस्तांश्च स शरैर्विमुखान्व्यधात् ॥ ७०३ ॥  
 कृत्तचापः स कर्णेन हताश्वः कृतवर्मणा ।  
 कृपेण हतसूतश्च हतः सर्वैर्महारथैः ॥ ७०४ ॥  
 हत्वा त्रिगर्तानायातः सव्यसाची दिनक्षये ।  
 मुमोह तनयं श्रुत्वा हतमेकं महत्तरैः ॥ ७०५ ॥  
 व्यूहद्वारनिरोद्धारं ज्ञात्वा हेतुं जयद्रथम् ।  
 अनस्तगे रवौ जिष्णुः प्रतिज्ञां तद्वधे व्यधात् ॥ ७०६ ॥  
 तत्प्रतिज्ञाभयाद्भन्तुं रात्रौ सैन्धवमुद्यतम् ।  
 गोप्ता तवाहमित्युक्त्वा दर्पाद्गुरुरवारयत् ॥ ७०७ ॥

खमे स कृष्णः श्वेताश्वः स्तुत्वा देवं पिनाकिनम् ।  
 विधिं पाशुपतास्त्रस्य तदादिष्टमवासवान् ॥ ७०८ ॥  
 प्रभाते शकटव्यूहे सूचीपाशे जयद्रथम् ।  
 निवेश्य यत्नादाचार्यश्चक्रे दैवजयोद्यमम् ॥ ७०९ ॥  
 व्यूहद्वारस्थितं द्रोणं प्रणम्याथ धनंजयः ।  
 कम्पलोलं विवेशाशु सैन्यं वनमिवानलः ॥ ७१० ॥  
 मनोजवस्य विशतः शरैर्गाण्डीवधन्वनः ।  
 शिरःसमूह आच्छिन्नः पपात भुवि भूभृताम् ॥ ७११ ॥  
 दूरं प्रविष्टे श्वेताश्वे शङ्खशब्दमशृण्वता ।  
 विवेश सात्यकिर्व्यूहं विसृष्टो धर्मसूनुना ॥ ७१२ ॥  
 तस्य निर्दारितारातेर्विशिखाशनिवर्षिणः ।  
 भूरिश्रवा धैर्यनिधिर्वेगं गिरिरिवाग्रहीत् ॥ ७१३ ॥  
 तौ कृत्तकार्मुकरथौ खड्गचर्मधरौ मिथः ।  
 युध्यमानौ ददृशतुर्नान्तरं चित्रचारिणौ ॥ ७१४ ॥  
 सात्यकेः पातितस्याथ शिरश्छेतुं समुद्यतम् ।  
 जिष्णोरदर्शयद्दूराद्भूरिश्रवसमच्युतः ॥ ७१५ ॥  
 पार्थस्तस्यार्धचन्द्रेण सखङ्गं भुजमुद्यतम् ।  
 कङ्कणारावसाक्रोशमिव च्छित्त्वा न्यपातयत् ॥ ७१६ ॥  
 स कृत्तबाहुर्धिकृत्य निन्दन्कृष्णकिरीटिनौ ।  
 तालुरन्ध्रोद्धतज्योतिर्योगेनात्मानमत्यजत् ॥ ७१७ ॥  
 अवाप्य संज्ञामज्ञातवृत्तः सात्यकिराकुलः ।  
 धिक्कृतः सर्वभूपालैश्चकर्तास्यासिना शिरः ॥ ७१८ ॥  
 युधिष्ठिराज्ञया व्यूहं प्रविशन्नथ मारुतिः ।  
 द्रोणं सरथमुत्क्षिप्य चिक्षेपाद्भुतविक्रमः ॥ ७१९ ॥  
 स निष्पिष्टगजानीकः प्रविष्टः कर्णमग्रतः ।  
 कृतायुधाश्वं षेट्कृत्वश्चकाराहतकौरवः ॥ ७२० ॥

ततः कर्णः समुत्कृत्तकवचायुधवाहनम् ।  
 तुदन्भीमं धनुष्कोट्या नावधीजननीं स्मरन् ॥ ७२१ ॥  
 दिनस्य शिरसीवार्के लम्बमाने क्षणक्षये ।  
 दृष्ट्वा जयद्रथं दूरात्संदधेऽस्त्रं धनंजयः ॥ ७२२ ॥  
 क्षितौ तस्य शिरः क्षेप्तुः शिरः पूर्वं पतेदिति ।  
 पित्रा दत्तं वरं कृष्णः फाल्गुनाय न्यवेदयत् ॥ ७२३ ॥  
 कुरुक्षेत्राद्बहिर्जिष्णुः संध्यासीनस्य तत्पितुः ।  
 चिक्षेपाङ्गे शरोत्कृत्तं शिरस्तस्मात्क्षितिं ययौ ॥ ७२४ ॥  
 अक्षौहिणीः सप्त हत्वा जिष्णुना सैन्धवे हते ।  
 दैवमेव जनो मेने सर्वथा निष्प्रतिक्रियम् ॥ ७२५ ॥  
 उक्त्वापि गुरुणा रक्षां रक्षिते न जयद्रथे ।  
 लज्जितेन समादिष्टं रात्रियुद्धमवर्तत ॥ ७२६ ॥  
 समुद्धततमः केशी रणे तरलतारका ।  
 ननर्तासिभुजा वीररक्तक्षीबेव सा क्षपा ॥ ७२७ ॥  
 अर्धरात्रेऽथ निष्पिष्टकौरवानीकनायकः ।  
 शैलानलशिखावर्षीं खं विवेश घटोत्कचः ॥ ७२८ ॥  
 तस्यादृष्टासविस्पष्टदंष्ट्रांशुपटलैर्मुहुः ।  
 पाठ्यमानमिवाकृष्टं रुरावाघटितं तमः ॥ ७२९ ॥  
 कुरुसैन्ये रणे भग्ने हैडिम्बस्य प्रमाथिनः ।  
 कर्ण एव पुरस्तस्थौ पौलस्त्यस्येव राघवः ॥ ७३० ॥  
 एकवीरवधव्यक्त्या शक्त्या वैकर्तनोऽथ तम् ।  
 जघान धनसंमर्दं कुमार इव तारकम् ॥ ७३१ ॥  
 पञ्चमे युद्धदिवसे प्रातर्दिव्यास्त्रदुःसहः ।  
 प्रैजागरगरक्षीबान्क्षितीशानवधीद्रुः ॥ ७३२ ॥

१. 'दत्तवरं' क. २. 'जिला' क. ३. 'अज्ञाननशरावर्षी' ख; 'अज्ञानलक्षिलावर्षी'  
 ग. ४. 'रुरावाघटितं' ख-ग. ५. 'क्षपाप्रजागरक्षीबान्' क.

हत्वा विराटं द्रुपदं पाञ्चालं च ससृञ्जयम् ।  
 ब्रह्मास्त्रेणाकरोद्भोणः कैल्पन्ताविर्भवम्रमम् ॥ ७३३ ॥  
 अश्वत्थामा हतः संख्ये स्पष्टमुक्त्वेति धर्मजः ।  
 हस्तीत्यसत्यचकितः पश्चात्त्वैरमभाषत ॥ ७३४ ॥  
 श्रुतपुत्रवधस्याथ त्यक्तशस्त्रधृतेर्गुरोः ।  
 उत्क्रान्तधाम्नः खड्गेन धृष्टद्युम्नः शिरोऽहरत् ॥ ७३५ ॥  
 हते द्रोणे प्रकुपितः कृतान्त इव तत्सुतः ।  
 नारायणास्त्रमसृजज्ज्वालीढजगत्रयम् ॥ ७३६ ॥  
 अस्त्रानले प्रज्वलिते वीराः सर्वे हरेर्गिरा ।  
 रथेभ्योऽवातरव्यस्तशस्त्राः पवनजं विना ॥ ७३७ ॥  
 एकीभूतास्त्रदहनव्याप्तं भीममथाच्युतः ।  
 हतायुधं समाकृष्य रथाग्रादनयद्भुवम् ॥ ७३८ ॥  
 शान्तेऽस्त्रे द्रौणिनाग्नेयं घोरमस्त्रमुदीरितम् ।  
 ब्रह्मास्त्रेणार्जुनः शान्तिं निनाय प्रलयोद्यतम् ॥ ७३९ ॥  
 अथ मोहविषावेशसमनीलमणिप्रभम् ।  
 प्राप्तं दृष्ट्वा मुनिं द्रौणिः प्रणम्य व्यासमभ्यधात् ॥ ७४० ॥  
 कस्मान्मे भगवन्नस्त्रवैकैल्यम्लानमानता ।  
 मदस्त्रं दहनान्मुक्तौ कस्मात्कृष्णधनंजयौ ॥ ७४१ ॥  
 तमब्रवीन्मुनिर्द्रौणे<sup>१</sup> त्वमंशस्त्रिपुरद्विषः ।  
 नरनारायणौ देवौ जातौ कृष्णधनंजयौ ॥ ७४२ ॥  
 मूर्तौ त्वयार्चितः शंभुराभ्यां लिङ्गे संपूजितः ।  
 एतौ तेनाधिकौ त्वत्तस्यजैतां कोपविक्रियाम् ॥ ७४३ ॥  
 मुनिमाश्रासितद्रौणिं व्रजन्तं फाल्गुनः पुरः ।  
 दृष्ट्वा रथादवस्रुत्य प्रणम्य तमभाषत ॥ ७४४ ॥

१. 'कल्पान्तविभव' ख-ग. २. 'वैकल्य' क. ३. 'दहनोन्मुक्तौ' क. ४. 'द्रौणि' ख.  
 . 'स पूजितः' ख.

भगवन्कौरवव्यूहं प्रविष्टेन मया पुरः ।  
 अस्पृष्टभूमिः पुरुषो दृष्टः शूलकरः स कः ॥ ७४५ ॥  
 मुनिः प्राहार्जुनं देवः स स्वयं शशिशेखरः ।  
 त्र्यम्बकस्त्रिपुरारातिरुयक्षस्त्रिपथगाधरः ॥ ७४६ ॥  
 स्मर स्मरारिं तमुमासहायं शिवं जगद्भासविलाससक्तम् ।  
 भयापहं भीममनेकरूपमुक्त्वेति पार्थ प्रययौ मुनीन्द्रः ॥ ७४७ ॥  
 हते द्रोणे प्रियं मित्रं कौरवश्चिरचिन्तितम् ।  
 कर्णं सेनापतिं कृत्वा जगज्जितममन्यत ॥ ७४८ ॥  
 अभ्यर्थ्य सारथिं शल्यं चक्रे तस्य सुयोधनः ।  
 रुद्रस्य त्रिपुरारातेः संनद्धस्येव वेधैसम् ॥ ७४९ ॥  
 कीर्णास्त्रकिरणः कर्णस्ततः पाण्डववाहिनीम् ।  
 शरस्तीव्र इवोष्णांशुर्निनायाल्पावशेषताम् ॥ ७५० ॥  
 मीमः कुरुचमूमध्ये क्षपयन्धृतराष्ट्रजान् ।  
 कृष्णाकेशाम्बराकर्षकुशलं प्राप कौरवम् ॥ ७५१ ॥  
 असिकृत्तोरसस्तस्य भीमः शोणितमापपौ ।  
 प्रकोपराक्षसावेशविवशः कुरुते न किम् ॥ ७५२ ॥  
 कर्णास्त्रपीडनक्रुद्धयुधिष्ठिरगिरिर्दितः ।  
 राधेयनिधनाधानसंनद्धोऽभूद्धनंजयः ॥ ७५३ ॥  
 प्रवृत्ते संभृतामर्षे रणे कर्णकिरीटिनोः ।  
 मृगस्त्वं जिष्णुसिंहाग्रे कर्णमित्याह मद्रपः ॥ ७५४ ॥  
 खण्डपुच्छाभिधं नागमथ संधाय संचितम् ।  
 प्राहिणोत्पाण्डुपुत्राय कर्णः खाण्डवखण्डितम् ॥ ७५५ ॥  
 हरिगौरवनम्रश्च(स्य) विनतस्य स पन्नगः ।  
 जहाराप्राप्तर्कण्ठाग्रः किरीटांशं किरीटिनः ॥ ७५६ ॥  
 भूग्रस्तचक्रमुद्धर्तुमथ स्वरथमुद्यतः ।  
 क्षणक्षेमार्थं राधेयः पार्थस्यातिथितां ययौ ॥ ७५७ ॥

१. 'परः' ख-ग. २. 'वेधसा' ख-ग. ३. 'गिरिर्दितः' ख-ग. ४. 'कण्ठांशः' ख-ग.  
 ५. 'क्षमार्थी' क.

कृष्णस्तमब्रवीद्रीडाकरशल्योक्तिपीडितम् ।

धर्मः स्मृतोऽद्य राधेय नाभिमन्युवधे त्वया ॥ ७५८ ॥

यथा तप्तस्यान्ते भवति मृदुता संनतिमयी

तथा सा स्यात्पूर्वं यदि जनमता वृत्तिरथ सः (?) ।

धनाघातोत्कर्षापरपुरुषहंकारविहिता

न तस्यासीत्पीडा निबिडजडतावाप्तविकृतेः ॥ ७५९ ॥

इत्युक्ते शौरिणा कर्णः समारुह्य रथं पुनः ।

संदधे भार्गवादिष्टं महाखं शिथिलस्मृतिः ॥ ७६० ॥

बाणेन कृतगलमञ्जलिकाभिधेन

तस्यार्जुनस्तरलकुण्डलदीप्तगण्डम् ।

वक्रं जहार पृथुहारविलम्बिशोण-

रत्नप्रभानिभनभःप्रसृतप्रकाशम् ॥ ७६१ ॥

हते कर्णे वहन्नन्तःशोकशल्यं सुयोधनः ।

शल्यं सेनापतिं कृत्वा युयुधे निधनोत्सुकः ॥ ७६२ ॥

शल्येन पीडितं दृष्ट्वा निजसैन्यं युधिष्ठिरः ।

भ्रूमङ्ककङ्कवक्राङ्कस्तं समुद्धर्तुमाद्रवत् ॥ ७६३ ॥

तस्येषुवर्षिणश्छित्त्वा रथसारथिकार्मुकान् ।

प्राहार्षीत्पाण्डवः शक्तिं कालदंष्ट्रामिवोत्कटाम् ॥ ७६४ ॥

प्रविश्य शल्यहृदयं शक्तिर्बिलमिवोरगी ।

वेगशूत्कारनिःश्वासा साविशद्वसुधातैलम् ॥ ७६५ ॥

खयं राज्ञा हते शल्ये सहदेवेन सौबले ।

सैन्ये शेषे च भीमेन निःसैन्योऽभूत्सुयोधनः ॥ ७६६ ॥

कृतवर्मकृपद्रौणिशेषः कुरुपतिस्ततः ।

विरथस्तान्समामङ्ग्य विवेशालक्षितो हृदम् ॥ ७६७ ॥

हृदस्यान्तर्नृपे तस्मिन्प्रविष्टे शत्रुशङ्किते ।

भीमं भीमभयेनेव पयश्चिरमकम्पत ॥ ७६८ ॥

यस्याशेषनरेशरत्नमुकुटैः पीडाभवत्पादयो-

स्तस्यारातिनिपातशङ्कितमतेरेकाकिनोऽन्तर्जले ।

क्रोधव्याधुतनक्रचक्रमकरकूरान्तदन्ताहति-

क्लेशक्लान्तिरभूद्विगस्थिरपदाः शोकप्रदाः संपदः ॥ ७६९ ॥

ऋणशेषमिव ध्यायन्धार्तराष्ट्रं युधिष्ठिरः ।

लुब्धकानां गिरा ज्ञात्वा ससैन्यस्तूर्णमाययौ ॥ ७७० ॥

स्तिमितं सलिलस्थं तं जगाद च तटस्थितः ।

राजनुत्तिष्ठ लज्जेयं युक्तं नान्ते पलायनम् ॥ ७७१ ॥

कृत्वा क्षत्रक्षयं शेषां रक्षसि क्षत्रियस्तनुम् ।

एकेन सह युध्यस्व जिते तस्मिञ्जिता वयम् ॥ ७७२ ॥

श्रुत्वैतत्सहसोत्थाय तमभाषत कौरवः ।

एष क्षपाक्षपणधीः प्रविष्टोऽहं जलान्तरम् ॥ ७७३ ॥

न मे राज्ये शरीरे वा तृणे वापि स्पृहा क्वचित् ।

इत्युक्त्वा सहितः सर्वैः स कुरुक्षेत्रमाययौ ॥ ७७४ ॥

अत्रान्तरे हलधरः श्रुत्वा कुरुकुलक्षयम् ।

सारस्वतेषु तीर्थेषु स्नात्वा तं देशमाययौ ॥ ७७५ ॥

प्रधानक्षेत्रके तस्मिन्नुपविष्टे सहामरैः ।

भीमकौरवयोश्चित्रं गदायुद्धमवर्तत ॥ ७७६ ॥

वर्ज्यमानेऽथ भीमेन प्रहारे कौरवेण च ।

तदाघातच्युते भीमे भीमाघातेन चापरे ॥ ७७७ ॥

सुचिरं संशयतुलारूढे स्वभटमण्डले ।

न तयोरन्तरं कश्चिद्दर्शाश्चर्ययोषिनोः ॥ ७७८ ॥

अथ भीमगदाघातभिन्नोरुः कौरवेश्वरः ।

पपात कीर्णहाराश्रुधारां कुर्वन्निव क्षितिम् ॥ ७७९ ॥

पदा भीमेन तन्मौलौ स्पृष्टे क्रुद्धं हलायुधम् ।

शमयामास कंसारिर्वदन्कौरवदुर्नयम् ॥ ७८० ॥

प्रयातेष्वथ सर्वेषु द्रौणिहार्दिक्यगौतमाः ।  
 निशि देशं तमभ्येत्य ददृशुः पतितं नृपम् ॥ ७८१ ॥  
 भिन्नोरुमध्यव्यथया दन्तदष्टमहीतलम् ।  
 वारयन्तं गदाग्रेण गृध्रगोमोयुवायसान् ॥ ७८२ ॥  
 तं दृष्ट्वा द्रौणिरवदत्तीव्रह्मर्मवेदनः ।  
 किं त्वया निःसहायेन शत्रुवह्नौ हुता तनुः ॥ ७८३ ॥  
 अकृष्णपाण्डवं लोकं करोमि तव शासनात् ।  
 इत्युक्त्वा तद्विरा गत्वा प्रविवेश महद्वनम् ॥ ७८४ ॥  
 कृपभोजसखस्तत्र रात्रौ काकान्निपातितान् ।  
 उल्लकैर्वृक्षमूलस्थः स दृष्ट्वाचिन्तयच्चिरम् ॥ ७८५ ॥  
 काकान्कालबलेनैते म्रन्त्येषारिवधे स्थितिः ।  
 हन्तुं पाण्डुसुतान् रात्रौ सुप्तानेव व्रजाम्यहम् ॥ ७८६ ॥  
 ध्यायन्निवार्यमाणोऽपि कृपेण कृतवर्मणा ।  
 क्रोधादगणयन्पापं स ताभ्यां प्रययौ सह ॥ ७८७ ॥  
 पाण्डवेषु गिरा शौरेः सुप्तेष्वन्यत्र शङ्कया ।  
 पाञ्चालसेनाशिविरद्वारं द्रौणिरवाप्तवान् ॥ ७८८ ॥  
 तत्र दृष्ट्वा महद्भूतं सर्पकेयूरकङ्कणम् ।  
 प्रादुर्भूतं शिरश्छित्त्वा वह्नौ क्षेमं समुद्यतः ॥ ७८९ ॥  
 प्रीत्या भगवता तेन रुद्रेण स्वयमर्पितम् ।  
 द्रौणिर्निर्लिशमादाय विवेशारिक्षयोत्सुकः ॥ ७९० ॥  
 पञ्चामशस्त्रनिधनं धृष्टद्युम्नं विधाय सः ।  
 शिखण्डिनं द्विधा कृत्वा जघानाक्षौहिणीं क्षणात् ॥ ७९१ ॥  
 स सुप्तवधपापेन प्रलिप्तः शोणितेन च ।  
 कृतान्तकूरचरितः प्रययौ कौरवान्तिकम् ॥ ७९२ ॥  
 निःशेषशत्रुनिर्धनं श्रुत्वा द्रौणिनिवेदितम् ।  
 स्वर्गेऽस्तु सङ्ग इत्युक्त्वा नृपस्तत्याज जीवितम् ॥ ७९३ ॥



प्रातर्बन्धुवियोगार्तौ कृष्णाशोकाभितापितौ ।  
 भीमार्जुनौ प्रययतुः क्रुद्धौ द्रौणिजिघांसया ॥ ७९४ ॥  
 द्रौणिः सरस्वतीतीरे चरन्त्रणधृताद्भुतः ।  
 दृष्ट्वा भीमार्जुनावस्त्रं ब्रह्मशीर्षमवासृजत् ॥ ७९५ ॥  
 अर्जुनो ब्राह्ममस्त्रं च संघर्षेणास्त्रयोस्तयोः ।  
 अकालप्रलयारम्भसंरम्भोऽभूद्वैकसाम् ॥ ७९६ ॥  
 तद्रौणिमुक्तमपतन्महास्त्रं व्यासशासनात् ।  
 अभिमन्युवधूगर्भे द्रौणिचूडामणौ परम् ॥ ७९७ ॥  
 पाण्डवाः पुत्रशोकार्तं धृतराष्ट्रं प्रलापिनम् ।  
 गान्धारीसहितं गत्वा प्रणेमूर्लज्जिताः शनैः ॥ ७९८ ॥  
 क्रमादौलिङ्गने भीमः शौरिवुच्छायसः कृतः ।  
 चूर्णतामैगमद्गाढं धृतराष्ट्रेण पीडितः ॥ ७९९ ॥  
 युधिष्ठिरस्य गान्धारीं सतीं प्रणमतः पुरः ।  
 तद्दृष्टिः सानलज्वाला पादाङ्गुष्ठयुगेऽपतत् ॥ ८०० ॥  
 सुषाभिः सह गान्धारी स्वयं गत्वा रणावनिम् ।  
 दृष्ट्वा हतान्सुतान्कृष्णं शशाप क्षयकारिणम् ॥ ८०१ ॥  
 षट्त्रिंशवत्सरे कृष्ण तवाप्येवं कुलक्षयः ।  
 भविष्यतीति तद्वाक्यं श्रुत्वा तामच्युतोऽवदत् ॥ ८०२ ॥  
 पुनरुक्तस्त्वयायं मे दत्तः शापः पतिव्रते ।  
 अवश्यमेव भविता तस्मिन्वर्षे यदुक्षयः ॥ ८०३ ॥  
 ततः कृतोदकविधिर्बान्धवक्षयदुःखितः ।  
 राज्यं न लेभे मुनिभिर्बोधितोऽपि युधिष्ठिरः ॥ ८०४ ॥  
 कर्णं कुन्तीगिरा ज्ञात्वा आतरं निहतं रणे ।  
 स शुशोच शुचाक्रान्तस्ततस्तं नारदोऽवदत् ॥ ८०५ ॥  
 क्षत्रियाचार्यके भीष्मनिकारात्कृतसंयमम् ।  
 अस्त्रार्थी भार्गवं कर्णः प्रययौ विप्रवेषवान् ॥ ८०६ ॥

रामस्तदङ्कसुप्तोऽर्धनिद्रासंक्षयभीरुणा ।  
 क्रूरकिमिक्षतेनापि कर्णेन न विबोधितः ॥ ८०७ ॥  
 तद्रक्ताक्तः प्रबुद्धोऽथ दृष्ट्वा क्लेशोऽपि निश्चलम् ।  
 रामः कर्णं न विप्रोऽसीत्युक्त्वास्त्रं विफलं व्यधात् ॥ ८०८ ॥  
 गुरुशप्तः स शक्रेण हृतसंनाहकुण्डलः ।  
 घटोत्कचे नष्टशक्तिः शल्याधिक्षेपशल्यवान् ॥ ८०९ ॥  
 द्विजवत्सापराधेन भूयस्तरथनिष्फलः ।  
 हतः कर्णः कुरुपतेः कुमन्नकृतसंक्षयः ॥ ८१० ॥  
 नारदेनेत्यभिहिते व्यासमुख्यैर्महर्षिभिः ।  
 कृष्णेन भ्रातृभिः सर्वैः प्रयत्नेन विबोधितः ॥ ८११ ॥  
 राज्यं कथंचिज्जग्राह शल्यतुल्यं युधिष्ठिरः ।  
 कस्य बन्धुवियोगार्तिनिःश्वासोष्णाः श्रियः प्रियाः ॥ ८१२ ॥  
 अभिषेकार्द्रमुकुटं समेत्याथ युधिष्ठिरम् ।  
 उवाच ब्राह्मणाकारश्चार्वाको नाम राक्षसः ॥ ८१३ ॥  
 छत्रं त्रपाकरमहो व्यजनं जनाग्रे  
 दुःखप्रदं प्रविस्तृताश्रुकणानुकारः ।  
 हारः परं स्वजनमित्रवियोगशोक-  
 पीडावतां बत विडम्बनमेव लक्ष्मीः ॥ ८१४ ॥  
 चार्वाकस्येति वचसा राज्यत्यागोद्यते नृपे ।  
 राक्षसः कौरवसुहृद्विप्रकोपात्क्षयं ययौ ॥ ८१५ ॥  
 ज्ञात्वोत्तरायणं प्राप्तं शरशय्याश्रयस्ततः ।  
 मुनिमध्येऽस्मरद्विष्णुं भीष्मः पर्यन्तबान्धवम् ॥ ८१६ ॥  
 दोषाश्रयास्त्रिलतमः शमसूर्यधाम-  
 संसारसर्पविषवारणसिद्धमन्त्रः ।  
 शुद्धात्मनां भवति पुण्यपणोपपन्नं  
 पाथेयमन्तसमये स्मरणं मुरारेः ॥ ८१७ ॥

स्तुतिप्रवृत्तं विज्ञाय भगवान्भीष्ममच्युतः ।  
 सहितः पाण्डवैर्द्रष्टुं ययौ प्रीत्या ससात्यकिः ॥ ८१८ ॥  
 प्रणतं भीष्ममभ्यर्च्य हरिः सुरमुनिस्तुतः ।  
 शरशल्यव्यथाहीनं स्निग्धदृक्पुष्या व्यधात् ॥ ८१९ ॥  
 देहसंन्याससंनद्धं राजा लज्जानतः शनैः ।  
 शासनेन हरेर्भीष्मं श्रेयः पप्रच्छ धर्मजः ॥ ८२० ॥  
 सोऽब्रवीद्भूभुजां राजन्भूषणं जनरञ्जनम् ।  
 धर्मः प्रजापरित्राणं कोषः सद्भृत्यसंग्रहः ॥ ८२१ ॥  
 प्रजाकार्ये सक्तिः श्रवणमभिभूतार्तवचसां  
 स्पृहा कामक्रोधप्रमदमदमानव्युपरमे ।  
 क्षितेः कायस्थेभ्यः कृपणपरिरक्षा प्रतिपदं  
 गुणासङ्गः श्रेयानयमुदयलक्ष्म्या क्षितिभृताम् ॥ ८२२ ॥  
 विरक्तस्वीकारः कृतकविरतिः कोषभरणं  
 बलाधिक्ये शत्रोः शरणगमनं पादपतनम् ।  
 प्रहारश्छिद्राप्तौ निहतरीपुमिथ्याश्रुपतनं  
 धिया दैवादिष्टं शरणमिदमापन्नपतने ॥ ८२३ ॥  
 आशापाशविमुक्तनिश्चलसुखा स्वायत्तचित्तस्थितिः  
 स्नेहद्वेषविषादलोभविरतिः संतोषतृप्तं मनः ।  
 चिन्ता नित्यमनित्यतापरिचये सङ्गेऽपि निःसङ्गता  
 संवित्सेकविवेकपूतमनसामित्येष मोक्षक्रमः ॥ ८२४ ॥  
 कारुण्याद्गलितं प्रदानसमये चित्तं प्रसन्नं सदा  
 क्षीणः पुत्रकलत्रदुःखकृपणः पात्रं पवित्रं परम् ।  
 सश्रद्धं परवित्तशल्यरहितं वित्तं स्वधर्मार्जितं  
 तद्दानं दयितं फलप्रियतया वाणिज्यसज्जं न यत् ॥ ८२५ ॥  
 इत्युक्त्वा विविधं भीष्मः सर्वधर्मार्थसंग्रहम् ।  
 विष्णोर्नामसहस्राख्यं मन्त्रराजमुदीर्य तम् ॥ ८२६ ॥

कैर्मोदितबलोत्क्षिप्तबिन्दुभेदपथोदितम् ।  
 तालुरन्ध्रोच्चलज्योतिर्योगेनात्मानमत्यजत् ॥ ८२७ ॥  
 अथ भीष्मवियोगार्तः पापशान्त्यै युधिष्ठिरः ।  
 अश्वमेधामिधे चक्रे यज्ञे व्यासाज्ञया मतिम् ॥ ८२८ ॥  
 अथैकान्तस्थितः कृष्णः पुनः पृष्टः किरीटिना ।  
 यत्प्राह समरारम्भे ज्ञानयोगं तदुक्तवान् ॥ ८२९ ॥  
 कदाचिदथ कंसारिं दृष्ट्वा पथि रथस्थितम् ।  
 ऊचे मुनिरुतङ्गाख्यः कुरुसंक्षयदुःखितः ॥ ८३० ॥  
 शक्तेनोपेक्षितः कस्माद्भवता भरतक्षयः ।  
 न युक्तं कृतमित्युक्त्वा कोपौच्छापोद्यतोऽभवत् ॥ ८३१ ॥  
 ततस्तस्मै स्मितमुखः शौरिर्देहतमोहरम् ।  
 भौसुरार्कसहस्राभं विश्वरूपमदर्शयत् ॥ ८३२ ॥  
 अथाभिमन्युदयिता दिव्यास्त्रहतमुत्तरा ।  
 मत्स्यराजसुतासूत भस्मीभूताकृतिं शिशुम् ॥ ८३३ ॥  
 सुभद्रयार्थितः स्वस्त्रा भगवान्भूतभावनः ।  
 द्रोणपुत्रास्त्रनिर्दग्धं शौरिः शिशुमजीवयत् ॥ ८३४ ॥  
 कुरुवंशे परिक्षीणे संजातस्याङ्कुराकृतेः ।  
 पैरीक्षिदिति बालस्य नाम चक्रे त्रिविक्रमः ॥ ८३५ ॥  
 अथ यज्ञाश्वरक्षायै व्रजञ्जिष्णुर्जगज्जयी ।  
 मणिपूरपुरे प्राप बभ्रुवाहनमात्मजम् ॥ ८३६ ॥  
 तेनाविज्ञाय समरे सायकैः पातितोऽर्जुनः ।  
 उद्धृप्या नागसुतया रत्नेनार्पितजीवितः ॥ ८३७ ॥  
 प्रययौ हयमादाय स्वपुरं आतुरन्तिकम् ।  
 प्रावर्तत च भूमर्तुर्यज्ञः काञ्चनवर्षिणः ॥ ८३८ ॥

१. 'छन्दोदित' क. २. 'पथोत्थितम्' ख-ग. ३. 'योगज्ञानं' ख. ४. 'कोपशापो' क.  
 ५. 'ससुरार्क' ख-ग. ६. 'पुत्रं' क. ७. 'परिक्षिदिति' क. ८. 'यज्ञं' ख-ग.

अथैकपार्श्वं कनकद्युतिभृन्नकुलोऽद्भुतः ।  
 विप्रकोटिशतोच्छिष्टभुवं भेजे लुठत्तनुः ॥ ८३९ ॥  
 सोऽब्रवीद्भूभुजा पृष्टः शिलोन्मूलस्वच्छवृत्तिना ।  
 सुचिरावाप्तमशनं प्राप्तायातिथयेऽर्पितम् ॥ ८४० ॥  
 तदुच्छिष्टजलस्पृष्टं पार्श्वं मे हेमतां गतम् ।  
 द्वितीयपार्श्ववर्णास्यै प्राप्तोऽहं त्वत्कतुक्षितिम् ॥ ८४१ ॥  
 निःसंख्यब्राह्मणोच्छिष्टस्पृष्टस्यापि न मे द्युतिः ।  
 जाता सत्त्वोज्ज्वलं याति दानमल्पमनल्पताम् ॥ ८४२ ॥  
 इत्युक्त्वा नकुले याते दानमानमहोन्नतिः ।  
 सर्वस्वदक्षिणे यज्ञे राजा(ज्ञः) शिथिलतां ययौ ॥ ८४३ ॥  
 अथ दैवतवन्नित्यं पूज्यमानोऽपि भूभुजा ।  
 मीमोऽग्रवचनोद्वेगी धृतराष्ट्रः शनैरभूत् ॥ ८४४ ॥  
 स सदा पुत्रशोकेन भूमिशायी फलाशनः ।  
 मिथ्याराज्योपभोगार्तिं धर्मजाय न्यवेदयत् ॥ ८४५ ॥  
 स जातगाढवैराग्यः पत्न्या सह वनं ययौ ।  
 व्यासाज्ञया संजयेन कुन्त्या च विदुरेण च ॥ ८४६ ॥  
 दयितजनवियोगोद्वेगरोगातुराणां  
 विभवविरहदैन्यम्लानमानाननानाम् ।  
 शमयति शितशल्यं हन्त नैराश्यनश्य-  
 द्भवपरिभवतान्तिः शान्तिरन्ते वनान्ते ॥ ८४७ ॥  
 यातस्तपःस्थितं द्रष्टुं धृतराष्ट्रं युधिष्ठिरः ।  
 ददर्श विदुरं ज्ञानयुक्तित्यक्तकलेवरम् ॥ ८४८ ॥  
 प्राप्तः स्वनगरं राजा शुश्राव कुरुपुंगवम् ।  
 सानुगं दावदहने प्रविष्टं संजयं विना ॥ ८४९ ॥  
 षट्त्रिंशोऽब्दे सुखक्षीबा वृष्णयः कृष्णनन्दनम् ।  
 साम्बं स्त्रीवेषमादाय पप्रच्छुः ससिता मुनीन् ॥ ८५० ॥

भावी सुतः सुता वा स्यात्किमिति श्रीविश्वङ्गलः ।

कुद्धास्तान्मुनयः प्राहुर्भविष्यति कुलान्तकः ॥ ८५१ ॥

कालेन लोहमुसलं जातं साम्बस्य वृष्णयः ।

घृष्ट्वा घृष्टाम्बुघेस्तीरे तत्यजुः क्षयशङ्किताः ॥ ८५२ ॥

तच्चूर्णजातवल्लीभिः क्षीबाः स्पर्शकथाकुघा ।

निर्बन्धाद्युध्यमानास्ते क्षणेन क्षयमाययुः ॥ ८५३ ॥

कृष्णः कुलक्षयोद्विभस्तेजः खं घाम्नि वैष्णवे ।

हेम हेम्नीव निक्षिप्य प्रययौ कायशेषताम् ॥ ८५४ ॥

याते प्रविश्य पातालमनन्तत्वं हलायुधे ।

लब्धकेन हरिः सुप्तः कृष्णसारधिया हतः ॥ ८५५ ॥

अनल्पं कल्पान्तस्थिरमिव जनः कल्पयति य-

न्न यस्मिन्नाशङ्का सुरगिरिगरिणि प्रचलने ।

तदेवाक्ष्णः पश्माञ्चलतरलविक्षेपतुलया

क्षयक्षीबः कालः किल गिलति नैवाभवदिति ॥ ८५६ ॥

अथ वृष्णिक्षयं ज्ञात्वा द्वारकामेत्य फाल्गुनः ।

शोकार्तस्तद्रूढवृन्दं स्वपुरं नेतुमुद्ययौ ॥ ८५७ ॥

व्रजतस्तस्य गोपाला बृहल्लगुडपाणयः ।

जहुराकृष्टजापस्य स्त्रैणमाकीर्णपत्रिणः ॥ ८५८ ॥

ते द्विषत्स्वैण्डनां प्रापुः शरा गाण्डीवधन्वनः ।

निष्फलत्वं विलक्ष्य याचकस्य गुणा इव ॥ ८५९ ॥

नहि हीनमनाक्रान्त्या फाल्गुनस्य गलद्रुणम् ।

कलत्रं निर्धर्नस्येव विधेयं नाभवद्भनुः ॥ ८६० ॥

रुद्राभिद्रवमुद्रिताद्रिशिखराः शक्रोन्मुखाः खाण्डवे

खेलोत्ताललतायुधोद्यतकृताटोपेषु गोपेष्वहो ।

१. 'तेजसां' ख-ग. २. 'अनन्तं' ख-ग. ३. 'प्रदलने' ख. ४. 'लब्धलगुड' क.  
५. 'खण्डनाः' ख-ग. ६. 'निर्गुणस्येव' ख-ग.

जग्मुर्जिष्णुशरा मुरारितरुणीत्राणे तृणक्लीबतं  
 यस्यायन्नविचित्रपाककलया कालाय तस्मै नमः ॥ ८६१ ॥  
 युधिष्ठिरोऽथ विभवं ज्ञात्वा पर्यन्ततादृशम् ।  
 आतृभिः सह पत्न्या च महाप्रस्थानमाविशत् ॥ ८६२ ॥  
 कृष्णायाः पतने प्राह राजा विजयरक्तताम् ।  
 प्रियस्य दोषाकलनं विर्योगे दुःखभेषजम् ॥ ८६३ ॥  
 सोऽवदत्प्रच्युतस्याथ सहदेवस्य धीमदम् ।  
 नकुलस्यादरं रूपे जिष्णोर्विजयदृष्टताम् ॥ ८६४ ॥  
 मीमस्य बह्वशनतां व्रजन्नेव शुना सह ।  
 पर्यन्तेऽचिन्तयन्नन्तः संसारविशरारुताम् ॥ ८६५ ॥  
 अथ व्योमपथायातं विमानं सुकृतोज्ज्वलम् ।  
 देवदूतार्पितं राजा नारुरोह शुना विना ॥ ८६६ ॥  
 तत्तस्याश्रितवात्सल्यं धर्मस्त्यक्तश्चविग्रहः ।  
 तुष्टः स्वं रूपमौस्थाय प्रशशंस पुनः पुनः ॥ ८६७ ॥  
 अथ राजा समारुह्य विमानं त्रिदिवं व्रजन् ।  
 ददर्श नरकं घोरं देवदूतप्रदर्शितम् ॥ ८६८ ॥  
 ततस्तद्दर्शनोद्विग्नं देवदूतस्तमब्रवीत् ।  
 राजन्द्रोणवधामत्यान्मिथ्यैतत्तव दर्शितम् ॥ ८६९ ॥  
 प्रजापीडाक्रीडार्जितधनभरैर्भोगसुखिना-  
 मकर्णानां क्लाम्यत्कृपणकरुणाक्रन्दसमये ।  
 अवश्यं भूपानां भवति विभवोन्मादकुषियां  
 दुरन्ता पर्यन्ते नरककलुषक्लेशकुगतिः ॥ ८७० ॥  
 इत्युक्ते देवदूतेन शक्रलोकं युधिष्ठिरः ।  
 धर्मधाम निजं भेजे स्वं स्वं चान्ये सुरांशजाः ॥ ८७१ ॥  
 लक्ष्मीश्वामरतारहारहसिता मत्तेभकुम्भस्तनी  
 त्रैलोक्याक्रमणः पराक्रमभरः संभोगयोग्यं वयः ।

पूर्वं सर्वमखर्वगर्वसुखदं संचर्व्यमाणं पुनः

पर्यन्ते परिणाममीलदखिलाखादं विषादास्पदम् ॥ ८७२ ॥

इति स भुवनभूत्यै भूतभर्ता विधाय

प्रसभविभवशक्त्या भूमिभारावतारम् ।

अगमदमरसंघैः कीर्त्यमानप्रभावः

सह नरमुनिना खं धाम नारायणांशः ॥ ८७३ ॥

इति श्रीव्यासदासापराख्यक्षेमेन्द्रविरचिते दशावतारचरिते श्रीकृष्णावतारोऽष्टमः ।

बुद्धावतारो नवमः ।

काले प्रयाते कलिविप्लवेन रागग्रहोग्रे भगवान्भवाब्धौ ।

मज्जत्सु संमोहजले जनेषु जगन्निवासः करुणान्वितोऽभूत् ॥ १ ॥

स सर्वसत्त्वोपकृतिप्रयत्नः कृपाकुलः शाक्यकुले विशाले ।

शुद्धोदनाख्यस्य नराधिपेन्दोर्धन्यस्य गर्भेऽवततार पत्न्याः ॥ २ ॥

मायाभिधाना नरनाथपत्नी गर्भे हरिं विश्वगुरुं वहन्ती ।

आसन्नचन्द्रेव सुधाब्धिवेला निधानधन्येव वसुंधराभूत् ॥ ३ ॥

कुक्षिं ततस्तत्क्षणमक्षताया विभिद्य मातुर्भगवान्प्रजातः ।

गर्भोदकास्पृष्टविशुद्धमूर्तिर्जाम्बूनदेनेव विनिर्मिताङ्गः ॥ ४ ॥

स जातमात्रस्त्रिदशप्रमुक्तनभोनदीवारिभराभिषिक्तः ।

पदत्रयीं कम्पितसर्वलोकां दत्त्वा दिशन्दिक्षु भृशं जगाम ॥ ५ ॥

पूर्वा स्थितेयं मम निर्वृतिर्मे धीः सर्वसत्त्वोद्धृतिदक्षिणेयम् ।

जन्मस्थितिः संप्रति पश्चिमेयं संसारबन्धादियमुत्तरा च ॥ ६ ॥

इति ब्रुवाणं नृपतिस्तमेत्य दृष्ट्वा त्रिलोकीपतिलक्षणाङ्गम् ।

स जातदिव्यानुभवाभिमानः कुलस्य भूत्यै धृतिमाबबन्ध ॥ ७ ॥

तं लक्षणज्ञा जगदुः सहर्षमयं शिशुर्लक्षणलक्ष्यमाणः ।

प्रभुर्भविष्यत्यवनीश्वराणामनुत्तरज्ञाननिधिर्मुनिर्वो ॥ ८ ॥

१. 'सङ्गैः' क; 'संख्यैः' ख-ग. २. 'रागोरगोग्रे' क. ३. 'लक्ष्मणाङ्गम्' ख-ग.  
४. 'भिमानं' क. ५. 'स' ख-ग.



स सर्वविद्याविदितार्थसत्त्वः संप्राप्तशस्त्रास्त्रगजाश्वशिक्षः ।  
 सर्वार्थसिद्ध्या पितुराप्तकीर्तिः सर्वार्थसिद्धाभिषतां जगाम ॥ ९ ॥  
 सर्वस्वदानाभिमुखोऽर्थिसार्थे स देहदाने तृणवत्कृतेच्छः ।  
 लीलाविहारी विचरन्त्येन ददर्श वृद्धं पथि जीर्णकायम् ॥ १० ॥  
 तं वीक्ष्य विच्छायमशक्तिलुप्तमवाप्तपर्याप्तविरक्तभावः ।  
 सोऽचिन्तयन्निश्चितमन्तसक्ता कायस्य निर्वेदमयी दशेयम् ॥ ११ ॥  
 अहो बतायं जरयाभिभूतः कुरूपतां क्लेशमयीं प्रयातः ।  
 तारुण्यमाकुञ्चितकृष्णकेशं शोचन्निवान्तः श्वसिति प्रेकामम् ॥ १२ ॥  
 महीनिविष्टाकृतिरल्पदृष्टिः किं कष्टचारी नगरे करोति ।  
 संतोषशीतं श्रयति प्रशान्त्यै किमौश्रमं श्रान्ततनुर्न वृद्धः ॥ १३ ॥

अमः कासश्वासः कफभररवः कण्ठकुहरे

श्रुतौ नेत्रे घ्राणे त्वचि सरसनायां विफलता ।

अहो वृद्धस्योस्मिन्सकलविरहक्लेशसमये

प्रमोहस्तृष्णां यत्त्यजति दयितां नैव तरुणीम् ॥ १४ ॥

क्षणं विचिन्त्येति नरेन्द्रसूनुर्वज्रपुरप्रान्तविलोकनाय ।

शोकाश्रयं हर्षविषादधाम श्मशानमाकीर्णशवं ददर्श ॥ १५ ॥

स सारथिं प्राह विलोक्य लीनं शरीरिणां कायमपायभूमौ ।

अनित्यताचिन्तनजातखेदः संसारवैरस्यविचारसक्तः ॥ १६ ॥

क्लेदामोदविविन्नवायसशुनः कुत्सापदस्याशुचे-

रन्ते यस्य दशेदशी क्षयमयी कायस्य भूशायिनः ।

मूढास्तस्य कृते परार्थहरणोद्योगं परस्त्रीरति-

व्यासक्तिं परदेहदारणघनद्रोहं नराः कुर्वते ॥ १७ ॥

नासत्यं न परापवादपिशुनं नो मर्मभिद्भाषते

नैराश्येन विशेषशीतलतनुः सेवाप्रवासोज्झितः ।

१. 'निश्चयं' ख-ग. २. 'प्रकाशम्' ख-ग. ३. 'आश्रयं' ख-ग. ४. 'अस्य' ख-ग.  
 ५. 'प्रवासोज्झितः' क.

पापोपार्जनवार्जितः परगृहे द्वाःस्थैरसंतर्जितः

कामद्वेषविषादमोहरहितः पश्यैष शेते शवः ॥ १८ ॥

क्षितिप्रतिष्ठस्य कलेवरस्य पर्यन्तभूमावियमेव निष्ठा ।

यत्काष्ठपाषाणसमानचेष्टं प्रयाति मृद्भस्मशकृत्किमित्वम् ॥ १९ ॥

उक्त्वेति वैराग्यमयीं प्रशान्तिं श्रयन्विचिन्त्यान्तविनाशि सर्वम् ।

अन्तःपुराभ्यन्तरमेत्य सोऽभूद्विभूतिभोगे शिथिलमिलाषः ॥ २० ॥

अन्तःपुरे तस्य नृपात्मजानां सहस्रषष्ठ्या हरिणेक्षणानाम् ।

चित्रार्पितानामिव संगमोऽभून्न शान्तिसक्तस्य सुखानुभावः ॥ २१ ॥

ततः क्षितीशं समुपेत्य सर्वे मौहूर्तिकाः संसदि तत्त्वमूचुः ।

राजन्सुतस्ते भविता त्रिलोकीपतिः प्रभावे भगवाञ्जिनो वा ॥ २२ ॥

श्रुत्वेति राजा भुवनाधिपत्यं पुत्रस्य यत्नेन समीहमानः ।

वनाभिकामस्य तपो निरोद्धुं चक्रे पुरद्वारविशेषगुप्तिम् ॥ २३ ॥

अत्रान्तरे शान्तिपथं प्रवेष्टुमाशापरित्यागधृतावधानः ।

अस्ताद्रिशृङ्गाश्रमधाम्नि सूर्यः संध्याकषायाम्बरमालम्बे ॥ २४ ॥

रवौ प्रयाते ककुभां बभूव घनोऽनुरागः क्षणमात्रलक्ष्यः ।

प्रेमाणि चित्तानि च जीवलोके विद्युद्विलोलानि न कस्य नाम ॥ २५ ॥

रवेर्वियोगे गुणिवल्लभस्य शोकानुकारेण तमोभरेण ।

स्नेहेन साधोरिव बन्धुवर्गः पद्माकरः क्लेशनिमीलितोऽभूत् ॥ २६ ॥

दिक्लेशपाशप्रतिमं तमस्तद्दीपावलीचम्पकमालिकाङ्गम् ।

लेभे वियोगाच्च(र्त)वधूसराग्निस्थानस्फुलिङ्गाकुलधूमलीलाम् ॥ २७ ॥

अथोद्ययौ सत्त्वसितप्रकाशः सुधां दधानः करुणामिवान्तः ।

निवारयन्मोहघनान्धकारं विश्वोपकाराय शशीप्रवृत्तः ॥ २८ ॥

चन्द्रोदयेऽन्तःपुरसुन्दरीणां प्रसाधनव्यग्रपरिग्रहाणाम् ।

शृङ्गारलीलासमयं विलोक्य क्षणं प्रदध्यौ नरनाथसूनुः ॥ २९ ॥

१. 'दोष' क. २. 'विग्र' ख-ग. इतः प्रभृति एकोनचत्वारिंशच्छ्लोकस्य प्रथमपादपर्यन्तं ख-ग-पुस्तकयोर्लुप्टितमस्ति.

इमाः संमोहाग्रप्रसरतडितश्चारुनयना

यदक्षिक्षेपोऽन्तर्विशति हृदयं सूचिसचिवः ।

सुखादिगंधं मुग्धं विषमिव समुत्सृज्य विषयं

श्रयेऽहं पर्यन्तस्थितिपरिचितां शान्तितरुणीम् ॥ ३० ॥

संचिन्तयन्नित्यवनीशसूनुर्द्वारेषु रुद्धेषु निशान्तपालैः ।

दिव्यप्रभावाप्तगतिर्विचार्य विनिर्ययौ हर्म्यपथेन तूर्णम् ॥ ३१ ॥

स्वच्छन्दकारुण्यं प्रविबोध्य सूतं हयं समारुह्य च कन्थकारुण्यम् ।

व्योम्ना जवाद्वादशयोजनानि गत्वा वनं निर्जनमाससाद ॥ ३२ ॥

तत्रावरुह्याश्ववरात्प्रभाते केयूरहाराङ्गदकुण्डलानि ।

मुक्त्वा किरीटं च वितीर्य सर्वं सूताय सत्त्वाभरणस्तमूचे ॥ ३३ ॥

हंहो निवर्तस्व हयं गृहीत्वा गृहाण सर्वाणि विभूषणानि ।

एतैर्न किञ्चिन्मम कृत्यमस्ति भूभृत्कुले श्लिष्टविनष्टशिष्टैः ॥ ३४ ॥

एको वनेऽस्मिन्निति नैव कार्यस्त्वया मयि स्नेहमयोऽनुतापः ।

संजायते जन्मनि जन्तुरेकः प्रयाति चान्ते परलोकमेकः ॥ ३५ ॥

द्रुमश्छत्रं मित्रं सरलहृदयोऽयं मम मृगः

स्थली लीलाशय्या तनुतरतरुत्वङ्निवसनम् ।

स्वकोषः संतोषः कृपणकरुणैव प्रियतमा

न संसारः कश्चिद्भवति विभवेऽस्मिन्परिभवः ॥ ३६ ॥

उक्त्वेति सूतं क्षितिपालसूनुः स्वयं कृपाणेन निकृत्तजूटः ।

तमश्रुधाराद्रपटं विसृज्य शृङ्गं गिरेरुन्नतमारुरोह ॥ ३७ ॥

पर्यङ्कबन्धेन सुखोपविष्टे समाधिसंनद्धविरुद्धचित्ते ।

तस्मिन्क्षणे विश्वगुरौ गिरीन्द्रः स भग्नशृङ्गः शकलीबभूव ॥ ३८ ॥

गिरीन्द्रभङ्गेन विविग्नवक्त्रं दृष्ट्वा मरा व्योमचरास्तमूचुः ।

जगद्गुरुं त्वं गिरिरेष धर्तुं प्रभो प्रसीदात्र शुभं न शक्तः ॥ ३९ ॥

ततः स निष्कम्पमवाप्य देशं वज्रासनाख्यं विकसद्विवेकः ।

अनुत्तरज्ञाननिधानमाप्तुं धीरः स्थिरध्यानधुरंधरोऽभूत् ॥ ४० ॥

जात्यैव मारः शमनिश्चलानां वैराग्यवैरेण विकारकारी ।

तस्येन्दुकान्त्येव कृताः समाधिभङ्गाय कान्ताः स समादिदेश ॥ ४१ ॥

कटाक्षैः कुर्वाणाः कुवलयकुलं कान्तिविकलं

सृजन्यः पादाब्जैः स्थलकमलमालामलिनताम् ।

दिशन्यः शीतांशोर्मुखरुचिभिरायासमसमं

ययुस्तास्तस्याग्रे धृतदृढसमाधेर्विकलताम् ॥ ४२ ॥

अथागतैर्दुःसहमारसैन्यैः शैस्त्राश्मवह्निद्रुमपांसुर्वर्षैः ।

क्षितैरनल्पप्रकरैः कुमारः पुष्पैरिवाकीर्णतनुर्बभूव ॥ ४३ ॥

स्वयं समुत्सृष्टशरे स्मरेऽपि याते विलक्षे घनदैन्यसैन्ये ।

वज्रासनध्यानधृतिः स सम्यक्संबुद्धतां सर्वविदाससाद ॥ ४४ ॥

ब्रह्मप्रधानैस्त्रिदशैः प्रदत्तं पात्रं समादाय स चीवरं च ।

संसारमुक्त्यै सुरमर्त्यनागसंघस्य सद्धर्ममथादिदेश ॥ ४५ ॥

हयं समादाय चिरेण सूते शून्यासनं शाक्यपुंरं प्रविष्टे ।

जनस्य सान्तःपुरमण्डलस्य समुद्ययौ तीव्रविषादनादः ॥ ४६ ॥

महीपतिः पुत्रवियोगतप्तः प्रसुप्तजीवः क्षणमोहनिद्राम् ।

निद्रामिवासाद्य घनानुबन्धां निःस्पन्दवृत्तिर्न विवेद किञ्चित् ॥ ४७ ॥

अवाप्तसंज्ञं सुचिरात्तमूचुर्नभश्चरा मुञ्च विचार्य मोहम् ।

राजन्सुतस्ते सुगतत्वमाप्तः सुरासुरैर्वन्दितपादपद्मः ॥ ४८ ॥

ततः क्षितीशस्त्रिजगत्प्रसिद्धं ज्ञात्वापि तं जैनवने जिनेन्द्रम् ।

द्रष्टुं ययौ हर्षसुधानिधानं सामात्यमित्रस्वजनः ससैन्यः ॥ ४९ ॥

तदाश्रमोपान्तमहीमवाप्य वनं विलोक्य प्रशमाभिरामम् ।

शुद्धोदनः स्यन्दनपार्श्वसंस्थमुदायिनं बान्धवमित्युवाच ॥ ५० ॥

कव्यादोऽपि न भुञ्जते परतनुद्रोहेण हिंसाशनं

क्रूराणामपि वैरवह्निविरहात् क्रोधदिग्धं मनः ।

व्यालुम्पन्ति न तु स्वयं निपतितादन्यत्फलं वानरा

निर्दोषावरणं वनं भगवतः शंभोः प्रसादादिदम् ॥ ५१ ॥

अक्षोर्भनिर्भरजलाः सरितो वहन्ति  
 निर्विप्लवा विरजसः सुखयन्ति वाताः ।  
 सध्यानमौनमुनितां दधतीव वृक्षा  
 निश्चेतनेष्वपि बत प्रसृता प्रशान्तिः ॥ ५२ ॥  
 उक्त्वेति भूपरिवृढः शमसंनिधानं  
 प्राप्याश्रमाग्र(ग्र्य)मवरुह्य रथात्प्रहृष्टः ।  
 दूराद्दर्श सुरसिद्धनरोरगाणां  
 रागादिदोषशमने सुगतं प्रवृत्तम् ॥ ५३ ॥  
 भूनिर्गतप्रततकाञ्चनपद्मपृष्ठ-  
 पद्मासनस्थमविसंस्थुलधामधीरम् ।  
 मेरुं सदेहमिव चन्द्रसहस्रकान्ति-  
 पूरैर्नैवामृतचितैः कृतरूपकायम् ॥ ५४ ॥  
 सद्धर्मकायमुपदेशदिशा दिशन्तं  
 ज्ञानार्करश्मिहृतमोहमहान्धकारम् ।  
 सिंहीनतांसयुगमुन्नतबाहुनेत्रं  
 बालप्रवालतरुपल्लवलोहितौष्ठम् ॥ ५५ ॥  
 लावण्यराशिवदनं सरलोरुनासं  
 निर्भूषणश्रवणपाशविशेषशोभम् ।  
 तं निर्जितस्सरमुदारगुणं प्रणम्य  
 लेभे प्रतिप्रणतिमानघनप्रमोदम् ॥ ५६ ॥  
 शक्रादिभिः सुरवरैरपि बिम्बसार-  
 मुर्यैश्च भूमिपतिभिर्गुरुगौरवेण ।  
 नागैश्च नम्रवदनैरभिनन्द्यमानः  
 शुद्धोदनः कनकविष्टरमाससाद ॥ ५७ ॥

१. 'निर्झर' ख-ग. २. 'महोरगाणां' क. ३. 'दिगन्त' ख. ४. 'लोहिताङ्गम्' ख.  
 ५. 'गिरि' ख. ६. 'नम्रश्च' ख-ग.

आनन्दबन्धुमवलोक्य तथागतेन्दुं  
 चित्तप्रसादमसमं समवाप्य भूपः ।  
 तं प्राप्य हर्षसहजाश्रुनिरुद्धदृष्टि-  
 स्तद्दर्शनामृतरसे सुतरामतृप्तः ॥ ५८ ॥  
 देव प्रकामकरुणार्द्रदृशा सहर्ष-  
 निःशेषदोषरहिता विहितौ त्रिलोकी ।  
 कस्मादहो निजजनस्य कृतस्त्वयायं  
 संमोहकृद्विरहशोकदशोपदेशः ॥ ५९ ॥  
 नीत्वा क्षपां स्फटिकहर्म्यतले सुखेन  
 शय्यासु चीनवसनद्युतिसस्मितासु ।  
 शेषे कथं हरिणसंहतिदन्तदष्ट-  
 शिष्टार्धशष्पपरुषासु वनस्थलीषु ॥ ६० ॥  
 तच्चन्द्रकान्ति मणिशुक्तिषु सैक्तशैत्यं  
 पीत्वा पयः कथमहो पिबसि त्वमद्य ।  
 ग्रीष्मोष्ममूढमहिषद्विरदावगाह-  
 क्लिद्यत्करीषकलुषोदरतिक्तमम्भः ॥ ६१ ॥  
 कस्मादेष विहारतामुपगतः कण्ठः कठोरेण किं  
 संवीतं मृगचर्मणानिलचलच्चीनांशुकाहं वपुः ।  
 किं ते रत्नकिरीटधाम्नि च जैटाजूटो निबद्धादरः  
 कूरक्लेशसखी सुखेषु विमुखी केनोपदिष्टा स्थितिः ॥ ६२ ॥  
 इत्यार्जवाज्जनपतौ जैनकाभिमाना-  
 त्पुत्रोचितं सदसि रागमयं ब्रुवाणे ।  
 स्नेहोपलिप्तरजसा मलिनस्वभावं  
 तं तापसंभवभिषग्भगवान्बभाषे ॥ ६३ ॥

१. 'देवः' ख-ग. २. 'सकल' क. ३. 'खच्छशीतं' ख-ग. ४. 'चीनांशुकं ते वपुः' ख-ग. ५. 'जैटाजूटेन बद्धो भरः' क. ६. 'जनकाभिधानात्' ख-ग. ७. 'तद्दो-  
 षसंभव' ख-ग.

किं जीवावधिबन्धनैर्गुणगणेनाराधितैर्बन्धुभि-

ये यान्त्यन्त्यदिने क्षणाश्रुपतनप्रत्यायनापात्रताम् ।

सद्धर्माधिगमः क्रियाव्युपरमः सत्संगमः संयमः

पर्यन्तेऽप्यचला विरक्तमनसामेते सतां बान्धवाः ॥ ६४ ॥

आकृष्याटविकैः परैरपहृता सामन्तसीमान्तभू-

रीर्ष्यार्ता मरणोद्यता प्रियतमा मुख्यस्तुरङ्गो मृतः ।

मन्त्री द्रोहसमुद्यतोऽतिबलवानित्याचचिन्ताशैत-

र्भूपालः किल कोमलेऽपि शयने निद्रादरिद्रः सदा ॥ ६५ ॥

आशापाशनिवेशबन्धनपृथुग्रन्थिव्यथावर्जित-

स्तृष्णातापनिवृत्तिशीतलतनुर्मानावमानोज्झितः ।

रागद्वेषविषप्रशान्तिसुखितश्चिन्ताविहीने वने

पाषाणे घनदर्भसूचिनिचिते शेते सुखं निर्वृतः ॥ ६६ ॥

भोगी नित्यमजीर्णभोजनरुजा जिह्वां सदा दर्शय-

न्वैद्यं पृच्छति तद्व्यादभिमतं नाश्नाति तृष्णातुरः ।

भुक्त्वा स्वरूपकर्मप्रयत्नपतितं मूलं फलं वा जलं

पीत्वा जातु रुजं जनेश भजते कांचिन्न निष्किञ्चनः ॥ ६७ ॥

शय्यास्तास्तनुतूलपेशलतलाः सा हेमहर्म्यस्थिति-

स्ताः केयूरकिरीटहाररचनास्ते कुञ्जरास्ते हयाः ।

भोगास्तेऽभिमता न कस्य सुखदाः किं त्वक्षिपक्षमाञ्चल-

च्छेदे सर्वमनन्त्य(गण्य)मन्यवशगं दृश्यं न किंचित्कचित् ॥ ६८ ॥

ग्रीष्मे हारतुषारचन्दनचयश्चीनांशुकं चन्द्रिका

शीते राङ्गवकुङ्कुमाङ्गतुरुणीपीनस्तनालिङ्गनम् ।

रात्रौ वेणुर्वोप्रवाररमणीगीतं दिने सत्सभा

यस्यैतत्क्रियते स कस्य नृपते कायः कृतघ्नः स्थिरः ॥ ६९ ॥

१. 'गणेः' ख-ग. २. 'आकृष्याटविकैः परैरपहृता सा सा न' क. ३. 'अल्पयत्नप-  
तितं' क. ४. 'जातु रुजं जनो न भजते किंचिन्न' ख-ग. ५. 'भार' ख-ग. ६. 'सर्व-  
गमन्यगण्यवशगं' ग. ७. 'तेऽमी' ख-ग. ८. 'रवाप्ररावरमणी' क.

नैराशये शमशीतचित्तसुखिनां नानन्दनं चन्दनं  
 कारुण्याभरणाभिरामहृदये हारेण भारेण किम् ।  
 रत्नालंकरणादिकं गुरुगिरामाकर्णनं कर्णयो-  
 नेष्टं शीलदुकूलशीलनवतां चित्राम्बराडम्बरम् ॥ ७० ॥  
 राजन्संत्यज मोहदुर्ग्रहमिमं स्नेहव्यथां मा कृथाः  
 संसारस्य विचारय प्रचलतां मा मज्ज जन्माम्बुधौ ।  
 नित्यापूर्वजैर्नोद्भवे भवपथे प्रस्थानपान्थभ्रम-  
 क्षिप्रालापसमागमप्रणयिनां को बान्धवः कः परः ॥ ७१ ॥  
 इत्युक्त्वा भगवान्नृपस्य विदधे प्राबोधिनीं बोधनां  
 दीप्तज्ञाननिशातवज्रशिखया कायाभिमानाभिधम् ।  
 भित्त्वा विंशतितुङ्गशृङ्गगहनं स्थूलाचलं याकरो-  
 त्संसारवरणप्रहाणकलनावैमल्यलीनं मनः ॥ ७२ ॥  
 शाक्यानामथ तत्र मैत्रमनसां सप्ताधिकाः कोटयः  
 सप्त प्राप्तविवेकपूर्वकुशलाश्चित्तप्रसादात्परम् ।  
 स्रोतःप्राप्तसकृत्समागमफलान्यौगामिकार्हत्पदा-  
 न्यापुः सर्वजैर्नाशयक्षयधिया सर्वज्ञसंदर्शनात् ॥ ७३ ॥  
 अथ स भगवान्कृत्वा सर्वं जगज्जिनभास्कर-  
 स्तिमिररहितं ज्ञानालोकैः क्रमाद्गुणिवान्धवः ।  
 जनकरुणया सद्धर्माख्यं निर्धाय परं वपु-  
 स्तरणशरणं संसाराब्धावभूत्पुनरच्युतः ॥ ७४ ॥  
 इति श्रीव्यासदासापराख्यश्लोकेन्द्रविरचिते दशावतारचरिते बुद्धावतारो नवमः ।

कर्क्यवतारो दशमः ।

अथ स्वं वैष्णवं धाम गते सुगतभास्वति ।

कलौ प्रबलतां याते तमसीव सुदुःसहे ॥ १ ॥

१. 'नीलदुगूल' ख-ग. २. 'जन्द्भवे' क. ३. 'प्रावेविकी' ख-ग. ४. 'काया-  
 मिधाना' ख-ग. ५. 'न्यागामिका तत्पदा' ख-ग. ६. 'जनाश्रम' क. ७. 'विधाय' ख-ग.



मर्त्यभूमिं परित्यज्य सदाचारविवर्जिताम् ।  
 जग्मुः कलापिग्रामाख्यं दिव्यदेशं महर्षयः ॥ २ ॥  
 अवदन्मुनयस्तत्र मार्कण्डेयं चिरायुषम् ।  
 भगवन्कलिकालोऽयं कलुषः प्रत्युपस्थितः ॥ ३ ॥  
 अतोऽपि कीदृक्पर्यन्ते मलिनत्वं प्रयास्यति ।  
 जानीमहि(हे) नहि मही भारार्ता किं करिष्यति ॥ ४ ॥  
 विप्रा मद्यधृतक्षीरलाक्षालवणविक्रयैः ।  
 जीवन्ति प्रेष्यनिरता निराचारा निरग्नयः ॥ ५ ॥  
 अश्रोत्रियाः क्रियाहीनाः श्रुतिस्मृतिविवर्जिताः ।  
 विप्राः सुखेन मोक्षाप्त्यै याताः पाषण्डिशिष्यताम् ॥ ६ ॥  
 वृषलीपतयः प्राप्ताः क्रीडाहासकतां द्विजाः ।  
 नृत्तगीतकलाजालशिल्पिचारणवृत्तयः ॥ ७ ॥  
 क्रोधलोभपराः क्रूरास्तमोमूढा द्विजातयः ।  
 त्यजन्ति जीवितं रज्जुविषशस्त्रानलाश्मभिः ॥ ८ ॥  
 अक्षत्रिया क्षितिः सर्वा क्षत्रसंज्ञाः क्षितीश्वराः ।  
 ये रक्षितारः पौराणां ते प्राणधनहारिणः ॥ ९ ॥  
 प्रजोपतापशापोष्णैः पापाप्तैर्भूभुजां धनैः ।  
 जलैः सलवणैः पीतैरिव तृष्णा प्रवर्धते ॥ १० ॥  
 कृपणाक्रन्दबधिरा मदान्धा न्यायमौनिनैः ।  
 भूपालाः कुब्जहृदया लोकपीडारताः सदा ॥ ११ ॥  
 अलक्ष्यं भक्षयन्त्येव क्षितीशानां दिवानिशम् ।  
 समुद्रं कोषमखिलं कायस्था वडवामयः ॥ १२ ॥  
 गायनक्षपिता लक्ष्मीर्दस्युनिर्दलिता दिशः ।  
 कायस्थदुःस्था पृथिवी राज्ञामज्ञावृताः सभाः ॥ १३ ॥

१. 'वसु' ख-ग. २. 'प्रवर्तते' क. ३. 'मानिनः' ख-ग. ४. 'कुब्जवृत्तयः शत्रुस-  
 ज्ञामपुत्रवाः' क; 'कुब्जहृदयाः.....' ग. ५. एतत्पूर्वार्धं ख-ग-पुस्तकयोस्तु दितम्.

मन्त्रिसेनापतिद्वाःस्थसभापतिपुरोहितैः ।  
 उक्तोचद्रविणोत्तानपाणिभिः क्षपिताः प्रजाः ॥ १४ ॥  
 वैश्यस्य क्रौर्यवक्रत्वकार्कश्यैः क्रकचोपमाः ।  
 सरलच्छेदिनो वैश्या वैरस्मरणतत्पराः ॥ १५ ॥  
 निर्माल्यमलिनां जातिं वर्जयन्ति शनैः शनैः ।  
 वैश्या विप्रविवाहेन ब्राह्मण्याभिनिवेशिनः ॥ १६ ॥  
 दृश्यते सरलः शङ्खः फणी च विषवर्जितः ।  
 कृतान्तः करुणार्तो वा न तु वैश्यः कदाचन ॥ १७ ॥  
 जीव्यते कालकूटेन जीव्यते खदिराग्निना ।  
 जीव्यते संनिपातेन न तु वैश्येन वैरिणा ॥ १८ ॥  
 निशिताः सविषा वैश्या रोषनिर्घर्षधूमिनः ।  
 दृश्यन्ते कलिकालस्य कठिना दशना इव ॥ १९ ॥  
 शूद्राः क्षत्रियतां याता वैश्यतामपरे श्रिताः ।  
 विप्रोर्हौ गुरुतामन्ये होतारो ब्रह्मवादिनः ॥ २० ॥  
 श्राद्धेषु शूद्राः शूद्राणां भुञ्जते गुरुतापसाः ।  
 ब्रह्मस्वदारहरणे प्रवृत्ताश्च महीभुजः ॥ २१ ॥  
 शूद्रस्य ब्राह्मणो दासः शिष्यश्च चरणच्युतः ।  
 भूमिश्च ब्रह्मदेयाख्या प्रवृत्तमधरोत्तरम् ॥ २२ ॥  
 इत्येष चातुर्वर्ण्यस्य जातः कलिविपर्ययः ।  
 प्रतिलोमेन दृश्यन्ते प्रजानां वर्णसंकराः ॥ २३ ॥  
 ब्रह्मचर्यमतिक्रान्तं गृहिणो वेश्ययोषितः ।  
 वानप्रस्थस्थितिर्नास्ति यतीनां संयतिः कुतः ॥ २४ ॥  
 उक्तं स्वयं भगवता गिरिशेन शास्त्रं  
 यद्वेदविद्विरधिगम्यर्मशेषविद्यैः ।

१. 'तत्कोश' ख-ग. २ 'वैश्यस्य' ख-ग. ३. एतदुत्तरार्धं ख-ग-पुस्तकयोर्लुपितम्.  
 ४. ख-ग. पुस्तकयोः सर्वत्र 'जीवते' इति पाठः. ५. 'विप्राहंगुरुतां' ख-ग. ६. 'गृहिणां  
 शेषयोषितः' ख-ग. ७. 'वानप्रस्थातिथिः' ख-ग. ८. 'अधीतवेदैः' ख.

तन्मे(!)प्रमूर्खगुरवः प्रविहाय कष्टं  
 कुर्वन्ति कल्यङ्कुरवै(!)रुपदेशचर्चाम् ॥ २५ ॥  
 चक्रस्थितौ रजकवायकचर्मकार-  
 कापालिकप्रमुखशिल्पिभिरेकपात्रे ।  
 पानेन मुक्तिमविकल्परतोत्सवेन  
 वृत्तेन चोत्सववता गुरवो वदन्ति ॥ २६ ॥  
 लब्धं निर्मलमोक्षधाम मुनिभिर्भृग्वङ्गिरःकश्यपा-  
 गस्त्यात्रेयमुखैर्युगैरपि न यत्तत्प्राप्तमेवाबुधाः ।  
 मन्यन्ते खलु कौलगोलगुरुभिर्ग्रस्तार्थधाराः क्षणा-  
 दुच्छिष्टार्पणवेदधूननकथामात्रेण निर्यम्त्रणाः ॥ २७ ॥  
 दम्भः सर्वस्य लोभान्निरवधिरधिकक्रोधकामस्तपस्वी  
 द्रष्टा मूढः सभायां वणिगतिधनतामल्पकालेन यातः ।  
 वैद्यः कायोपजीवी गृहपतिरदयः क्रूरकर्माधिकारी  
 बन्धुदारीपहारी नवकलिकलिकाकोमलश्रेणिरेषा ॥ २८ ॥  
 श्माशानव्रततापसार्पितचिताभस्मास्थिचूर्णादिभिः  
 सूनाबद्धपशूपमं निजपतिं निःशङ्कशून्याशयम् ।  
 कृत्वा गर्वगृहीतगेहविभवाः प्रागल्भ्यलब्धोदयाः  
 स्वातड्येण चरन्ति शीलविरहव्यापारधीराः स्त्रियः ॥ २९ ॥  
 इत्येष विपुलः कालः कलेः प्रबलतां गतः ।  
 भगवन्कीदृशः प्रान्ते भविता भविता जनः ॥ ३० ॥  
 श्रुत्वैतदुक्तं मुनिभिर्देवर्षिस्तानभाषत ।  
 यास्यत्यतोऽपि मालिन्यं सहस्रगुणतां कलेः ॥ ३१ ॥  
 कलिविषतरोः प्रातः प्रातर्धनप्रसरः परं  
 नवनवभरः पाके पाके प्रमोहकृदुत्कटः ।

- 
१. 'कुदुरैः' ख; 'कुररैः' ग. २. 'मुक्तिः' ख. ३. 'वृत्तेन चोत्सववता' ख-ग.  
 ४. 'गुहभिः' ख. ५. 'मानापहारी' ख-ग. ६. 'ज्ञाना' ख-ग. ७. 'श्लाशयं' ख-ग.  
 ८. 'कालः' ख-ग.

अतिबहलतां पापामोदः प्रयाति सुदुःसहः

पतति जनता येनाधोधः कृतेव पदेपदे ॥ ३२ ॥

सप्तवर्षासु नारीषु पुरुषा दशवत्सराः ।

तनयाञ्जनयिष्यन्ति ह्रस्वाः स्वरूपबलायुषः ॥ ३३ ॥

दरत्तुरुष्कयवनाव(फ)गानशकनन्दनैः ।

संकोचमेप्यति मही कुष्ठैरिव विसर्पिभिः ॥ ३४ ॥

म्लेच्छाच्छादितसर्वाशा कृपणाक्रन्दनादिनी ।

मेदःकर्दमिनी क्लेदं रक्तैर्यास्यति मेदिनी ॥ ३५ ॥

तस्मिन्काले निरालोके लोके पापतमोदये ।

उत्पत्स्यतेऽर्कसंकाशः शिशुः कर्किकुले द्विजः ॥ ३६ ॥

विष्णुर्भूभारशान्त्यर्थी सोऽथ विष्णुयशाः क्षितौ ।

चरिष्यत्यश्वमारुह्य म्लेच्छसंक्षयदीक्षितः ॥ ३७ ॥

तैत्त्वज्ञाघातकृतच्युतभुजशिरसां म्लेच्छयूथाधिपानां

रक्तैः प्रक्षाल्य लीनं कलिकलुषजनासङ्गसंकान्तपापम् ।

कङ्कालाङ्गा कपालव्यतिकरशबला व्यावल्केशकन्या

त्यक्ष्यन्तेऽनुतापं व्रतमिव दधती भूतभृद्भूतधात्री ॥ ३८ ॥

निर्मलेच्छां वसुधां विधाय सकलां देवः स्वयं माधवः

फुल्लाशोकदलोज्ज्वलां कृतयुगाविर्भावमव्यां विभुः ।

लोकानां कुशलोदयाय दशभिः स्वेच्छावतारक्रमै-

र्धर्माधानधिया करिष्यति पुनर्भारावतारं भुवः ॥ ३९ ॥

श्रुत्वेति देवर्षिगिरं यथार्थां तथेति निश्चित्य महर्षयस्ते ।

विष्णोः क्षितौ कर्किकुलावतारनिवेशिताशाः सुखिनो बभूवुः ॥ ४० ॥

इत्येष विष्णोरवतारमूर्तेः कथामृतास्वादविशेषभक्त्या ।

श्रीव्यासदासान्यतमाभिधेनं क्षेमेन्द्रनाम्ना विहितः स्तवाग्र्यः ॥ ४१ ॥

इति श्रीव्यासदासापराख्यक्षेमेन्द्रविरचिते दशावतारचरिते कर्क्यवतारो दशमः ।

१. 'बालकान्' क. २. 'ह्रस्व' क. ३. 'वन्दनैः' क. ४. 'शापपापतमोमये' ख-ग.  
५. 'कर्किकुले द्विजः शिशुः' क. ६. 'उत्त्वज्ञाघात' ख-ग. ७. 'प्रत्यक्षन्ती न ताप'  
ख-ग. ८. 'धर्मादान' ख-ग. ९. 'भिधानक्षेमेन्द्र' ख-ग.

यो मत्स्यकूर्मादिविचित्ररूपैराश्चर्यकारी हृदयस्तरलः ।  
 श्रीमाननन्तः स्फुटशङ्खचक्रः श्रियेऽस्तु विष्णुर्विभवोदधिर्वः ॥ १ ॥  
 कश्मीरेषु बभूव सिन्दुरधिकः सिन्धोश्च निम्नाशयः  
 प्राप्तस्तस्य गुणप्रकर्षयशसा पुत्रः प्रकाशेन्द्रताम् ।  
 विप्रेन्द्रप्रतिपादितालघनभूगोसंघकृष्णाजिनैः  
 प्रख्यातातिशयस्य तस्य तनयः क्षेमेन्द्रनामाभवत् ॥ २ ॥  
 तेन श्रीत्रिपुरेशशैलशिखरे विश्रान्तिसंतोषिणा  
 विष्णोः स्वल्पविलोकिताकृतिमुधासंवर्धितोत्कण्ठया ।  
 वाक्पुष्पैरमलैर्गुणप्रणिहितैरम्लानशोभैः स्थिरै-  
 र्भक्तिव्यक्तदशावतारसरसः पूजाप्रबन्धः कृतः ॥ ३ ॥  
 स्तुतिसंकीर्तनाद्विष्णोर्विपुलं यन्मयार्जितम् ।  
 तेनास्तु सर्वलोकानां कल्याणकुशलोदयः ॥ ४ ॥  
 एकाधिकेऽब्दे विहितश्चत्वारिंशे सकार्तिके ।  
 राज्ये कैलशभूभर्तुः कश्मीरेष्वच्युतस्तवः ॥ ५ ॥

समाप्तोऽयं ग्रन्थः ।



## DATE OF ISSUE

This book must be returned within 3/7/14 days of its issue. A fine of ONE ANNA per day will be charged if the book is overdue.

---

--	--	--	--	--	--

